


# فرقی فرقی

4030

سید مسعود حسن شہاب دہلوی



سفر ہی صغر

4030

از:

مسعود حسن شہاب دہلوی

ہر تبہ

سید شاہد حسن رضوی

مکتبہ اردو اکیڈمی بہاولپور

فصل في بيان

الاسماء

والصفات

والاعمال

الاسماء والصفات والاعمال

# ترتیب

4030

- \* پیش لفظ -
- ۵
  - ۷
  - ۲۳
  - ۸۷
  - ۱۶۵
  - ۱۷۳
  - ۱۸۰
  - ۱۹۱
  - ۱۹۴
  - ۲۰۷
- ۱۔ کراچی سے ڈھاکہ تک
  - ۲۔ صوبہ سرحد میں چند روز
  - ۳۔ دہلی نامہ
  - ۴۔ بہاولپور سے بخش خاں تک
  - ۵۔ لاہور سے شرق پور
  - ۶۔ برکتوں کا سفر (ڈیرہ غازیخان)
  - ۷۔ رحیم یار خاں کا سفر
  - ۸۔ سیالکوٹ سے لاہور تک
  - ۹۔ کراچی کراچی ہے



ادارہ اردو اکیڈمی بہاولپور "اکیڈمی ادبیات پاکستان" کا  
شکر گزار ہے جس نے اس کتاب کی اشاعت کے لئے  
مناسب مالی امداد مہیا کی۔

~~87296~~

87296



جملہ حقوق محفوظ ہیں۔

سفر ہی سفر	نام کتاب
مسعود حسن شہاب دہلوی	مصنف
اردو اکیڈمی بہاولپور	ناشر
تقدیس پرنٹرز لاہور	مطبع
۱۹۸۹ء	سن اشاعت
۴۰ روپے	قیمت
Rs 70/-	

## پیش لفظ

سفر نامے اردو ادب میں ایک جگہ اگانہ صنفِ نئی حیثیت رکھتے ہیں۔ اہل قلم ابتداء ہی سے اس موضوع پر مختلف پیراؤں میں اپنی النشاء پر دمازی کے جوہر دکھاتے رہے ہیں۔ ان سفر ناموں سے نہ صرف دنیا کے تاریخی و جغرافیائی حالات، مذہبی وثقافتی کوائف اور معاشرتی و تمدنی خصلتوں کا پتہ چلتا ہے بلکہ یہ قوموں کے جذبہ ترقی کو فزوں تر کرنے اور ان کے ذوق اصلاح کو تقویت دینے میں بھی مدد و معاون ثابت ہوتے ہیں۔

قبلہ محترم جناب شہاب دہلوی کا نام اور کام جنوبی ایشیا کی تاریخ ادب میں کس قدر نمایاں ہے اس بارے میں خامہ فرسائی کرنا سورج کو چراغ دکھانے کے مترادف ہے۔

نظم ہو یا نثر، تحقیق ہو یا تنقید، تاریخ ہو یا سیر عرض ہر موضوع پر قبلہ محترم کا قلم رواں دواں ہے "سفر ہی سفر" بھی ان کے دلکش اندازِ تحریر کا ایک منہ بولتا ثبوت ہے۔ میں اپنی بات میں کہاں تک درست ہوں اس بات کا اندازہ تو آپ اس کتاب کو پڑھنے کے بعد ہی کر سکیں گے۔ یوں تو اباجی محترم نے اپنی زندگی میں بے شمار سفر کئے جن کا حال مختلف اخبار و رسائل میں شائع بھی ہوا لیکن اس کتاب میں ان کے چیدہ چیدہ سفر نامے شامل ہیں جن میں پہلا سفر نامہ ڈھاکہ (جو اس وقت مشرقی پاکستان کا دار الحکومت تھا) کا ہے جہاں پاکستان مسلم لیگ کونسل کے سالانہ اجلاس میں بہاولپور مسلم لیگ کے نمائندے کی حیثیت سے شرکت کیلئے گئے اور یوں انہیں دوسرے حصے میں رہنے والے بھائیوں کو نزدیک

سے دیکھنے اور مشرقی پاکستان کے خوبصورت علاقوں کی سیر کا موقع ملا جو من و عن درج ہے۔

دوسرا سفر نامہ صوبہ سرحد کے متعلق ہے۔ یہ سفر بہاولپور کے صحابیوں کی ایک جماعت کے ساتھ صوبہ سرحد کی حکومت کی دعوت پر کیا اس نوردہ سفر میں سرحد پر نفاذ ایجنسی مقامات کی سیر بھی کی اور یہاں کی مختلف اہم شخصیات سے ملاقاتیں بھی کیں۔ عزیز صوبہ سرحد خوب گھوم پھر کر دیکھا اور جو کچھ دیکھا اسے اپنے سفر نامے کے دامن میں بھر دیا۔

تیسرا بڑا سفر "دلی نامہ" ہے۔ دلی اباجی کا وطن مالون بھی ہے آپ ہجرت کے ۲۵ سال بعد پہلی مرتبہ وہاں گئے تو وہاں کو بہت مختلف پایا۔ اپنے بیس روزہ قیام دہلی میں آپ کے شب و روز انتہائی مصروف گذرے وہاں مختلف تاریخی مقامات کی سیر کے علاوہ بے شمار تقریبات میں شرکت اور اہم شخصیات سے ملاقاتوں کا حال آپ نے جس دلنشیں اور خوبصورت انداز میں تحریر کیا ہے پڑھنے کے بعد ہی اس کا اندازہ کیا جاسکتا ہے۔ اس کے علاوہ کراچی اور لاہور، سیالکوٹ اور شرقپور شریف، ڈیرہ غازیخان اور تانڈلیا نوالہ، رحیم یارخان اور بخش خاں کی روداد سفر بھی بہت دلچسپ و معلوماتی ہے۔ ان سفر ناموں کے مطالعے سے معلوم ہوتا ہے کہ آپ نے ہر علاقہ کا مذہبی و معاشرتی نقطہ نگاہ سے بنظر غائر مطالعہ کیا اور جہاں جہاں آپ گئے وہاں کی تاریخ و ثقافت کو خود بھی سمجھنے کی کوشش کی اور اپنے قارئین کو بھی اس میں شریک کیا۔ یہی وجہ ہے کہ ان سفر ناموں میں حسن ادب اور ندرت بیان کے ساتھ ساتھ واقعات کی دلچسپی آخر تک برقرار رہتی ہے۔

مجھے امید ہے کہ محترم اباجی کی پہلی کتابوں کی طرح اس کتاب کو بھی قارئین پذیرائی بخش کر ادب دوستی کا ثبوت دیں گے۔

شاہد حسن ضوی



# کراچی سٹیڈیا تک

۹۔ اکتوبر :

اس وقت رات کے بارہ بجے ہیں۔ بہاولپور اور سندھ کے تمام کونسلر ڈرگ روڈ کے ہوائی اڈے پر موجود ہیں۔ اسٹرانڈیا کے سکائی ماسٹر کے انتظار میں سب کی آنکھیں آسمان پر لگی ہوئی ہیں۔ تھوڑی تھوڑی دیر بعد کونسلر نے اسٹرانڈیا کے دفتر میں جاتے ہیں اور سکائی ماسٹر کی خبر معلوم کرتے ہیں۔ بہت سے تو انتظار کرتے کرتے اس قدر تھک چکے ہیں کہ انہوں نے ہوائی اڈہ کے پنجوں پر ہی ڈیرے ڈال دیے ہیں بعض لوگ شوق انتظار میں کبھی ریٹورنٹ کا رخ کرتے ہیں۔ اور کبھی ہوائی جہازوں کا تماشہ دیکھنے باہر نکل جاتے ہیں۔ بڑے انتظار کے بعد سکائی ماسٹر کی صورت نظر آئی۔ اس وقت کوئی ۳ بجے کا عمل ہے۔ ستاروں نے اپنا رختِ سفر باندھنا شروع کر دیا ہے۔ ہم لوگ بھی اپنے کوٹ پتلون سنبھال کے تیار ہو گئے ہیں۔ آخر ڈھاکہ جانے والوں کو طیارہ کے قریب پہنچنے کا مشرکہ جالغزاسنایا گیا۔ بسم اللہ اور کلمہ خیر پڑھتے ہوئے سب نے جہاز میں قدم رکھا۔ یہ جہاز بہاولپور اور سندھ کے کونسلروں کیلئے مخصوص ہے۔ عام طور پر ہوائی جہاز میں سفر کرنے والے ٹیل (دم) کی کسی نشست پر بیٹھنا زیادہ پسند کرتے ہیں۔ لیکن راقم الحروف کو اتفاق سے ایجن کے قریب والی نشست ملی۔ میرے بازو والی نشست پر ہمارے ڈپٹی سپیکر جو ہدسی بشیر احمد میہ براجمان ہیں۔ پچھلی نشستوں پر میاں فتح محمد الیکاراد و معین ظ الرحمن اور شیخ عبدالرحمن وغیرہ فزوکش ہیں۔ جب سب حضرات اپنی اپنی نشستوں پر بیٹھ گئے تو ہوائی جہاز کا دروازہ بند کر دیا گیا۔ اور سامنے سگریٹ کی ممانعت اور نشستی پٹی

۷ ڈھاکہ ابھی مشرقی پاکستان کا حصہ تھا اور بنگلہ دیش نہیں بنا تھا۔

باندھنے کی ہدایت سرخ رنگ میں نمودار ہو گئی۔ میں نے دیکھا کہ اس وقت بہت سے کونسروں کے چہرے فق تھے لیکن مجبوری کا نام ہے ہوتا ہے۔ سب نے اپنی اپنی پٹیاں باندھ لیں جو لوگ ناواقف تھے انکی امداد ہوسٹس (Hostess) نے کی۔ ہمارے محترم دوست شیخ عبدالحمید صاحب صحرائی کی پیٹی باندھنے کی سعادت بھی ایک ہوسٹس کو حاصل ہوئی۔ الغرض ان تمام کاروائیوں کے بعد طیارہ نے جنبش کی۔ پہلے موٹر کی طرح زمین پر چلا پھر آہستہ آہستہ ہوا میں معلق ہوتا گیا۔ اور دیکھتے ہی دیکھتے سطح زمین سے سینکڑوں فٹ بلندی پر پہنچ گیا۔ جوں جوں راستہ طے ہوتا جاتا تھا طیارہ اور بلند ہوتا جا رہا تھا۔ تقریباً تین گھنٹے کی پرواز کے بعد ہم دہلی پہنچ گئے۔ دہلی تک کا راستہ بڑی خوش اسلوبی اور آرام کے ساتھ پورا ہوا۔ نہ کوئی جھٹکا لگا اور نہ کوئی ہچکولا آیا۔ یہاں ہمارے طیارہ نے اپنا پرواز حاصل کیا۔ اور ہم لوگ حوائج ضروری سے فارغ ہوئے۔ پورے ایک گھنٹہ بعد ہمارا طیارہ دوبارہ پرواز کیلئے تیار ہو گیا۔ جب ہم سب اپنی اپنی نشستوں پر بیٹھ گئے تو اس نے اپنی اڑان دکھائی۔ تھوڑی دیر تک تو ہم حسب سابق لطف اندوز ہوتے رہے لیکن جب یکدم سکاٹی ماسٹر ہزاروں فٹ کی بلندی سے کئی سو فٹ نیچے آ گیا تو لوگوں کے پسینے چھوٹ گئے اور سارا مزا کرکرا ہو گیا۔ میں نے اس وقت کن آنکھیوں سے اپنے پہلو میں بیٹھے ہوئے دوست کی طرف دیکھا تو وہ آنکھیں بند کئے زور زور سے کلمہ پڑھ رہے تھے۔ انکی یہ کیفیت دیکھ کر مجھ سے ضبط نہ ہو سکا۔ میں نے قہقہہ لگاتے ہوئے کہا "میاں ذرا باہر کا تو نظر ارہ کرو، دیکھو قدرت اپنی کیا نیرنگیاں دکھا رہی ہے" لیکن میری اس حرکت پر وہ خیف ہونے کی بجائے مجھے بڑی بڑی نظروں سے گھورنے لگے اور جب میں نے انہیں زیادہ تنگ کیا تو وہ جھلا کر بولے "یہ رقت ہنسی مذاق کا نہیں۔ کوئی کلمہ درود پڑھو"۔ اس دوران میں میری نظر

جب اپنے دوسرے ساتھیوں پر پڑی تو ان میں سے بعض کی طبیعت تو بہت ہی خراب تھی۔ دراصل موسم کی خرابی کی وجہ سے طیارہ کو بار بار اوپر نیچے ہونا پڑتا تھا۔ بادلوں کا اتنا زور تھا کہ کئی کئی سو فٹ نیچے آ جانا پڑتا تھا۔ الغرض دہلی سے ڈھاکہ تک کا سفر اسی طرح بادلوں سے کشتی لڑتے ختم ہوا۔ حنا خدا کر کے ڈھاکہ آیا تو جان میں جان آئی۔

ڈھاکہ کے ہوائی اڈے پر مشرقی بنگال کی صوبائی مسلم لیگ کے عہدیداروں اور کارکنوں کے علاوہ پنجاب کے وزراء اور سندھ کے مسٹر یوسف مارون موجود تھے۔ سب نے بڑی گرجووشی کے ساتھ ہمارا استقبال کیا۔ والیٹروں نے جلدی جلدی ہمارا اسباب لاریوں اور لیسوں میں رکھا اور ہمیں کاروں میں بٹھا کر ہماری مجوزہ قیام گاہ پر لے گئے۔ یہ جگہ یونیورسٹی بلڈنگ کے نام سے موسوم ہے اور ڈھاکہ کی شاندار عمارتوں میں اس کا شمار ہے اس کے عالیشان کمرے جو پلنگوں بستروں اور دوسری ضروری اشیاء سے مزین تھے، ہمارے لئے وقف کر دیے گئے تھے۔ اسی جگہ بستر چائے (Bed tea) سے لیکر ڈرنک کا انتظام تھا اور منظمین و کارکنان وقت پر خود آکر ہمیں کھانے کے کمروں میں لے جایا کرتے تھے۔ ڈھاکہ میں ہمارا چھ سات روز تک قیام رہا۔ اس دوران میں ہمارے بنگالی بھائیوں نے ہمان نوازی اور میزبانی کا حق ادا کر دیا۔ والیٹروں کا جذبہ خدمت بھی قابل قدر تھا۔ وہ شروع سے آخر تک ہمارے ساتھ رہے اور ہمارے آرام و آسائش کا ہر دم خیال رکھتے رہے۔

جس دن ہم ڈھاکہ پہنچے ہیں یہاں موسلا دھار بارش ہو رہی تھی۔ دوسرے ہوائی سفر نے ہمیں پریشان بھی خاصہ کیا تھا اس لئے کہیں چلنے پھرنے کی ہمت نہ ہوئی اگلے روز بھی تقاطر کا سلسلہ جاری تھا لیکن اس کے باوجود ہم ایک ٹیکسی لے کر شہر کے گشت کو نکل گئے۔ تقریباً دو گھنٹے شہر کا دورہ کرنے کی بعد ہم اپنی قیام گاہ

آگے - بازاروں میں نواب پور روڈ اور پاٹوٹولی اچھے بارونق بازار ہیں لیکن یہاں عام طور پر بڑے شہروں کی طرح اچھے اور عمدہ ہوٹل نظر نہیں آتے۔ شاید یہاں کے لوگ پرانی تہذیب کی مطابق ہوٹلوں اور بازاروں کے کھلنے پینے کو معیوب سمجھتے ہیں۔ یہاں کی سڑکیں تقریباً تمام خستہ حالت میں ہیں معلوم ہوتا ہے تقسیم ملک کی بعد اب تک ان کی مرمت اور درستی کی طرف توجہ نہیں دی جاسکی ہے۔ شفا خانوں اور سکولوں کے اعتبار سے بھی ڈھاکہ ابھی تک ترقی یافتہ شہروں کے معیار پر نہیں آیا۔ شہر کے ارد گرد کہیں بھی کوئی تفریحی مقام نہیں۔ لے دیکر ایک بوڑھی گنگا ہے جس کا حسن و شباب پہلے ہی سے ڈھل چکا ہے۔ یہاں ناریل کے پھلکے اور گندگی کے ڈھیر اس قدر نظر آتے ہیں کہ گنگا کی لطافت کثافت میں تبدیل ہو جاتی ہے۔ اگر اس مقام کو صاف ستھرا رکھا جائے تو یہ تفریحی مقام ثابت ہو سکتا ہے۔ یہاں اور تو کوئی خاص یادگار نہیں ملتی البتہ جا بجا مسجدوں کی بہتات قدیم اسلامی روایات کا پتہ دیتی ہے۔ ایک اور چیز جس نے ہمیں سب سے زیادہ متاثر کیا وہ یہاں پردہ کا رواج ہے۔ ہم نے اپنے سات روز کے قیام میں ایک مسلمان عورت کو بھی بازاروں یا گلیوں میں بے پردہ پھرتے چلتے نہیں دیکھا۔ عام طور پر لوگوں کا معیار زندگی پست معلوم ہوتا ہے۔ غربت اور افلاس کے مارے ہوئے لوگ زیادہ نظر آتے ہیں۔ بایں ہمہ ان میں اسلامی اخوت اور مذہبی ذریتگی کا جذبہ پورے طور پر ملتا ہے۔ یہاں کے لوگ عموماً نمازی اور سیدھے سادھے مسلمان معلوم ہوتے ہیں۔ ڈھاکہ کے چاروں طرف سبزہ زار ہی سبزہ زار ہے جگہ جگہ ناریل اور انناس کے درخت بڑے بھلے معلوم ہوتے ہیں۔ لیکن یہ حقیقت افسوسناک ہے کہ اس سہری ریشوں والے شہر میں دریا کے کناروں پر رہنے والے بڑی کسمپرسی اور ہلاکت کی زندگی گزارتے ہیں۔

ڈھاکہ سے کچھ میل کے فاصلے پر نارائن گنج ہے جہاں پٹ سن کے کئی کارخانے ہیں ان میں آدم جی جیوٹ ملز سب سے بڑا اور شاندار ہے ایک دن اسکو دیکھنے کیلئے ہمیں خواجہ ناظم الدین کی معیت میں لے جایا گیا تھا۔ نارائن گنج سے آدم جی جیوٹ ملز کا سفر ہم نے اسیٹر کے ذریعے کیا تھا۔ یہ ملز بھی زیر تعمیر ہے۔ خیال ہے کہ جب یہ مکمل ہو جائیگا تو یہاں معتد بہ مقدار میں پٹ سن کھپ جائیگی۔ اور اس سے بہت حد تک بیرونی ملکوں کی مانگ بھی پوری ہو سکے گی۔ اب تک پٹ سن کی صنعت پراٹھ لوگوں کے ہاتھ میں تھی لیکن اب گورنمنٹ خود اس صنعت کے فروغ میں دلچسپی لے رہی ہے۔ آدم جی جیوٹ ملز میں تقریباً نصف حصے یہاں کی گورنمنٹ کے ہیں۔

آدم جی جیوٹ ملز دیکھنے کے بعد ہم چاند پور تک سیٹرن گئے اور پھر وہاں سے نرائن گنج آگئے۔ یہ ٹرپ آٹھ گھنٹے سے بھی زیادہ کار ہا۔ صبح کا ناشتہ ہمیں آدم جی جیوٹ ملز کی طرف سے دیا گیا تھا۔ اور دوپہر کا کھانا اسیٹر میں ہی کھایا۔ اسیٹر میں دریائے جمبرم پتھ کے سرے تک نکل آتے تھے۔ یہ دریا اپنے پاٹ کے اعتبار سے کافی وسیع ہے اور سمندر میں جا کر مل جاتا ہے اور اس ٹرپ میں بالکل پکنک کا مزہ آگیا۔ اسیٹر میں بیٹھنے سے پہلے جب ہم نرائن گنج کے اسٹیشن پر پہنچے تھے تو یہاں ہم کو "النصار" نے سلامی دی تھی۔ ہم حیران تھے کہ فوج ہمارا خیر مقدم کیوں کر رہی ہے۔ تحقیق کرنے پر معلوم ہوا کہ یہ ایک رضا کارانہ تنظیم ہے جو النصار مدینہ کی مشالی روشنی میں خدمتِ خلق اور حب الوطنی کا اعلیٰ کردار پیش کرتی ہے۔ النصار نے اپنے آپ کو بالکل فوجی سانچے میں ڈھال لیا ہے۔ اور اب وہ نہ صرف معاشرتی و تمدنی اصلاح کا کام کرتے ہیں بلکہ اپنے ملک کی سرحدوں کی حفاظت کو بھی اپنا فرض سمجھتے ہیں۔ یہ تنظیم صحیح معنوں میں تقسیم ملک کے بعد مہاجرین کی امداد کیلئے معرض وجود میں آئی تھی اور رفتہ رفتہ یہ ترقی کرتی گئی اور اب تو اس کی

تعداد لاکھوں تک پہنچ چکی ہے۔

ریور ٹرپ میں ہم چاندپور تک گئے لیکن نہ معلوم کس مصلحت کی بنا پر ہمیں وہاں اترنے نہ دیا گیا۔ حالانکہ چاندپور والے ہماری آمد کی اطلاع پر سینکڑوں کی تعداد میں کنارے پر موجود تھے اور بہ آواز بلند پاکستان زندہ باد اور مسلم لیگ زندہ باد کے نعروں لگا رہتے تھے۔ ہم نے بھی مجبوراً اسٹیمر سے ہی ان کے نعروں کا جواب نعروں میں دیا اور اس طرح تھوڑی دیر کیلئے دریا کی پرسکون موجوں میں ارتعاش پیدا ہو گیا۔

دریا کی سیر سے پہلے ہم مسلم لیگ کونسل کے ایک اجلاس میں عہدیداروں کا انتخاب اور دوسرے میں کچھ رولز میں ترمیمیں کر چکے تھے۔ اس ٹرپ سے واپسی پر ہمیں کئی اہم قراردادوں اور ایک غیر معمولی اہم ترمیم کا فیصلہ کرنا تھا۔ چنانچہ نرائن گنج سے واپس آ کر ہم نے کھانا کھایا اور ٹھیک آٹھ بجے کرن ہال میں پہنچ گئے جہاں لیگ کونسل کا اجلاس منعقد ہو رہا تھا۔ اس سے پہلے کہ ہم مذکورہ اجلاس کی کاروائی اپنے قارئین کو سنائیں ضروری معلوم ہوتا ہے کہ سابق اجلاسوں کی روداد کا ایک ہلکا سا عکس بھی آپ کی نظروں کے سامنے پیش کر دوں۔

### ۱۱. اکتوبر :

پاکستان مسلم لیگ کونسل کا اجلاس ۱۱ اکتوبر کو سہ پہر کے دو بجے کرن ہال میں شروع ہوا۔ ہال میں صدر اور دیگر عہدیداران اور مرکزی وزراء کیلئے مخصوص اور نمایاں نشستیں بنائی گئی تھیں۔ وسط میں خواجہ ناظم الدین اور ان کے دائیں بائیں ممت از و دولتانہ، خان عبدالقیوم خان، مخدوم الملک سید غلام میراں شاہ، محمد ایوب کھوڑو، نورالامین، نواب مشتاق احمد گورمانی، عینا ث الدین پٹھان ڈاکٹر محمد الحسن اور سردار عبدالرب نشتر شریف فرما تھے۔ باقی کونسلروں کیلئے

ہال کے وسط میں کرسیوں کا انتظام تھا۔ انہیں کے ساتھ ایک طرف چند عورتیں تھیں جن میں بیگم سلمیٰ، تصدق بیگم، جی۔ اے۔ خاں اور بیگم عرفان اللہ خاص طور پر قابل ذکر ہیں۔ اجلاس کا آغاز تلاوتِ قرآن مجید سے ہوا۔ اس کی بعد ایک صاحب نے بنگالی زبان میں قومی نظم سنائی جس پر بنگالی زبان کے جاننے والوں سے زیادہ بنگالی زبان نہ جاننے والوں نے داد دی۔ اس رسمی کارروائی کے بعد کونسل کے عہدیداروں کا انتخاب عمل میں آیا۔ سب سے پہلے صدارت کیلئے پنجاب کے وزیر اعلیٰ میاں ممتاز دولتانہ نے خواجہ ناظم الدین صاحب کا نام نامی تجویز کیا جسکی تائید کے بعد دیگرے فرنیٹر، سندھ، بہاولپور اور مشرقی بنگال کی مسلم لیگیوں کے صدور نے کی۔ کونسل کے باقی ممبران نے تالیوں اور نعروں کیساتھ اس تجویز کا خیر مقدم کیا اور خواجہ صاحب حسب سابق بہ اتفاق آرا پاکستان مسلم لیگ کے صدر منتخب ہو گئے جس طرح یکجہتی اور یک دلی کیساتھ صدارت کا انتخاب عمل میں آیا۔ اسی طرح جنرل سیکرٹری - خزاہی، نائب صدر اور جوائنٹ سیکرٹریوں کا انتخاب بھی متفقہ طور پر ہوا۔ پنجاب کے چوہدری صلاح الدین جنرل سیکرٹری، بہاولپور کے مخدوم الملک سید غلام میراں شاہ صاحب خزاہی، سندھ کے یوسف ہارون نائب صدر اور بنگال و برصغیر کے عیناٹ الدین پٹھان اور اکبر شاہ جوائنٹ سیکرٹری مقرر ہوئے۔ ہر عہدیدار نے اپنے انتخاب کے بعد ایوان کا شکریہ ادا کیا اور مسلم لیگ اور عوام کی خدمت کیلئے تجدید عہد کی کونسل کے ان مبارک و مسعود ساعتوں میں تھوڑی دیر کیلئے مسٹر غلام علی میمن کی ایک قرارداد نے کچھ بے کیفی پیدا کر دی تھی لیکن اس کا اثر بہت جلد زائل ہو گیا۔ مسٹر غلام علی میمن نے مندرجہ ذیل اعتراضات کی رو سے ان انتخابات کو غیر آئینی قرار دینے کی تحریک پیش کی تھی۔

۱۔ کونسل کے اجلاس میں بلوچستان مسلم لیگ کے نمائندے شامل نہیں۔

۲۔ اجلاس میں کراچی کے نمائندوں کو شریک نہیں کیا گیا۔  
 ۳۔ مشرقی بنگال مسلم لیگ کے جو نمائندے اجلاس میں شریک ہوئے ہیں انہیں بہت سے نمائندے باقاعدہ منتخب نہیں ہوئے اور کئی ارکان کی مینس در کفیت ختم ہو چکی ہے۔

اس قرارداد پر توقع کے مطابق کوئی خاص بحث و تمحیص نہیں ہوئی بلکہ خواجہ صاحب نے رولنگ کے طور پر تمام اعتراضات کا جواب ان الفاظ میں کونسل کو سنایا گیا۔

۱۔ عہدیداروں کے انتخاب کیلئے کونسل کے اجلاس میں پاکستان مسلم لیگ کے ہر یونٹ کے نمائندوں کا شریک ہونا ضروری نہیں۔ علاوہ ازیں صدر کو انتخاب کی بعد بھی مجلس عالمہ کے ارکان کی تعداد بڑھانے کا اختیار حاصل ہے۔  
 ۲۔ کراچی کو نمائندگی دینے کا سوال ہی پیدا نہیں ہوتا کیونکہ ابھی تک اسے صوبہ کا رجبہ نہیں دیا گیا۔

۳۔ مسلم لیگ کے آئین میں ایسی کوئی شرط نہیں کہ اگر کسی رکن نے ایک سال تک چننا نہ دیا ہو تو وہ جماعت کا رکن نہیں رہ سکتا۔

ان جوابات کے بعد معترض نے خاموشی اختیار کر لی اور اراکین کونسل نے رسیدہ لوڈ بلائے دے بخیر گذشت کہہ کر اطمینان کا سانس لیا۔ کونسل کا اجلاس آج سہ پہر کو شروع ہوا تھا جو ایک گھنٹہ سے زیادہ دیر تک جاری رہا۔ آج کے اجلاس میں پاکستان کے تمام صوبوں سے مسلم لیگ کے چار سو مندوبین نے شرکت کی تھی۔

۱۲ اکتوبر :

آج صبح ۹ بجے مسلم لیگ کونسل کے اجلاس کی کاروائی شروع

ہوئی۔ اس اجلاس میں بہت سی قانونی ترمیمیں پیش ہوئیں جو کثرت رائے سے



منظور ہوتی رہیں۔ ان پر زیادہ تر بنگال والوں نے موٹو شکافیاں کیں۔ ایک ترمیم کے ذریعے (معمولی سی جھڑپ کے بعد) یہ بھی طے پا گیا کہ آئندہ صدر کا انتخاب ایک سال کی بجائے تین سال میں ہوا کر لیا جائے گا۔ سب سے آخر میں جو ترمیم پیش ہوئی اس پر کافی دیر اچھا خاصہ ہنگامہ برپا ہوتا رہا۔ یہ ترمیم عیاش الدین صاحب بٹھان کی جانب سے پیش ہوئی تھی۔ اس کا مقصد یہ تھا کہ "اگر پاکستان مسلم لیگ کونسل اور مجلس عاملہ کا اجلاس پاکستان کے کسی حصہ میں منعقد ہو تو اس میں ہر ایک صوبہ کی مجبوری نمائندگی کے حساب سے اس صوبہ کے نمائندوں کو ووٹ دینے کا حق حاصل ہو گا چاہے اجلاس میں اس یونٹ کے پورے نمائندے شریک نہ ہوں۔

اس ترمیم کے مخالف و موافق بہت سی تقریریں ہوئیں۔ صوبہ سرحد اور مشرقی بنگال والے اس ترمیم کے حق میں تھے اور پنجاب، سندھ اور بہاولپور کے کونسلرز اس کے مخالف تھے۔ موافقین کا خیال یہ تھا کہ اس ترمیم سے صوبائی مسلم لیگوں کو کافی سہولت پہنچ جائے گی۔ مسلم لیگ کونسل کے بہت سے ارکان کونسل کے جلسوں میں شرکت کیلئے پاکستان کے ایک حصہ سے دوسرے حصہ تک سفر نہیں کر سکتے اسلئے ہر ایک رکن کیلئے اجلاس میں شرکت لازمی نہیں ہونی چاہیے اور ہر ایک یونٹ کو اجلاس میں شریک ارکان سے قطع نظر پورے ووٹ کا حق ملنا چاہیے۔

اس کے برعکس ترمیم کے مخالف اس ترمیم کو غیر جمہوری، غیر اصولی اور غیر منصفانہ ظاہر کر رہے تھے۔ ان کا یہ محکم لائق تھا کہ اگر یہ ترمیم منظور ہو گئی تو اس کے بعد صوبوں کے صدر، سیکرٹری یا چند مخصوص افراد کے علاوہ کونسل کے اجلاس میں تمام کونسلر شریک نہ ہو سکیں گے۔ اور حضرات اقتدار اپنے پسند اور مرضی کے آدمیوں کو ساتھ لیکر کونسل کے جلسوں میں شمولیت کر لیا کریں گے۔ ان کی یہ بھی رائے تھی کہ اس ترمیم سے جمہور کونسلران کے حقوق پر ڈاکہ پڑنے کا خدشہ ہے۔

کونسلران کے باہمی رد و قدح کے بعد خان عبدالقیوم خاں نے اسے ترمیم کے حق میں تقریر کی اور نفسیاتی طور پر اپنے صوبے کے کونسلران کے علاوہ دوسرے کونسلروں کو بھی اپنی رائے سے متاثر کرنے کی کوشش کی لیکن کونسل کارنگ جوں کا توں رہا۔ اس کے بعد میاں ممتاز دولت خان نے تقریر کی جو بہت حد تک غیر جانبدارانہ تھی۔ اسلئے پنجاب کے کونسلروں کے حوصلے قائم رہے اور وہ اس ترمیم کی مخالفت پر ڈٹے رہے۔ آخر میں صاحب صدر نے اسے آئندہ اجلاس پر ملتوی کرنے کا اعلان کر دیا۔ اس مرحلہ پر اکثر کونسلروں نے ووٹنگ کی اپیلیں بھی کیں لیکن صاحب صدر نے اس امر پر زور دیا کہ کیونکہ یہ ترمیم بڑی اہم ہے اسلئے مناسب معلوم ہوتا ہے کہ اس پر مزید غور و فکر کیلئے اسے دوسرے اجلاس میں پیش کر دیا جائے۔

۱۳ اکتوبر:

آج اجلاس رات کے ۹ بجے شروع ہوا۔ باوجودیکہ کونسلران آٹھ گھنٹے کے رپورٹرزپ کے بعد کافی تھک چکے تھے لیکن زیر بحث ترمیم کی وجہ سے بدستور مستعد نظر آ رہے تھے۔ آج ہم نے نوٹ کیا کہ ایک طرف اگر صوبہ بنگال کے بعض کارکن اپنے کونسلروں کا نظروں ہی نظروں میں شمار کر رہے ہیں تو دوسری طرف پنجاب اور بہار و پوروالے آپس کی کنولیننگ سے بڑھ کر بنگال کے کونسلروں کے بھی پیچھے پڑ گئے ہیں کہ وہ اس ترمیم کے بارے میں اپنی رائے بدل دیں۔ اس کے علاوہ ڈالس پر بیٹھے ہوئے حضرات بھی ایک دوسرے سے کانا پھونسی اور راز دینا ز کر رہے ہیں۔ اس کی کاروائی کے تعطل کو جب زیادہ دیر گزر گئی تو بہت سے کونسلروں نے صاحب صدر کو اس حقیقت کی طرف متوجہ کرنے کیلئے زور زور سے تالیاں بجانی شروع کر دیں۔ اس پر صدر صاحب نے فرمایا کہ آج کے اجلاس میں کئی ضروری قراردادیں بھی پیش ہونی ہیں۔ اسلئے بہتر یہ ہے کہ پہلے ان قراردادوں پر غور

کر لیا جائے اور اس کے بعد زیر بحث ترمیم کا فیصلہ کر لیا جائیگا۔ لوگوں نے اس رولنگ کے بعد بھی اپنی بیتابی اور بے قراری کا اظہار کیا اور یہ اپیل کی کہ پہلے اس ترمیم کا فیصلہ کر لیا جائے پنا پنچہ تھوڑی دیر سکوت کے بعد صاحب صدر نے میاں ممتاز دولتانہ کی طرف اشارہ کیا جنہوں نے کسی قدر مردہ دلی کے ساتھ ایک مختصر سی تقریر کی اور آخر میں رائے دی کہ اس ترمیم کو دوبارہ ورکنگ کمیٹی میں پیش کیا جائے جو اس پر نظر ثانی کرے اور مناسب رد و بدل کے بعد آئندہ کونسل کے اجلاس میں پیش کرے۔ میاں صاحب کی تقریر کے بعد کونسل نے بادل خواہتہ اس رائے کو منظور کر لیا اور یہ ترمیم آئندہ کونسل کے اجلاس کیلئے ملتوی ہو گئی۔ اس کے بعد متعدد قراردادیں پیش ہوئیں جن میں سے مسئلہ کشمیر، مہزوں کے پانی اور جنوبی افریقہ اور عربوں سے ہمدردی کی قراردادیں پیش ہوئیں۔ لیکن اس وقت کونسل کا موڈ کچھ ایسا تھا کہ مولے مسئلہ کشمیر کے جس پر کافی لمبی چوڑی تقریریں ہوئیں باقی تمام قراردادیں ادھر پیش ہوتی تھیں اور ادھر منظور منظور کی صدائیں لگنی شروع ہو جاتی تھیں۔

قراردادوں کے ختم ہونے پر میاں ممتاز دولتانہ، مسٹر نور الامین اور خواجہ ناظم الدین صاحب نے اختتامی تقریریں کیں اور پاکستان مسلم لیگ کا یہ تاریخی اجلاس رات کے ایک بجے ختم ہو گیا۔

ہمیں پاکستان مسلم لیگ کے اس سیشن کے علاوہ مشرقی بنگال کی صوبائی مسلم لیگ کی طرف سے منعقدہ ایک عظیم الشان پہلک جلسہ میں شرکت کا موقع ملا۔ اس جلسہ کی تیاری پر صوبائی مسلم لیگ نے کافی روپیہ صرف کیا تھا۔ تمام اضلاع مسلم لیگوں کے کارکن اس کے انتظامات میں شریک تھے۔ اس عرض کیلئے ایک شاندار پنڈال تعمیر کیا تھا جب ہم جلسہ گاہ میں پہنچے ہیں تو دو دو دو تک خلقت نظر آ رہی تھی۔

میرا اندازہ ہے کہ اس جلسہ میں ایک لاکھ سے زائد لوگوں نے شرکت کی تھی۔ ڈالس نہایت حسین و خوبصورت پردوں سے سجایا گیا تھا، وہیں معزز مہمانوں، وزیروں اور عہدیداروں کے بیٹھنے کا انتظام کیا گیا تھا۔

جگہ کا آغاز حسب معمول تلاوت قرآن شریف سے ہوا۔ پھر تین آدمیوں نے ملکر بنگالی زبان کی ایک قومی نظم کا کورس پیش کیا اور اس کے بعد پاکستان مسلم لیگ کے صدر الحاج خواجہ ناظم الدین صاحب نے اردو زبان میں افتتاحی تقریر کی۔ تقریر ابھی شروع ہی ہوئی تھی کہ پنڈال کے دو ایک حصوں سے کچھ شور و شغب کی آواز سنائی دی۔ تھوڑی دیر تک تو شور اسی طرح ہوتا رہا اور خواجہ صاحب اپنی تقریر کرتے رہے لیکن جب شور انکی تقریر میں اچھی طرح صحیح ہونے لگا تو منتظمین جلسہ کو ایک گونہ تشویش لاحق ہوئی۔ تحقیق کرنے پر معلوم ہوا کہ مائیکروفون کی آواز لوگوں تک نہیں پہنچ رہی اسلئے وہ داویلا کر رہے ہیں۔ چنانچہ فوراً بھاگ دوڑ شروع ہو گئی اور ان کی آن میں مائیکروفون کا یہ عیب نکال دیا گیا۔ اس کے بعد خواجہ صاحب نے نہایت اطمینان کیساتھ اپنی تقریر کی اور لوگوں نے یہی تحمل و سکون کیساتھ آپ کو سنا۔ خواجہ صاحب کے بعد مشرقی بنگال کی صوبائی مسلم لیگ کے صدر مسٹر نورالایمن تقریر کرنے مائیک کے سامنے آئے۔ ان کا سامنے آنا تھا کہ ایک سمت سے کچھ نعروں کی آواز آئی یہ نعرے بنگالی زبان میں لگاتے جارہے تھے۔ اسلئے کچھ زیادہ ہمارے پلے نہیں پڑے لیکن دریافت کرنے پر ہمیں بتایا گیا کہ یہ لوگ بنگالی زبان کا نعرہ لگا رہے ہیں باوجودیکہ مسٹر نورالایمن بنگالی زبان میں تقریر کر رہے تھے۔ لیکن ہونگ سے اور نعرہ بازی انکی تقریر کے آخر تک ہی ہم نے محسوس کیا کہ جس وقت یہ نعرہ بازی ہو رہی تھی تو منتظمین جلسہ کے چہروں سے خفت اور اداسی ٹپک رہی تھی۔ ہمارے نزدیک بیٹھے ہوئے ایک صاحب نے کہا: "ان لوگوں نے ہمارا منہ کالا کر دیا۔"

ہم اپنے بنگالی بھائی کی اس سادہ بیانی پر زیر لب مسکرائے اور دل ہی دل میں کہا کہ یہ محاورہ یہاں کیسا چست ہوا ہے۔ اب بھی اگر بنگال کے نادان دوست اردو کی بجائے بنگالی زبان کا لغزہ لگائیں تو یہ انکی مرصعی جہاں تک اردو زبان کی ہمہ گیری اور قبولیت عام کا تعلق ہے ہمارا یہ یقین اور پختہ ہو گیا کہ بنگال کا بچہ بچہ اردو زبان سمجھتا ہے اور اپنا مطلب اردو میں بیان کر سکتا ہے ہم نے رکشہ چلانے والے سے لیکر عام راہگیروں تک سے اردو میں بات کرتے دیکھا انہیں ذرا بھی مافی الضمیر سمجھنے اور مدعا ظاہر کرنے میں کوئی تکلیف محسوس نہیں ہوئی ہم حیران ہیں کہ اردو کی اس بے پناہ مقبولیت کے باوجود بنگال سے بنگالی زبان کا لغزہ کیوں بلند کیا گیا خیر یہ تو بات میں سے بات نکل آئی ہم تو دراصل اس وقت جلسہ کی روئیدار آپ کو سنا رہے تھے۔ ہاں تو اس ہنگامہ آرائی کی بعد خان عبدالقیوم خان صاحب وزیر اعلیٰ صوبہ سرحد، میاں ممتاز دولتانہ وزیر اعلیٰ پنجاب، سردار عبدالرشید شتر وزیر صندت پاکستان اور نواب مشتاق احمد گورمانی وزیر داخلہ پاکستان نے نہایت مؤثر اور زوردار تقریریں کیں اول الذکر دونوں وزرائے اعلیٰ نے انگریزی میں اور مؤخر الذکر حضرات نے اردو میں تقریریں کیں صرف میاں ممتاز دولتانہ کی تقریر میں معمولی سا شور مچا اور کسی کسی طرف سے Shame, shame (شرم- شرم) کی آوازیں آئیں جس پر میاں صاحب نے بڑی حاضر دماغی سے کام لیا اور یہ فرمایا کہ :

”میں مشرق و مغرب کے بعد کے باوجود آج یہ محسوس کر رہا ہوں کہ میں پنجاب کی سرزمین پر کھڑا ہوں اور مجھے اپنے پنجابی بھائیوں سے مخاطب ہونا پڑ رہا ہے“

باقی تمام تقریروں میں سردار عبدالرشید شتر کی تقریر کو سب سے زیادہ پسند کیا گیا۔ لیکن یہ عجیب بات تھی کہ جلسہ گاہ سے واپسی پر ہم نے اکثر عوام کو یہ کہتے سنا

کہ پاسپورٹ کے متعلق کسی مقرر نے کوئی روشنی نہیں ڈالی۔ ایسا معلوم ہوتا تھا کہ اس جلسہ میں زیادہ تر لوگ اس مسئلہ کا حل تلاش کرنے گئے تھے اور وہ اس بارے میں بہت متفکر تھے۔


ڈھاکہ میں ہماری مصروفیت ۱۲ اکتوبر کو ختم ہو چکی تھی۔ ۱۴ اکتوبر کو ہم نے اپنا زیادہ وقت بازاروں میں صرف کیا۔ عام طور پر لوگوں کو ڈھاکہ کی مہمل کی جستجو تھی۔ ایک زمانہ تھا کہ وہاں کی بنی ہوئی مہمل کا پورا امتحان ایک چھوٹی سی ڈبہ میں آجایا کرتا تھا۔ سنا ہے بعد میں ان کاریگروں کے ہاتھ کاٹ دیے گئے تھے اور ڈھاکہ کی یہ صنعت جب سے ختم ہو گئی۔ اسکے باوجود لوگوں نے ہم سمیت یہاں کی بنی ہوئی مہمل خریدی۔ یہ مہمل عام دلایتی مہمل سے زیادہ اچھی نہیں اور قیمت میں بھی کسی قدر ہینگلی پڑتی ہے۔ تاہم سوغات کے طور پر اس کے ایک ایک دو دو امتحان ضرور خرید لئے گئے۔

۱۵ اکتوبر کی صبح کو ہماری واپسی تھی۔ رات کو ہمیں بتایا گیا کہ کیونکہ بھارت نے پاسپورٹ سسٹم نافذ کر دیا ہے۔ اس لئے ہم بھارتی ہائی کمشنر کا ویزا حاصل کئے بغیر یہاں سے کراچی نہیں پہنچ سکیں گے چنانچہ رات ہی رات میں ہم نے اپنے فولو کپتھونے لیکن صبح ہوتے ہی ہمیں معلوم ہوا کہ ہمیں پاسپورٹ کی ضرورت نہیں۔ چنانچہ ڈھاکہ ٹائٹم کے پورے ۱۲ بجے وہی سکائی ماسٹر جس کے ذریعے ہم یہاں پہنچے تھے، ہمیں اور سندھ کے کولنڈروں کو لیکر روانہ ہو گیا۔ تقریباً ایک گھنٹہ میں ہم کلکتہ کے ہوائی اڈا (ڈم ڈم) پر پہنچ گئے۔ یہاں سے کوئی ۵ لم منٹ بعد ہمارا جہاز براہ راست کراچی کیلئے روانہ ہو گیا۔ ڈم ڈم سے کراچی تک ہوائی سفر پورے چھ گھنٹے کا تھا۔ ہم ابھی ڈم ڈم تک پہنچے تھے ہی تھے کہ ہمارے پائلٹ کو یہ معلوم ہو گیا کہ انجن میں کچھ خرابی ہے۔ اس نے فراست سے کام لیا اور جہاز کو ڈم ڈم میں ہی واپس

اتار دیا۔ ہمیں اس واقعہ سے یک گونہ پریشانی تو ہوتی لیکن ساتھ ہی اطمینان بھی ہوا کہ خدانے خیر کر لی۔ اگر خدا نخواستہ جہاز کچھ دور نکل جاتا اور وہاں اترنے کی کوئی جگہ بھی نہ ہوتی تو نہ معلوم کیا حشر ہوتا، ہم جہاز میں سے اتر کر انڈیا پاکستان کے دفتر کے سامنے آگئے۔ برابر کے کمروں اور ریسٹورنٹ وغیرہ میں پاسپورٹ کی وجہ سے ہمارا جانا منع تھا۔ اس وقت ہماری کیفیت جنگی قیدیوں کی سی تھی۔ اس خبر نے ہمارے اور بھی اوسان خراب کر دیے کہ رات بھر جہاز ٹھیک نہ ہوگا۔ ممکن ہے کہ صبح ہوتے ہی ہم یہاں سے روانگی کے قابل ہو جائیں اس قید و بند کیساتھ رات کاٹنا ہمیں دو بھر معلوم ہو رہا تھا اور پھر کلکتہ دیکھنے کا شوق بھی ہمارے دلوں میں چٹکیاں لے رہا تھا۔ اسلئے یہ ترکیب سمجھ میں آئی کہ کلکتہ میں پاکستان کے ڈپٹی ہائی کمشنر کو ٹیلیفون کیا جائے چنانچہ ٹیلیفون پہنچتے ہی ڈپٹی ہائی کمشنر کا سٹاف ہماری دیکھ بھال کیلئے وہاں آگیا۔ وہ نہایت ہمدردی کیساتھ ہم سے پیش آئے اور انہوں نے ہماری خواہش کے مطابق بھارتی حکومت سے اجازت حاصل کر کے ہمیں کلکتہ کے شہر میں لیجانے کا بندوبست کر دیا۔ ہم آن داحد میں کلکتہ کے براڈ وے ہوٹل میں پہنچ گئے جہاں ہماری رہائش اور کھانے پینے کا انتظام ارا انڈیا کی جانب سے کیا گیا تھا۔ اس لئے ہمیں یہاں ایک پلسیہ بھی صرف کرنا نہیں پڑا بد قسمتی سے اس ہوٹل کے مینجر ایک سردارجی تھے جنکی شکل دیکھ کر ہماری بھوک بھاگ گئی لیکن سردارجی تھے کچھ سمجھدار اسلئے انہوں نے ہمارے کھانے میں انڈوں کے سالن پر ہی اکتفا کیا۔ اور ہم نے اسے بسا غنیمت جانا۔ کھانا کھانے کی بعد ہم نے کلکتہ کے بازاروں کی سیر کی۔ کلکتہ کی مرفلک عمارتیں اور وسیع و عریض سڑکیں دیکھنے دکھانے کے قابل ہیں۔ کلکتہ ہندوستان کا سب سے بڑا شہر ہے۔ آج یہاں ہندوؤں کی راج دھانی ہے۔ کبھی کلکتہ کی تجارت کا فائدہ دینے والا زیادہ

تر مسلمانوں پر تھا اور آج یہاں مسلمانوں کی کیفیت اچھوتوں سے زیادہ نہیں۔  
 جب ہم براڈوے ہوٹل پہنچے تو وہاں کے لوگوں نے سمجھا کہ شاید  
 پاکستانی کرکٹ ٹیم آگئی۔ لوگ ہمیں دیکھنے کیلئے ارد گرد جمع ہو گئے۔ ہم نے  
 محسوس کیا کہ ہندوؤں کے جذبات ہمارے اور پاکستان کے متعلق اچھے نہیں۔  
 انہوں نے سب سے پہلے تو ہمیں جان بوجھ کر تنگ کرنے کے خیال سے پاکستانی کرکسی  
 کو تبدیل کرنے سے انکار کر دیا۔ جب بہت زیادہ اصرار کیا گیا تو انہوں نے  
 ہمارے روپے کے ۱۲ آنے دیئے۔ انہوں نے یہیں تک بس نہیں کی بلکہ  
 آپس میں نورا یہ پروپیگنڈہ شروع کر دیا کہ کوئی دوکاندار پاکستانی کرکسی نہ لے ان  
 کا یہ طرز عمل مجھے بہت شاق گذرا۔ کلکتہ پہنچنے کی جتنی خوشی ہوئی تھی۔ اس واقعہ  
 سے اتنا ہی دل کو دکھ ہوا۔ رات بڑی مشکل سے انکاروں پر لوٹے کٹی اور صبح  
 ہوتے ہی ہم ڈم ڈم روانہ ہو گئے۔ جہاز تیار ہو چکا تھا جلدی جلدی ہم سب  
 اس میں سوار ہو گئے اور کئی ماسٹر ہمیں لے کر آسمان کی طرف پرواز کر گیا۔ چھ  
 گھنٹے تک ہم مسلسل ہوا میں اڑتے رہے۔ راستہ میں عین معمولی ہچکولے اور جھٹکے  
 لگے لیکن خدا کا شکر ہے کہ ہم صحیح و سلامت کراچی پہنچ گئے۔

87296





# صوبہ سرحد

## میں چند روز

بہاولپور سے ٹیکسلا تک

بہاولپور سے ۹ صحافیوں کا قافلہ شیخ فضل کریم صاحب ڈائریکٹر محکمہ اطلاعات کی معیت میں ۱۴ جولائی کو صوبہ سرحد کے دورہ پر روانہ ہوا۔ چناب ایکسپریس میں ۱۲ نشستوں کا ایک چھوٹا ڈبہ بہاولپور ریلوے پولیس کی امداد سے ہمارے قبضے میں آگیا تھا۔ شیخ فضل کریم صاحب سنٹ کلاس کا ٹکٹ لینے کے باوجود ہمارے ساتھ انٹر کلاس میں سفر کیا۔ ٹرین میں اخراجات کرنے کیلئے ایک مشترکہ فنڈ قائم کیا گیا تھا جس کے اپنا راج ملک محمد حیات تھے۔ انہوں نے دوپہر کا کھانا بہاولپور ہی میں تیار کر لیا تھا اس کے علاوہ ایک من برف، ۲۰ سیر آرم، سکولش کی بوتلیں، چٹیناں غرضیکہ مکمل "زاد سفر" ساتھ تھا۔ وقت گزارنے کیلئے تاش بھی ہمراہ تھے۔ چنانچہ ایک طرف رمی کی بازی جم گئی اور دوسری طرف "سویپ" اڑنے لگی۔ اسٹیشن آئے اور گزر گئے تہہوں لطیفوں اور چٹکوں اور تاش کی "جان توڑ بازیوں" نے فرصت ہی نہ دی کہ کسی اسٹیشن پر اترتے۔ ۱۲ بجے کے قریب بھوک نے ستایا اور ہم کھانے پر پل پڑے کیسی میز اور کہاں کا دسترخواں؟ — تمام تکلفات برطرف! صندوق اور ٹرنک میزوں کا نعم البدل ہو گئے۔ بھٹی ہوئی لذیذ مرغیاں، مصالحہ دار چینی اور پراٹھے! کھانے میں لطف آگیا۔ اور مزے ہی مزے میں ہم اپنی بھوک سے کچھ زیادہ ہی کھا گئے لیکن یارانِ طریقت نے اسی پر لبس نہ کیا کیونکہ ابھی انکی لپچاتی ہوئی نظریں برف میں لگے ہوئے آموں پر پڑ رہی تھیں۔ جنکی خوشبو سے بقول کسے "ناک میں دم آ رہا تھا" لیجئے چکھنے ہی چکھنے میں آموں کا ٹوکرا آدھا رہ گیا۔ پانی پینے کیلئے برف توڑنے کی

ضرورت محسوس ہوئی لیکن اس کام کیلئے کوئی چیز نظر نہ آئی۔ آخر ہمارے ایک رفیق کہیں سے "گڈال امٹھالائے اور لگے زور آزمائی کرنے؛ منع کرتے کرتے انہوں نے ساری برف کا چورا کر دیا جس کا نتیجہ یہ ہوا کہ پورے ڈبہ میں پانی پانی ہو گیا اور —  
 فی الحقیقت "چناب میں جوتیاں تیرنے لگیں" بڑی مشکل سے صفائی کی گئی۔ البتہ اس کا یہ فائدہ ضرور ہوا کہ ہمارا ڈبہ مفت میں "اٹرکنڈیشنڈ" ہو گیا۔ کچھ آگے چل کر ہمیں پانی کے ایک برتن کی ضرورت پیش آئی اس موقع پر ہمارے اس رفیق محترم نے پھر مشکل کشائی فرمائی۔ اسٹیشن آئے ہی حضرت پلیٹ فارم پر اتر گئے اور ایک پانی پلانے والے قلی سے بات کرنے لگے۔ اتفاق سے اس کے پانی کے ٹھیلہ میں ایک خالی بالٹی رکھی ہوئی تھی۔ وہ قلی تو پانی پلانے میں مصروف ہوا اور یہ حضرت نظر بچا کے وہ بالٹی اٹھالائے۔ ہم سب انکی اس ہاتھ کی صفائی پر متحیر ہو گئے اور جب ان سے کہا کہ بھائی اسے واپس کر آؤ تو کہنے لگے کہ واپسی پر اسی صفائی سے ٹھیلہ میں رکھ آؤں گا۔ گاڑی چل دی اور بہت دیر تک یہی حرکت موضوع بحث رہی رہی۔ آخر سب خاموش ہو گئے اور پھر تاش کے پتے پھینٹے جانے لگے۔ وقت گزر رہا تھا۔ اور گاڑی فرارے بھرتی ہوئی اپنی منزل سے زیادہ قریب ہوتی جا رہی تھی۔ سایہ دار درخت گاڑی کی رفتار کا ساتھ دینے کی کوشش کر رہے تھے۔ راستہ میں کہیں چٹیل میدان نظر آتے تھے اور کہیں سرسبز لہلہاتے ہوئے کھیت۔ کہیں پھلوں کے باغ دکھائی دیتے اور کہیں جنگلی پودوں کے جھنڈ۔ ہم میں سے بعض ان مناظر سے لطف اندوز ہو رہے تھے۔ کچھ کھیلنے میں مصروف تھے اور کچھ اونگھ رہے تھے۔ ۲¼ بجے ہم نے اپنی ان سرگرمیوں کو ختم کر دیا۔ کیونکہ لائلپور قریب آرہا تھا جہاں ہمارے اعزاز میں "ٹی پارٹی" کا اہتمام کیا گیا تھا۔ تین بجے ہماری ٹرین لائلپور جنکشن پر پہنچ گئی۔ وہاں کے صحافی ہم لوگوں کے استقبال کیلئے پہلے سے موجود

تھے۔ مختصر سے تعارف کے بعد ہمیں ایک کمرہ میں لے جایا گیا جہاں مختلف نو اکہات اور مشروبات سے سبھی ہوئی۔ ایک بڑی میز ہماری منتظر تھی چناپ ایک پیرس لائپور ۲۰ منٹ ٹھہرتی ہے۔ ۵ منٹ تو گذر چکے تھے۔ بقیہ پندرہ منٹ میں ہم نے خوب کام و دہن کی آزمائش کی۔ ڈیلی بزنس کے ایڈیٹر چوہدری صاحب ہمارے میزبان تھے جو ازراہِ خلوص پچھے جا رہے تھے۔ پندرہ منٹ کا یہ وقفہ بھی خوب گذرا۔ وہ لوگ چاہتے تھے کہ ہماری پارٹی کم از کم ایک روز ضرور لائپور قیام کرے لیکن چونکہ ہمارا پروگرام طے شدہ تھا۔ اسلئے ہم انکی یہ مخلصانہ دعوت قبول نہ کر سکے اور ان کی محبت اور ٹی پارٹی کا شکریہ ادا کرنے کے بعد اپنے ڈبہ کی طرف لوٹے اور برادرانہ اخوت سے موجزن دلوں کیساتھ ہم نے انہیں الوداع کہا چلتے ہوئے چوہدری صاحب مدیر ڈیلی بزنس نے پاکستان کی ایک ڈاریکٹری اور ایران، مصر اور ہندوستان وغیرہ کے چند اخبارات تحفہ کے طور پر ہمیں پیش کیا تاکہ وقت کٹ سکے۔ گاڑی روانہ ہو گئی اور ہم اپنے صحافی بھائیوں سے اس مختصر سی ملاقات کی یاد دلوں میں لٹے اپنی اپنی جگہ پر بیٹھ گئے۔ شام کے وقت کھانے کا ایک اور دور چلا اور صفایا کرنے کے بعد ایک دوسرے پر "زیادہ خوری" کے الزامات اور فقرے تراشے جانے لگے۔ اسی عرصہ میں ایک دلچسپ لطیفہ ہوا۔ آپ بھی سن لیجئے ہمارے ایک صحافی بھائی (جنہوں نے ابھی کچھ عرصہ سے اپنے اخبار کی باقاعدہ اشاعت کا اہتمام کیا ہے) براسیٹن پر یہ بتاتے کہ یہاں میرے بیس پرچے لگتے ہیں۔ یہاں ۲۵ پرچے لگتے ہیں۔ یہاں چالیس لگتے ہیں۔ خیر ہم سنتے رہے لیکن ان کی یہ فہرست ختم ہونے کا نام ہی نہیں لیتی تھی۔ ٹوبہ ٹیک سنگھ اسٹیشن آیا تو وہ حضرت اچھل پڑے اور کہنے لگے آنا! یہاں تو میرے ساٹھ پرچے لگتے ہیں۔ میرے پاس بیٹھے ہوئے ایک ساتھی انکی اس حرکت سے تنگ آچکے تھے۔ یہ سن کر ان سے نہ رہا گیا

اور جرتہ بولے "یار کیا یہاں تمہارے پرچے دیواروں پر لگتے ہیں بس کچھ نہ پوچھئے  
ہنسی کے ہنسے ہمارا برا حال ہو گیا جب بھی خیال آتا ہے اس جواب کی بے ساختگی پر  
بے ساختہ لب تبسم ہو جاتے ہیں۔

آہستہ آہستہ دن ڈھلنے لگا نیلگوں آسمان نے شفق کی سرخ چادر سے اپنا  
منہ ڈھانپ لیا اور سورج دیوتانے تمام دن ضیاء باریاں کرنے کے بعد تھک کر مغرب  
کی وسیع آغوش میں پناہ لے لی اور گہری نیند سو گیا، نیند تو ہمیں بھی آرہی تھی لیکن  
ابھی رات کا کھانا باقی تھا چنانچہ "ڈائننگ کار" کے بیروں کو کھانا لانے کا آرڈر دیا گیا  
جو اگر اچھا نہیں تھا تو زیادہ برا بھی نہیں تھا ہم نے بل لانے کو کہا تو انہوں نے پیسے  
الینے سے انکار کر دیا ہم نے کہا کہ شاید وہ کھانے سے متعلق ہماری "تفید" سے متاثر  
ہو کر السیا کر رہے ہیں چنانچہ ہم نے پیسے دینے کیلئے بیحد اصرار کیا اور اس اقدام  
کی وجہ پوچھی تو وہ کہنے لگے، آپ اخبار والے ہیں اور ہمارے بھی معزز مہمان ہیں  
اور کوئی خدمت بتائیے؟ اس واقعہ نے ہمیں حیرت میں ڈال دیا اور ہم دیر تک اس کے  
پس منظر و پیش منظر پر غور کرتے رہے ہمیں ابھی پوری رات سفر کرنا تھا اس لئے کچھ  
دیر آرام کرنے کیلئے چند اجاب اسی ڈبہ میں رہے اور چند نے قریب کے ایک اور  
خالی ڈبہ میں بستر لگائے اس طرح رات بہت اچھی طرح گزری صبح چار بجے ہی ہم  
لوگ ہاتھ منہ دھو کر تیار ہو گئے کیونکہ لپٹا در سے پہلے راستہ میں ہمیں ٹیکسلا اترنا تھا۔  
ٹیکسلا پنجاب میں ہے وہاں کے تاریخی مقامات دیکھنے کیلئے صوبائی حکومت کو کچھ سہولتیں  
فراہم کرنے کیلئے لکھا گیا تھا جس کے نتیجہ کے طور پر جی بی ایم ٹیکسلا پہنچے تو ریاض حسن  
صاحب اسسٹنٹ کیوریٹر (نائب مہتمم) میوزیم ہمارے استقبال کیلئے اسٹیشن پر  
موجود تھے۔ ویٹنگ روم میں اپنا سامان رکھنے اور اپنا ناشتہ کرنے کے بعد ہم نے  
تین ٹانگے کرائے پر لٹے اور سٹر ریاض کی معیت میں ٹیکسلا کے قدیم تاریخی کھنڈرات

دیکھنے کیلئے روانہ ہو گئے۔ سب سے پہلے ہم جولیاں گئے کہا جاتا ہے کہ اس جگہ چونکہ بدھ مت کے بڑے بڑے پلشیوار ہتے تھے اسلئے اسے "جاٹے دلیاں" کہا جاتا تھا جو اب بگڑتے بگڑتے صرف جولیاں رہ گیا ہے۔ جولیاں اسٹیشن سے کوئی پانچ میل کے فاصلہ پر شمال مشرق میں سو فٹ بلندی پر واقع ہے۔ اوپر تک پہنچنے کیلئے ایک سڑک بنائی گئی ہے جس پر ایک خاص قسم کی مٹی بچھائی گئی ہے تاکہ پاؤں نہ پھسلے۔ تین سو فٹ کی چڑھائی کے بعد جب ہم اوپر پہنچے تو ہمارے بھاری بھر کم سامتی اس طرح سانس لے رہے تھے جیسے وہ ابھی ماؤنٹ ایورسٹ تسخیر کر کے آئے ہوں۔ جولیاں کے چاروں طرف مضبوط حصار ہے۔ مرکزی دروازے کے قریب ہی تھوڑی سی جگہ موجود ہے جہاں سے پوری وادی پر ایک طائرانہ نظر ڈالی جاسکتی ہے۔ یہاں سے سامنے کا منظر بڑا دلکش معلوم ہوتا ہے۔ حد نظر تک مہزہ ہی سبزہ نظر آتا ہے جس کے درمیان دریا ہے اور وہ نہایت تمکنت کیسا تھ بہتا ہوا دکھائی دیتا ہے۔ ارد گرد بلند و پست پہاڑیاں بھی ہیں جو سینکڑوں انقلابات کے باوجود آج بھی فخر سے سینہ تانے کھڑی ہیں۔ اس روح پرور نظارے کے بعد ہم جولیاں کی عمارت میں داخل ہوئے۔ جولیاں بدھوں کی ایک خانقاہ تھا جس میں وہ اپنے بڑے بڑے پروہتوں کو دفن کیا کرتے تھے۔ یہاں پر کتھ بھی کیا کرتے تھے چنانچہ عمارت کے چاروں طرف چھوٹے چھوٹے منار بھی موجود ہیں جن میں اب بھی بت رکھے ہوئے ہیں۔ سامنے چار پانچ استوپے ہیں۔ استوپہ دوسرے الفاظ میں قبر کو کہتے ہیں لیکن فرق یہ ہے کہ قبر میں انسان کا پورا جسم ہوتا ہے اور استوپہ میں متوفی کی تھوڑی سی خاک! بدھوں کا یہ طریقہ تھا کہ جب ان کا کوئی بزرگ مر جاتا تھا تو اسے جلا کر اسکی خاک کو زمین میں دفن کر دیتے تھے۔ اور وہیں استوپہ تعمیر کر دیا جاتا تھا۔ بزرگ کی خاک یا کسی چھوٹی سی ہڈی کو محفوظ رکھنے کیلئے کئی ڈبیاں بنائی جاتی تھیں۔ پتھر کی ڈبیاں میں تانبے کی ڈبیاں، تانبے کی ڈبیاں میں چاندی کی اور

چاندی کی ڈبیا میں سونے کی ڈبیا رکھی جاتی تھی جو استوپوں کی کھدائی کے نتیجہ میں صحیح و سالم برآمد ہوئی ہیں۔ غریب لوگ مٹی اور کالسی کی ڈبیوں سے بھی کام چلا لیتے تھے۔ کہتے ہیں کہ ہر استوپہ پر ایک گنبد بھی ہوتا تھا جو اب ضائع ہو چکے ہیں۔ جو لیاں کے استوپے چوٹے اور مٹی کے بنے ہوئے ہیں۔ ان پر نیچے کی طرف ماتھیوں، شیروں اور دیویوں اور بدھ کے چھوٹے چھوٹے بت تراشے کئے ہیں۔ جن سے مراد یہ ہوتی ہے کہ وہ اس استوپے کو بہا رادینے ہوئے ہیں۔ آگے چل کر چار بڑے استوپے اور نظراتے ہیں۔ یہیں بدھ کا ایک بڑا بت بھی موجود ہے جس میں ناف کی جگہ سوراخ ہے جس کے متعلق مشہور ہے کہ اسمیں انگلی رکھنے سے مرہن کا درد دور ہو جایا کرتا تھا۔ یہاں دیواروں پر اور بھی مہبت سی مورتیاں اور اور چھوٹے چھوٹے استوپے ہیں جنہیں دیکھ کر پانچ صدی پہلے کے فن بت تراشی کے کمال کا متعرف ہونا پڑتا ہے۔ اس کی بعد ہم اس جگہ پہنچے جسے خالقاہ کہا جاتا ہے۔ سب سے پہلے بائیں طرف ایک چھوٹا سا کمرہ آتا ہے جس میں بدھ اور اسکے خدام کی مورتیوں کا ایک سیٹ بالکل صحیح حالت میں موجود ہے۔ یہ مورتیاں سفید اور خوبصورتی کے لحاظ سے لاتانی ہیں جنہیں ٹیکسلا کے عجائب خانہ میں رکھ دیا گیا ہے۔ ان کی بجائے اگرچہ اس کمرے میں نقلی مورتیاں ہیں لیکن یہ بھی دیکھنے سے تعلق رکھتی ہیں۔ یہاں سے گزرنے کے بعد ایک وسیع صحن دکھائی دیتا ہے جس کے چاروں طرف چھوٹے چھوٹے کمرے ہیں اور ان کے آگے برآمدے۔ درمیان میں بیٹھنے کیلئے ایک کھلی جگہ بھی موجود ہے۔ کہتے ہیں کہ اس جگہ طلباء کو بدھ مت کی تعلیم دی جایا کرتی تھی جو تحصیل علم کے بعد بدھ ازم کی تبلیغ کیلئے روانہ ہوا کرتے تھے۔ چاروں طرف کمرے انہیں کی رہائش گاہ معلوم ہوتے ہیں جن میں روشندان بھی ہیں اور طاق بھی۔ کسی کسی کمرے میں بڑے بڑے منگے بھی گڑے ہوئے ہیں۔

جنہیں وہ لوگ پانی کا سٹاک رکھتے ہونگے کیونکہ بلندی پر واقع ہونے کی وجہ سے پانی کی فراہمی اس وقت یقیناً دشوار ہوگی۔ درمیان میں کھلی جگہ ان کا لیکچر ہال معلوم ہوتا ہے۔ اسکے علاوہ اور بھی کئی کمرے ہیں جن کے آثار و قرائن سے اندازہ لگایا گیا ہے کہ انہیں باورچی خانہ اور بیت الخلاء کے طور پر استعمال کیا جاتا ہوگا۔

بتایا جاتا ہے کہ جولیاں کی یہ عمارت آگ لگنے کی وجہ سے تباہ ہوئیں۔ اس دعوے کی تصدیق اس بات سے ہو جاتی ہے کہ کھدائی کے وقت یہاں سے جلی ہوئی لکڑیاں اور لوہے کی میخیں اقبضے اور دیگر اشیاء برآمد ہوئی تھیں۔

جولیاں سے والپسی پر ہم تھوڑی دیر بنگلہ میں پھڑے اور اس کے بعد ہم نے موڑہ مرادو کا رخ کیا جو جولیاں سے دو میل کے فاصلے پر ہے۔ موڑہ مرادو بھی جولیاں جیسی بدھوؤں کی ایک خانقاہ ہے جس میں اسپتراج کی مورتیاں، استوپے اور طلبا کے کمرے وغیرہ ہیں۔ یہاں کی نئی چیز ایک نئے قسم کا گول استوپا ہے جو بالکل درست حالت میں دریا ہوا ہے۔ یہ استوپہ عام استوپوں کی طرح چکور ہونے کی بجائے گول ہے اور ۱۲ فٹ لمبا ہے۔ اس استوپہ میں سات چھتریاں ہیں جو نیچے سے اوپر کی طرف بتدریج چھوٹی ہوتی جاتی ہیں۔ ان سات چھتریوں سے سات آسمان مراد لئے جاتے ہیں۔

اندازہ لگایا جاتا ہے کہ موڑہ مرادو کی یہ عمارت دومری صدی عیسوی سے لیکر پانچویں صدی کے زمانہ کی ہیں۔ اسی نام سے یہاں قریب ہی ایک گاؤں بھی آباد ہے۔ یہاں سے تھوڑی سی دور موضع جنڈیال ہے جہاں ریت کے خاصے بلند ٹیلہ پر ایک بڑے مندر کے آثار ملتے ہیں جنہیں دیکھ کر ان کی عظمت کا اندازہ لگانا مشکل نہیں۔ دروازہ میں داخل ہوتے ہی دو بھاری ستون نظر آتے ہیں۔ اس سے ذرا آگے ایک چوک سا بنا ہوا ہے جس کے چاروں طرف دیواریں ہیں جو اتنی چوڑی ہیں کہ لوگوں کی ایک بڑی تعداد ان پر بیٹھ سکتی ہیں اس جگہ سے کئی قسم کے بت وغیرہ دریافت نہیں ہوئے

اسلئے اس کے متعلق کوئی بات و توفیق سے نہیں کہی جاسکتی تاہم قیاس کیا جاتا ہے کہ یہ کسی زمانہ میں آتش پرستوں کا مندر ہوگا۔ متذکرہ چوک میں آگ جلائی جاتی ہوگی اور اس کے ارد گرد دیواروں پر بیٹھ کر لوگ پرستش کرتے ہونگے۔ مندر دیکھنے کے بعد ہم ٹیکسلا کے قدیم شہر سرکپ گئے جس پر سن ۱۹۳۱ء ق م تا سن ۱۹۳۲ء یونانی، شاگانی پارٹھیائی اور کشاں نے بالترتیب حکومت کی کہتے ہیں کہ یہ شہر چار دفنہ برباد ہو کر ہر بار آباد ہوتا رہا۔ اس وقت شہر کے چاروں طرف ایک مضبوط فصیل ہے جو ایک اندازہ کے مطابق شہر ق م میں تعمیر کی گئی تھی۔ شہر کے مرکزی دروازہ سے گزرنے کے بعد ہم ایک بازار میں داخل ہوتے ہیں جو کافی چوڑا ہے اس کے دونوں طرف دکانا ہیں اور ان کی پشت پر مکانات بازار بالکل سیدھا ہے۔ محوڑی محوڑی دور بعد کھلی کھلی گلیاں ہیں جو اپنی راستی اور چوڑائی کے لحاظ سے جدید شہروں کی مانند ہیں اور بڑی خوبصورت معلوم ہوتی ہیں۔ اسی بازار میں دو مندر بھی ہیں۔ ایک جینوں کا ہے جس میں دو سروالے عقاب کی تصویر ہے اور دوسرا بدھوں کا ہے جسے قوسی مندر کے نام سے موسوم کیا جاتا ہے۔ بازار کے بالکل آخر میں ایک وسیع و عریض عمارت ہے جسے مضبوطی، وسعت اور شاندار تعمیر کی وجہ سے کسی بادشاہ یا حاکم وقت کا محل تصور کیا جاتا ہے جس میں دیوان خاص، دیوان عام اور دوسرے کمروں کی نشاندھی کے طور پر محکمہ آثار قدیمہ نے چھوٹے چھوٹے بورڈ آڈیزاں کر رکھے ہیں۔ بازار کی دکانات کے پیچھے مکانات زیادہ نمایاں صورت میں دریافت نہیں ہوئے شاید مزید کھدائی کے وقت دیگر مکانات کے آثار اچھی حالت میں نکل سکیں۔ سرکپ ہی میں ایک طرف کچھ گہری کھدائی کی گئی جس کے نتیجے میں نیچے چار اور شہر دریافت ہوئے ہیں۔ غالباً ایسا ہوا ہوگا کہ مختلف زمانوں میں یہ شہر تباہ ہوتے رہے اور انہیں پر نئے شہروں کو آباد کیا جاتا رہا۔ گویا سرکپ



سب سے اوپر پانچواں شہر ہے۔ سرکپ کو دیکھ کر معلوم ہوتا ہے کہ ہزاروں سال قبل بھی شہروں کے ایسے نقشے اور نمونے ہی بنائے جاتے تھے جنہیں آج کے ترقی یافتہ دور میں پسند کیا جاتا ہے۔ شہر سرکپ کے سامنے کچھ دور کافی بلندی پر ایک عمارت دکھائی دیتی ہے۔ یہ استوپہ کناں ہے۔ کہتے ہیں کہ یہاں اندھے رعایا مانگتے ہیں تو ان کی آنکھیں کھٹیک ہو جاتی ہیں۔ اس مقام سے ایک مشہور تاریخی واقعہ بھی منسوب ہے جو اپنی جگہ بہت دردناک اور لرزہ خیز ہے۔ بیان کیا جاتا ہے کہ کناں ایک بہت خوب صورت شہزادہ تھا اسکی ایک سوتیلی ماں تھی جسے کناں سے عشق ہو گیا۔ سوتیلی ماں نے اس پر بہت سے جال پھینکے لیکن جب اس نے اس معاملہ میں اس کا کہنا ماننے سے انکار کر دیا تو سوتیلی ماں نے انتقام کے طور پر بڑی چالاکی سے کناں کی آنکھیں لکھوا دیں۔ باپ (راجہ) کو جب اصل صورت حالات کا علم ہوا تو اسے بہت صدمہ پہنچا اور اس نے اسی وقت رانی کو موت کے گھاٹ اتار دیا۔ کچھ دنوں کے بعد ایک فقیر کی دعا سے کناں کی آنکھیں درست ہو گئیں۔ یہ استوپہ اسی مقام کی یادگار ہے جہاں کناں کی آنکھیں لکھوائی گئی تھیں۔ استوپہ کے مغربی سمت ایک بہت بڑی خانقاہ ہے جو ٹیکسلا کی تمام خانقاہوں سے بڑی ہے۔

یہ مقامات دیکھنے کے بعد اب ہم عجائب خانہ دیکھنے کیلئے واپس ہوئے۔ عجائب خانہ اسٹیشن سے آدھے میل کے فاصلے پر ہے جسکی جدید طرز کی عمارت کافی دیدہ زیب اور کافی خوبصورت ہے۔ ہال میں داخل ہوتے ہی سامنے ایک نقشہ پر نظر پڑتی ہے جس میں ٹیکسلا کے تمام علاقوں کی نشان دہی کی گئی ہے۔ درمیان میں بڑے بڑے شوکیس ہیں جنہیں مندرجہ بالا مختلف مقامات سے برآمدہ چھوٹی چھوٹی چیزیں نہایت سلیقہ سے رکھی گئی ہیں۔ اور ہر چیز پر تعارفی چٹ موجود ہے۔ ان شوکیسوں میں یونانی، پارہیسائی اور کشانی سکے، دھات، زیورات، چوڑیاں، پتھر، لاکٹ

انگوٹھیاں ، بالوں کے پن ، پتھر کی نقشیں ، طشتریاں ، سوٹیاں ، گھوڑوں کی لگائیں اور مٹی کی مہریں ، دھیندرہ قابل دید ہیں ۔ ہال میں ہر طرف الماریاں اور میزیں ہیں جن پر پتھر اور چونے کے بُت اور مختلف اشیا رکھی ہوئی ہیں ۔ یہ بُت اور مورتیاں دورِ قدیم کے فنِ بُت تراشی کے کمال کا مظہر ہیں ۔ یہاں آپ بہت سے بُت دیکھیں گے جو مختلف انسانی جذبات و احساسات کے صحیح آئینہ دار ہیں ۔ متعدد ایسی مورتیاں ہیں جنہیں علیحدہ علیحدہ مکمل واقعات کی ایسی تصویر کشی کی گئی ہے کہ آدمی بے ساختہ خراجِ تحسین پیش کرنے پر مجبور ہو جاتا ہے ۔ لالعداد ایسے چہرے ہیں جن کی سادگی اور حسنِ تراشی کی داد دینے بغیر نہیں رہ سکتے ۔

وہ دیکھتے مہمانے ایک مورت ہے جس میں یہ منظر پیش کیا گیا ہے کہ گوتم بدھ کے ایک رشتہ کا بھائی دیوت جو اس کا سخت دشمن تھا ۔ اوپر سے ایک چٹان لڑھکارا ہے ۔ بدھ پہاڑ کے سائے میں بچے کھڑا نظر آتا ہے ۔ درمیان میں ایک دیوتا کو دکھایا گیا ہے جو اس چٹان کو بدھ کے اوپر آنے سے روک رہا ہے ۔

ایک اور مرقع دیکھیے جس میں دکھایا گیا ہے کہ درجہ معرفت حاصل کرنے کے بعد بدھ کے پاس خیرات کی چیزیں رکھنے کیلئے کوئی کاسہ نہ تھا ۔ چنانچہ دنیا کے چار دیوتا سونے چاندی کے کاسے پیش کرنے آئے لیکن جب بدھ نے انہیں قبول کرنے سے انکار کر دیا تو وہ پتھر کے بنے ہوئے چار کاسے لائے جنہیں بدھ نے اپنی روحانی قوت سے ایک کاسہ بنا دیا اور قبول کر لیا ۔ ایک اور بُت میں بدھ عالمِ استغراق میں ہے ۔ اسکی آنکھیں نیم وا ہیں اور چہرے سے کامل سکون و طمانیت جھلکتی ہے ۔ پیشانی پر ابھرا ہوا سا گول نشان ہے جسے پدم کہتے ہیں ۔ بیان کیا جاتا ہے کہ بدھ کے جسم پر اسی قسم کے ۳۲ نشانات تھے ۔

بدھ کی ایک پتھر کی بنی ہوئی مورت ہے جس کے لصف حصے پر سونے

کا ملتح ہے۔ غالباً باقی حصے کا ملتح ضائع ہو گیا ہے۔ اس کے علاوہ نئی اور پرانی قسم کی دستی چکیاں اسل بٹے اور جانوروں کی مورتیاں بھی یہاں موجود ہیں۔ ہال میں ایک طرف مٹی کے بہت سے برتن اور کھلونے بھی رکھے گئے ہیں۔ دیکھنے کی چیز وہ ٹکے ہیں جو غیر معمولی طور پر بڑے پتھر سے ہیں۔ ان کے پاس ہی الماری میں پتھر، مٹی، تانبے اور کانسی کی دوائیں، دیے اور نگینے علیحدہ ہیں۔ ان چیزوں کو دیکھنے کے بعد سینکڑوں سال پہلے کی تہذیب و تمدن کے خدوخال بہت حد تک ہمارے سامنے آجاتے ہیں اور یہ بات واضح ہو جاتی ہے کہ ہمارے تمدن کی بہت سی ایسی قدریں ہیں جو آج بھی نہیں بدلیں اور ہزاروں سال گزرنے کے باوجود یہ اشیاء آج بھی متحمل ہیں جنہیں کسی قسم کا رد و بدل نہیں ہوا۔ بعض چیزیں تو دیکھ کر یہ احساس ہوتا ہے کہ آج ہم جن منازل ارتقاء کو طے کر رہے ہیں۔ یہ لوگ بہت پہلے انہیں طے کر چکے تھے اور جن زیورات کو اس دور کی ایجاد کہا جاتا ہے انہیں بہت پہلے ان لوگوں نے ایجاد کر لیا تھا۔ کافی دیر تک اسی قسم کے خیالات پر غور کرنے اور مختلف چیزوں کا جائزہ لینے کے بعد ہم عجائب خانہ کے ہال سے باہر نکلے، عمارت کے ارد گرد پھلاٹوں میں سبز گھاس کا فرش پچھا ہوا ہے۔ اور خوبصورت پھول کھلے ہوئے ہیں حسین روشوں کے ساتھ ساتھ کہیں کہیں سرو کے دیو قامت درخت عجیب خوشنما منظر پیدا کرتے ہیں۔

عجائب خانہ اور کھنڈرات کی تصوراتی سیر کرانے کے بعد آئیے اب آپ کو ٹیکسلا کی قدامت اور اسکی تاریخی اہمیت کے متعلق بتائیں۔ ٹیکسلا کا اصل نام ٹکھشلا تھا جس کے معنی ہیں ترشے ہوئے پتھروں کا شہر۔ بعد میں اس نام کو بھی تراشا گیا اور تبدیل ہوئے ہوئے یہ صرف ٹیکسلا رہ گیا۔ یہ کسی زمانہ میں بڑا سرسبز و شاداب علاقہ تھا جو مختلف ادوار میں متعدد قوموں کیانی، یونانی

خاندان موریہ، باختر یونانی، اشاکا یا سیاتھی، پارہمتی یا پہلوی کشان اور اہل ہن کے زیرِ نگیں رہا۔ ۲۳۶ء قبل مسیح میں جب سکندر اعظم ہندوستان آیا تو ٹیکسلا کی وسیع مملکت کسی جنگ کے بغیر اس کے حوالے کر دی گئی۔ اس وقت یہ سلطنت دریائے اٹک سے لیکر دریائے جہلم تک پھیلی ہوئی تھی۔

ٹیکسلا میں بدھ مت کا فروغ اشوک کے زمانہ میں ہوا کیونکہ خود اس نے یہ مذہب اختیار کر لیا تھا۔ ٹیکسلا اس وقت علوم و فنون کا بہت بڑا مرکز اور بدھ مت کا گڑھ تھا۔ یہاں بہت سی خانقاہیں تھیں جنہیں بدھ مت کے تعلیمی مراکز کہنا زیادہ مناسب ہوگا۔ طلبہ یہاں سے ٹریننگ حاصل کرنے کے بعد دنیا کے ہر حصہ میں بھیجے جاتے تھے تاکہ اپنے مذہب کی تبلیغ کر سکیں چوتھی صدی عیسوی تک ٹیکسلا آباد رہا۔ ۵۵۰ء میں وحشی ہنوں نے ہندوستان پر حملہ کر دیا اور ٹیکسلا کی اینٹ سے اینٹ بجانے کے بعد اسکی خانقاہوں اور شہروں کو نذر آتش کر دیا۔ اس عظیم تباہی کے بعد ٹیکسلا کا آفتاب ہمیشہ ہمیشہ کیلئے غروب ہو گیا۔

سالہا سال مٹی کے تودوں میں دفن رہنے کے بعد ۱۸۶۳ء میں پہلی مرتبہ ٹیکسلا کے آثار ظاہر ہونا شروع ہوئے اور ۱۸۶۴ء تک چند مقامات پر کھدائی بھی ہوئی لیکن صحیح معنی میں اس پر توجہ ۱۹۱۲ء میں دی گئی جبکہ محکمہ آثار قدیمہ نے ۲۵ سال تک باقاعدہ کھدائی کرنے کے بعد ان گنڈرات کو محفوظ کر دیا اور یہاں سے برآمد شدہ اشیاء کیلئے ایک شاندار عجائب خانہ تعمیر کر دیا۔

یہ قدیم اشیاء آج بھی زبان حال سے اپنی شوکتِ رفتہ کی داستاںیں دہرا رہی ہیں اور نہ جلنے کتنے افسانے اور القدا بات کے خوچکاں فتنے اپنے اندر سمیٹے ہوئی ہیں اسٹیشن کے قریب ٹیکسلا آج بھی قائم ہے لیکن اب وہ کوزہ "میں بند ہو گیا ہے ہو کتاب سے کہ مستقبل کا کوئی بڑا انقلاب اسے ٹیکسلا کا نقشِ ثانی بنا دے شام

کے وقت ہم اسسٹنٹ کیورٹر مسٹر ریاض حسن جو بڑے خوش خلق اور ملنسار نوجوان ہیں سے  
 رخصت ہوئے اور انکی زحمت و تکلیف کا شکریہ ادا کرنے کے بعد ٹرین پشاور کیلئے روانہ ہوئے  
 رات کو ۹ بجے ہماری ٹرین اپنی منزل مقصود پشاور چھاؤنی کے سٹیشن  
 پر پہنچ کر ساکت ہو گئی۔ یہی اسٹیشن ہمارا یہی منہانے سفر تھا۔ ڈبہ سے اترتے ہی ہمیں  
 دو اصحاب نظر آئے جو بڑی معنی خیز نظروں سے ہماری "ٹولی" کو دیکھ رہے تھے جو اب ہمارا  
 بھی رہنے والا تھا۔ اچانک انکی نظر ہمارے دو ساتھیوں کی "ترکی ٹوپوں"  
 سے ٹکرائی اور وہ فوراً کچھ اندازہ کرنے کے بعد کہتے ہوئے ہماری طرف بڑھے کہ  
 "ٹرکس کیپ" دیکھنے کے بعد ہمارا یہ شک یقین میں تبدیل ہو گیا ہے کہ آپ ہی بہاؤ پور  
 کے اجار نویس ہیں۔ یہ دونوں حضرات حکومت کی جانب سے ہمارے استقبال  
 کیلئے تشریف لائے تھے۔ ان میں ایک صاحب مسٹر شیدا ڈپٹی ڈائریکٹر انفرمیشن تھے  
 اور دوسرے مسٹر حبیب لورسٹ آفیسر باری باری تعارف اور مصافحہ کے ہم پلیٹ  
 فارم سے باہر آئے۔ جہاں دو برسی کاریں ہمیں لے جانے کیلئے موجود تھیں۔ ڈپٹی صاحب  
 نے بتایا کہ آپ کو اب سروس ہوٹل لیجا یا جا رہا ہے۔ جہاں آپ کے قیام و طعام کا  
 مکمل انتظام کر دیا گیا ہے۔ انہوں نے یہ بھی کہا کہ ہم تو مایوس ہو گئے تھے کہ شاید آپ  
 کا پروگرام ملتوی ہو گیا ہے۔ اس وقت تو ہم اچھا لگے تھے۔ اس پر جب ہم نے  
 ان سے پوچھا کہ آپ کو ہمارا تارا نہیں ملا جو ٹیکسلا سے روانہ کیا گیا تھا۔ تو انہوں نے نفی  
 میں جواب دیا۔ دوسرے دن شام کو انہوں نے بتایا کہ آپ کا ٹیکسلا گرام اب پہنچا ہے۔  
 سروس ہوٹل میں پہنچ کر دو دو آدمیوں نے ایک کمرہ میں اپنا سامان جمایا۔  
 یہ ہوٹل پشاور کے اونچے درجے کے الگوش ہوٹلوں میں دوسرا بڑا ہوٹل ہے۔ سفر کی  
 وجہ سے خالصے تھک گئے تھے۔ اسلئے واجباً سا انگریزی کھانا کھا کر سو گئے۔

۱۶ کی صبح کو زرا ریر سے اٹھے۔ نہانے، دھونے، ناشتہ کیا اور پھر شیدا

صاحب کے ساتھ کاروں میں بیٹھ کر لپٹا اور شہر کی سیر کو لیکل کھڑے ہوئے چھاؤنی کی  
 شرف صاف و شفاف سڑکوں سے گزرنے کے بعد ہم شہر میں داخل ہوئے۔ کاریں  
 بھاگ رہی تھیں اور شہید صاحب بتاتے جا رہے تھے وہ سیکرٹریٹ، گورنمنٹ  
 ہاؤس، اسمبلی چیمبر، شاہی باغ، پبلک پارک اور نہ جانے کیا کیا! ان سب پر طائرانہ  
 نظر ڈالتے ہوئے لپٹا اور کے مشہور فقہہ خوانی بازار میں پہنچے۔ کہتے ہیں کہ کسی زمانہ  
 میں بے فکرے افغان اسی بازار میں بیٹھ کر رات کو قسم قسم کے قصے کہانیاں سنایا  
 کرتے تھے لیکن اب تو یہ بات خود ایک قصہ پارینہ ہو چکی ہے۔ قصہ خوانی بازار  
 حاصل ہوا اور بارونق بازار ہے جس میں ہر قسم کی دکانیں نظر آتی ہیں اور سب سے  
 زیادہ خرید و فروخت بھی غالباً یہیں ہوتی ہے۔ اس بازار کی ایک اور دلچسپ بات یہ  
 ہے کہ اس کے تمام "کوٹھوں" پر وکلا صاحبان بیٹھتے ہیں۔ بازار شروع ہوتے ہی  
 "بالاخانے" شروع ہو جاتے ہیں۔

چوک یادگار پہنچ کر ہم کاروں سے اتر گئے۔ یہ چوک تاریخی حیثیت رکھتا ہے  
 سرحد میں جب آبادی کی جدوجہد اپنے نقطہ عروج پر تھی اور پٹھان غلامی سے نجات  
 پانے کیلئے اپنے سردھڑ کی بازی لگاتے ہوئے تھے۔ ایک موقع پر اسی چوک میں شاندار  
 اجتماع ہوا۔ انگریزوں نے جو آزادی کی اس تحریک کو بغاوت سمجھتا تھا، اپنے اقتدار کو  
 بچانے کیلئے گولیوں کا مینہ برسا دیا۔ لوگوں نے سینہ تان کر ان گولیوں کا خیر مقدم  
 کیا اور ایک مقدس مقصد کیلئے ان گنت رضاکار شہید ہو گئے۔ یہ چوک اسی خونچکان  
 حادثہ کی یادگار ہے۔ اب یہاں عموماً سیاسی و غیر سیاسی جماعتوں کے جلسے ہوتے  
 ہیں۔ چوک یادگار دیکھنے کے بعد ہم نے مسجد مہابت خاں دیکھی۔ یہ مسجد شاہان مغلیہ  
 کے زمانہ کی ہے اور اپنی خوبصورتی، مضبوطی اور مخصوص قدیم تعمیری خصوصیات کے  
 اعتبار سے سرحد بھر میں لاجواب ہے۔ اس کے متعدد رنگین پتھروں اور نفیس کتبوں

کو دیکھ کر یقین نہیں آتا کہ یہ "پرانے ہو سکتے ہیں۔ اسی مسجد میں ایک "سردکنواں" ہے جس میں ہر وقت ٹھنڈا پانی رہتا ہے، ہم نے تجربہ کے طور پر اس میں سے پانی نکلوا کر پیا تو واقعی اس سخت گرمی کے موسم میں وہ پانی بالکل تازہ تھا۔

قصہ خوانی کے علاوہ یہاں اور بھی بہت سے بازار ہیں جن میں جدید طرز کی دکانوں کی بھی ایک بڑی تعداد نظر آتی ہے، پشاور میں بازار در بازار بھی ہیں یعنی ایک بازار میں کئی چھوٹے چھوٹے بازار ہوتے ہیں جن کے علیحدہ علیحدہ نام ہوتے ہیں ان میں سے ہر ایک کی وجہ تسمیہ موجود ہے۔ اس قسم کے بازاروں میں بازار بزازان، بازار جوتے فروشان، بازار صرافان اور بازار بلیٹرز بازار وغیرہ کے نام لئے جاسکتے ہیں۔ یہاں وہی چیزیں فروخت ہوتی ہیں جن کے نام سے بازار موسوم کئے جاتے ہیں، پشاور بڑا قدیم شہر ہے اور پاکستان کے عظیم شہروں میں شمار ہوتا ہے۔ پشاور چھاؤنی صفائی ستھرائی، چوڑی چوڑی سڑکوں، کھلے کھلے بازاروں اور نئے طرز کی عمارتوں کے اعتبار سے مثالی حیثیت رکھتی ہے۔ چھاؤنی میں تو حیرت انگیز زیادہ تر تعلیم یافتہ اور سرکاری افسران رہتے ہیں لیکن پرانی آبادی (پشاور شہر) میں بھی تعلیم عام ہونے کے باعث معزنی رجحانات کو اپنایا جا رہا ہے۔ پورے پشاور کی آبادی تقریباً ۱۰ لاکھ ہوگی۔ دس گیارہ سینما گھر ہیں اور مخصوص کلب بھی ہے جہاں رقص و سرود کی محفلیں جمع ہوتی ہیں۔ لیکن اس کے باوجود پٹھانوں کی اکثریت کٹر رستم کی مسلمان ہے اور اسلامی اصولوں کی سختی سے پابند ہے۔ مساجد کی تعداد اگرچہ یہاں بھی کافی ہے لیکن وہ نمازیوں کیلئے ترستی مہینیں بلکہ اکثر اوقات ان کیلئے ان کے دامن تنگ ہو جاتے ہیں، نمازیوں کی زیادتی کی وجہ سے اکثر مساجد میں دو دو تین مرتبہ نماز جمعہ ہوتی ہے۔ پردہ کا یہاں اب بھی زیادہ رواج ہے عام طور پر عورتیں گھروں سے باہر نہیں نکلتیں کیونکہ ٹپھان اسے نہایت معیوب

سمجھتے ہیں۔

شہروں کی سیر کرنے کے بعد دوپہر کو ہم واپس اپنے ہوٹل آگئے۔ شام کو ۵ بجے سرحد کے محکمہ اطراعات کی جانب سے ہمارے اعزاز میں "ٹی پارٹی" دی گئی جس میں پشاور کے بعض صحافیوں کو بھی مدعو کیا گیا تھا۔ چائے کے ساتھ ساتھ کافی دیر تک تبادلہ خیالات کا بھی سلسلہ جاری رہا۔ اور کچھ دیر بعد یہ محفل برخواست ہو گئی اور خیر سب چلے گئے۔ لیکن عبداللہ شاہ صاحب ہمارے ساتھ ہی رہے جو پشاور کے ایک روزنامہ "الفلاح" کے مالک ہیں۔ بڑے جہانزیدہ ہیں اور اس بڑھاپے میں بھی بلا کے چاق و چوبند، مقطع حقطع، سیدھے سادھے مسلمان نظر آتے ہیں لیکن جدید تقاضوں کو پورا کرنے کیلئے ایک اچھی قسم کی چھوٹی سی کار بھی رکھی ہوئی ہے۔ غرضیکہ انکی شخصیت "سادگی و پرکاری" کی مکمل آئینہ دار ہے۔ باتیں بڑی دلچسپ کرتے ہیں اور اپنے پٹھانی لب و لہجہ میں بغیر فل سٹاپ کے اردو بولتے ہیں۔ باتوں ہی باتوں میں انہوں نے اپنی زندگی کے تمام اوراق ہمارے سامنے رکھ دیئے اور لگی لپی رکھے بغیر اپنے متعلق تمام اچھی بُھری باتیں سنا ڈالیں۔ وہ بڑی بے تکلفی سے اپنے ماضی و حال کے کردار کے روشن پہلو دکھا رہے تھے۔ اور ہم انکی اس صاف گوئی پر ان کا منہ تک رہے تھے۔ آخر میں انہوں نے سرحد میں اجنار نولیسوں کیلئے حکومت کی مراعات کا ذکر کیا۔ اس موقع پر ہمارے ایک ساتھی جو ایک شان بے نیازی سے الگ تھلگ بیٹھے تھے ایک دم چونکے اور سمہ تن گوش ہو گئے۔ یہاں تک کہ "مراعات کی تفصیلات" سے ان کی دلچسپی اور انہماک اتنا بڑھ گیا کہ انہیں ہمارے اشاروں اور سرگوشیوں کی بھی خبر نہیں ہوتی تھی۔ یہ دیکھ کر ہمارے ایک منہ پھٹ دوست سے نہ رہا گیا اور آخر انہوں نے کہہ دیا "شاہ صاحب! خدا کیلئے مزید تفصیل نہ بتائیے ورنہ ہمارا ایک



ساتھی یہی رہ جائے گا۔ ایک زبردست فرمالٹی قہقہہ بلند ہوا اور گفتگو کا سلسلہ ختم ہو کر رہ گیا۔ اس کے بعد شاہ صاحب ہمیں چھاؤنی کی پیدل سیر کرنے کیلئے لیکر چلے راستہ میں انہوں نے اپنا دفتر بھی دکھایا اور شربت اور آئس کریم سے ہماری تواضع کی۔ دوسرے دن ان کے ہاں اس دعوت کی خبر "ہیڈ لائن" میں شائع ہوئی۔

درہ خیبر کو روانگی :

تاریخ کو ہماری پارٹی درہ خیبر روانہ ہوئی۔ کچھ فاصلے طے کرنے کے بعد ایک چوکی پر ہماری کاریں رُک گئیں۔ لوٹسٹ آفیسر ہمراہ تھے۔ ان کی ہدایت کے مطابق کیمرے ہمیں رکھ دیئے گئے۔ کیونکہ درہ خیبر کے فولو لینے کی ممانعت ہے۔ داخلہ کا پرمٹ دکھانے کے بعد گیٹ کھل گیا اور ہم قبائلی علاقہ میں داخل ہو گئے۔ جہاں قانون ایک مہمل لفظ سے زیادہ حیثیت نہیں رکھتا اور جرائم کے ارتکاب میں کسی کو عار نہیں۔ یہاں نہ کوئی حکومت ہے، نہ پولیس نہ فوج ہے اور نہ عدالت! پورا علاقہ ایک آزاد قوم کے قبضہ میں ہے جس پر حکومت کے کسی حکم اور کسی پابندی کا اطلاق نہیں ہوتا۔ وہ جو چاہیں کریں اور جس طرح چاہیں رہیں۔ انہیں کوئی روکنے والا نہیں۔ کیونکہ آزاد طبیعت کسی مداخلت کو برداشت نہیں کر سکتی۔ اس قوم کے چند شرار ہیں جو بہت حد تک سیاہ و سفید کے مالک ہوتے ہیں۔ حکومت کسی قسم کی گفت و شنید کرنے یا معاہدت کیلئے انہیں سے رابطہ پیدا کرتی ہے۔ راستہ میں تھوڑے تھوڑے فاصلے پر قبائلیوں کے چھوٹے چھوٹے گاؤں نظر آتے ہیں۔ اکیلا مکان کوئی نہیں ملتا۔ یہ لوگ علیحدہ علیحدہ رہنا پسند نہیں کرتے، ہمیشہ ملکر رہتے ہیں چنانچہ آپ یہاں ہر جگہ ایسے بڑے بڑے گھر دیکھیں گے جن کے چاروں طرف اونچی اونچی دیواریں ہوتی ہیں اور ان میں کئی کئی خاندان اکٹھے رہتے ہیں۔ ہر مکان میں مینار کی شکل کا ایک خاصہ بلند مورچہ ہوتا ہے۔ جب یہ لوگ آپس میں لڑتے ہیں یا کوئی قبیلہ دوسرے پر

حملہ آور ہوتا ہے تو اس موچہ سے اپنے گاؤں یا مکان کا دفاع کیا جاتا ہے۔ ان موچوں میں چاروں طرف طاق سے بنے ہوتے ہیں جن میں ہندوق رکھ کر یہ لوگ فائر کرتے ہیں۔ عام طور پر یہاں مرد بیکار رہتے ہیں اور اسلحہ لئے پھرنے کے علاوہ اور کوئی کام نہیں کرتے لیکن اب کچھ عرصہ سے حکومت پاکستان سے تعلقات بہتر ہونے کے بعد وہ تجارت کی طرف مائل نظر آتے ہیں اور حکومت کی تعلیمی۔

پالیسیوں سے بھی استفادہ کر رہے ہیں جہاں کہیں ہموار و کارآمد زمین ہے وہاں کاشت بھی ہوتی ہے اور کاشتکاری کا کام عورتیں انجام دیتی ہیں۔ قبائلی عورتیں بہت جفاکش اور محنتی ہوتی ہیں اور گھر سے لیکر باہر کی تمام ضروریات زندگی کی تکمیل انہی کے ذمہ ہوتی ہے وہی دور دور سے پانی لاتی ہیں، وہی پہاڑوں پر سے لکڑیاں چنتی ہیں اور وہی گھر کے تمام کام کا ج کستی ہیں یہاں مرد زیادہ تر خاکی لباس پہنتے ہیں اور عورتیں سیاہ کپڑوں میں ملبوس نظر آتی ہیں جنسی بے راہ روی بہت کم ہے۔ پردہ نہیں ہے لیکن عورتوں میں شرم و حیا بدرجہ اتم موجود ہے۔ کہتے ہیں اگر کوئی بدلیسی قبائلی عورت سے جنسی تعلقات پیدا کر لے تو دونوں کو موت کے گھاٹ اتار دیا جاتا ہے۔ اگرچہ قبائلیوں کو جہالت کے باعث اسلام سے پوری طرح واقفیت نہیں لیکن وہ راسخ العقیدہ مسلمان ہیں ان کے ہاں باقاعدہ نکاح ہوتے ہیں اور لڑکی کے بدلے اچھی خاصی رقم وصول کی جاتی ہے اسکی ایک بڑی وجہ عزت بھی ہے ان لوگوں کا سکہ علیحدہ ہے جسے افغانی سکہ کہا جاتا ہے پاکستان کا ایک روپیہ سات افغانی روپوں کے برابر ہوتا ہے۔ خیبر ایجنسی میں ہر جمعہ کو ایک میلہ ہوتا ہے جس میں مختلف اشیاء کی خرید و فروخت ہوتی ہے اور ایک حد تک عیاشی کو بھی روارکھا جاتا ہے۔

مختلف مقامات اور بستیوں سے گذرتے ہوئے ہم پاکستان اور افغانی

کی سرحد سے قریب ہوتے جا رہے تھے۔ تارکوں کی عمدہ ترین سڑک پر ہماری کاریں بڑی تیزی سے دوڑ رہی تھیں۔ درہ خیبر کا وسیع سلسلہ شروع تھا۔ کہیں چڑھائی تھی اور کہیں ہموار زمین۔ سڑک کے ارد گرد اونچے اونچے پہاڑوں کو کاٹ کر سڑک بنانا واقعی ایک عظیم کام تھا اور ہمیں اعتراف کرنا چاہیے کہ انگریزوں نے اسے انجام دیکر ہماری بے پناہ مشکلات ختم کر دیں۔ اس سڑک کی تعمیر کیلئے انہوں نے بی شمار جانی و مالی قربانیاں بھی دیں کیونکہ قبائلی انگریزوں کے دشمن تھے۔ اسلئے انہوں نے سڑک بنانے کی بھی مخالفت کی اور باقاعدہ جنگیں لڑیں۔ گولیاں برسائیں۔ بم برسے اور سینکڑوں آدمی موت کے گھاٹ اتر گئے۔ سڑک کے دائیں بائیں اب بھی تھوڑی تھوڑی دور کے فاصلے پر کپتے لگے ہوئے ہیں جو انگریز معماروں کی موت کی یادگار بھی ہیں چونکہ درہ خیبر ایک اہم ترین سرحدی علاقہ ہے اسلئے یہاں مکمل حفاظتی انتظامات کئے گئے ہیں۔ بے شمار سرنگیں ہیں اور ہر پہاڑ کی چوٹی پر ایک "پکٹ" موجود ہے۔ راستہ میں ایک شاندار عمارت ہے جسے قلعہ خیبر کہتے ہیں اور اس میں پاکستانی فوج رہتی ہے۔ پہاڑیوں کا ایک طویل سلسلہ اور پیچ در پیچ سڑک عبور کرنے کے بعد پاکستان و افغانستان کی سرحد سے بیس قدم ادھر ہماری کاریں پھٹ گئیں۔ اس جگہ کا نام طورخم ہے اور پلٹ ورتے ۲۴ میل کے فاصلے پر ہے۔ تارکوں کی سڑک یہاں ختم ہو جاتی ہے اور سامنے افغانستان کی کچی سڑک دکھائی دیتی ہے۔ درمیان میں ایک زنجیر ہے۔ دونوں ملکوں کی حد قائم کی گئی ہے ادھر پاکستانی سپاہی کھڑا ہے اور دوسری طرف افغانستانی۔ بائیں طرف پہاڑ ہے جس پر پانی گرنے سے ایک سینڈ سی لیکر بن گئی ہے۔ دونوں حکومتوں نے اس قدرتی حد بندی کو تسلیم کر رکھا ہے۔

اس طرف پاکستان کا چیننگ آفس ہے اور دوسری طرف افغانستان کا یہاں

مسافروں کے پاسپورٹ اور سامان کی پڑتال کیجاتی ہے۔ قبائلیوں کیلئے کوئی رکاوٹ نہیں ہے۔ وہ بلاپرٹ آجاسکتے ہیں

وارسکے اسکیم : تھوڑی دیر میں ریسٹ کرنے کے بعد یہاں سے ہم وارسکے اسکیم دیکھنے کیلئے روانہ ہوئے۔ سڑک کچی تھی۔ اسلئے مٹی نے اڑ کر ہمارے چہروں پر غازہ کا کام کیا۔ جوں توں کر کے ہچکولے کھاتے ہوئے ہم آخر اس جگہ پہنچ گئے جہاں وارسکے پروجیکٹ کو عملی جامہ پہنانے کا کام جاری ہے۔ گرمی کے مارے ہمارا بڑا حال ہو گیا۔ جلد ہی ہمیں ایک بڑی سڑنگ میں داخل کیا گیا جو اس پروجیکٹ کا ہی ایک اہم جزو ہے۔ یہ سڑنگ پہاڑ کو ڈائنامیٹ سے کاٹ کر بنائی ہے اور اس میں روشنی اور ہوا کا شاندار انتظام ہے جو نہی ہم سڑنگ میں داخل ہونے سے ہمیں محسوس ہوا جیسے ہم جہنم سے نکل کر حنت میں آگئے ہیں کیونکہ یہاں کافی ٹھنڈ تھی اندر ایک کافی بڑا حال ہے جہاں تجربہ کیا جائے گا کہ جنرٹ لگنے کے بعد کہیں یہ چھت نیچے تو نہیں آ پڑے گی۔ اس قسم کے اور چھوٹے چھوٹے مکرے بھی ہیں۔ اسی سڑنگ میں ایک طرف نیچے کھدائی کی گئی ہے۔ اب تک ۱۵ فٹ کے قریب کھدائی ہو چکی ہے۔ پروگرام یہ ہے کہ اسے کچھ کھود کر دریا کے نیچے سے ایک سڑنگ نکالی جائے۔ سڑنگ سے باہر نکلے تو دریا نے کابل کو زور شور سے بہتے ہوئے دیکھا۔ کابل ہی کے پانی کو استعمال کرنے کیلئے وارسکے پروجیکٹ تیار کیا جا رہا ہے۔ پروجیکٹ کی تکمیل کے بعد اس سے ڈیڑھ لاکھ کلوواٹ بجلی پیدا ہو سکے گی۔ اور سرحد کا ۹۳ ہزار ایکڑ بھج رقبہ آباد ہو جائے گا۔ حکومت پاکستان نے اس پروجیکٹ کو منظور کر دیا ہے اور حکومت کنیڈا بھی اس کیلئے ضروری سامان بھیجنے پر رضامند ہو گئی ہے۔ وارسکے کا معاہدہ کرنے کے بعد ۲ بجے پشاور پہنچے۔ تین گھنٹے آرام کیا اور شام کو روڈ ٹرانسپورٹ ایمپلائز یونین کی جانب سے منعقدہ دلت چائے میں شریک ہوئے

جو "گرین ہوٹل" میں دی گئی تھی، مختلف میزوں پر بہت سے حضرات ہمارے منظر  
تھے چنانچہ ہم سب ایک جگہ بیٹھنے کی بجائے منشر ہو گئے تاکہ زیادہ سے زیادہ  
لوگوں کے ساتھ تبادلہ خیال ہو سکے۔ کپتوں کا سلسلہ جاری تھا کہ سیکرٹری صاحب  
نے سپانسر شروع کر دیا۔ جسمیں لمبی چوڑی بات کرنے کی بجائے انہوں نے  
نہایت مختصر مگر جامع الفاظ میں ہمارا خیر مقدم کیا اور اپیل کی کہ صحافیوں کو ان کی  
یونین کے مقاصد کی تکمیل کیلئے تعاون کرنا چاہیے۔ ایسے موقعوں پر جوابی تقریر کرنے  
یا اور دوسرے معاملات طے کرنے کیلئے صحافیان بہاولپور نے شہاب دہلوی کو  
اپنا پارٹی لیڈر منتخب کیا تھا چنانچہ اس موقع پر پارٹی کی طرف سے یونین کے  
جائز مطالبات کی حمایت کا یقین دلانے کے بعد انہوں نے یونین کے عہدیداروں  
کے خلوص اور دعوت کا شکریہ ادا کیا۔ اس کے بعد ایک صاحب نے "مزدور" کے  
عنوان سے نظم سنائی جو ان کے ترنم سے زیادہ اچھی تھی۔ ایک اور خان صاحب نے  
اسی موضوع پر بڑی جذباتی تقریر کی جس سے محفل گرم ہو گیا۔ اس کے بعد سب گرم گرم  
چائے کی پیالیوں پر جھک گئے۔ تقریباً ایک گھنٹہ بعد دعوت کا اختتام ہوا اور ہم  
یونین والوں کا شکریہ ادا کرتے ہوئے رخصت ہوئے۔

مدیر ترجمان افغان مسٹر احقر مرحدی کی تجویز کی مطابق ہم نے کاریں چھوڑ دیں اور انکی  
رہنمائی میں شہر کی پیدل سیر شروع کر دی۔ ضرورت کی کھوڑی سی چیزیں خریدیں روزنامہ  
شہباز کا دفتر دیکھا۔ روزنامہ ہمارا پاکستان کے دفتر میں گئے وہاں لیمن کی بوتلیں ہیں پھر  
احقر صاحب ہمیں اپنے دفتر لے گئے اور پٹھانوں کی مرغوب چیز فہوہ پلایا۔ ۸ بجے ہم نے صابر  
ہوٹل کا رخ کیا کیونکہ وہاں احقر صاحب نے ہمارے اعزاز میں لکچاپارٹی کا اہتمام کیا تھا۔ اس  
پارٹی میں پشاور کے تقریباً تمام صحافی شریک تھے۔ ہلالی صاحب مدیر جمہورت  
نے مقامی صحافیوں کی جانب سے ہمیں خوش آمدید کہا اور شہاب دہلوی

اور شیخ فضل کریم صاحب نے جو باپنے تلے الفاظ میں شکر یہ ادا کیا - اور دعوت دی کہ وہ بھی کسی پہلی فرصت میں بہاولپور تشریف لائیں۔ اس کے بعد بڑے بڑے نان اور سیخ کے کباب آگئے اور ہر شخص کے سامنے تکیوں کی ایک ایک بڑی پلیٹ رکھی گئی۔ یہ تکیے سرحد کی خاص چیز ہوتے ہیں۔

### کوہاٹ اور بنوں :

بنوں کیلئے ہم ۱۸ جولائی کو صبح ۶ بجے روانہ ہوئے چند ہی میل کا فاصلہ طے کرنے کے بعد ہم قبائلی علاقہ میں داخل ہو گئے۔ "درہ" میں ہماری کاریں بھٹ کر گئیں۔ یہ ایک بارو لٹو قبضہ ہے اور اس کے بازار میں خاصی چہل پہل رہتی ہے۔ اسلحہ کی کئی دکانیں ہیں جن میں مختلف قسم کے اسلحہ جات رکھے ہوئے نظر آتے ہیں۔ یہیں ایک پرائیویٹ اسلحہ فیکٹری بھی ہے جس میں رائفل، ریلو الور، اسٹین گن، پستول اور بندوقیں وغیرہ تیار ہوتی ہیں۔ اس فیکٹری کی تیار کردہ چیزیں جب ہم نے دیکھیں تو حیران رہ گئے کیونکہ یہ اتنی عمدہ اور بناوٹ کے اعتبار سے ظاہری طور پر اتنی خوب صورت ہوتی ہیں کہ عام آدمی کیلئے تمیز کرنا مشکل ہو جاتا ہے کہ یہ دیسی ہیں یا ولایتی ایک پوسٹل پر *Made in Germany* دیکھ کر ہم نے سوالیہ لگا ہوں سے فیکٹری کے مالک کی طرف دیکھا تو وہ جواب میں مسکرا دیا اور ہم سمجھ گئے کہ نقل کو اصل بنانے کے حربے یہاں بھی پہنچ گئے ہیں۔ اصل صورت میں اچھے سے اچھا دیسی مال خریدنے کو کوئی تیار نہیں ہوتا لیکن اگر اسی مال کو دلائیٹی بنا دیا جائے تو ہاتھوں ہاتھ فروخت ہو جاتا ہے۔

فیکٹری میں داخل ہونے سے پہلے ہمارا خیال تھا کہ اس میں بڑی بڑی مشینیں نصب ہونگی۔ بے شمار کاریگر ہونگے اور شور کی وجہ سے کان پڑی آواز سنائی نہیں

دیتی ہوگی لیکن جب ہم فیکٹری پہنچے تو ہمارے یہ سارے خیال خواب و خیال ہی ثابت ہوئے نہ وہاں مشینیں تھیں، نہ بے شمار کاریگر اور نہ شور! چند آدمی معمولی سامان کے ساتھ کام کر رہے تھے۔ اگر آپ اس فیکٹری میں کام ہوتا ہوا دیکھیں اور سامان کا موازنہ کریں تو یقین نہیں کر سکتے کہ یہاں اتنے عمدہ ہتھیار بنتے ہیں۔ قبائلی علاقہ میں اسلحہ وغیرہ کیلئے لائسنس کی ضرورت نہیں، اسلئے ہر شخص کے پاس اسلحہ یا پستل ہوتا ہے۔ اس علاقہ میں بڑے بڑے لٹا پتھی ہوتے ہیں یہاں تک کہ چھوٹے چھوٹے بچے اڑتے ہوئے پرندوں کا شکار کر لیتے ہیں۔

فیکٹری دیکھنے کی بعد جب ہم بازار میں آئے تو خر بوزوں کا ڈھیر دیکھ کر ہمارے دوستوں کی رال ٹپک پڑی۔ مردے جیسے بڑے بڑے خر بوزے قیمت کم اور مٹھاس زیادہ! خوب سیر ہو کر کھائے۔ اور اس کے بعد قریب ہی ایک دکان میں چائے کا دور چلا۔ پیسے دینے لگے تو دکاندار نے ایک صاحب کی طرف اشارہ کرتے ہوئے کہا "آپ زحمت نہ کیجئے۔ ان صاحب نے پیسے دے دیئے ہیں۔"

"اے بھائی کیسے! ہم تو ان سے متعارف بھی نہیں" یہ باتیں سن کر وہ صاحب بھی آگئے۔ تعارف کے بعد ہم نے ان کی اس غائبانہ پُر خلوص دعوت کا شکریہ ادا کیا اور روانہ ہو گئے۔ بہار خیل کے قریب سپید نمک کے پہاڑ ہیں جو صوبہ سرحد کی ضرورت پوری کرنے کیلئے بہت حد تک کافی ہیں پشاور سے ایک سو چار میل کا فاصلہ طے کرنے کے بعد دوپہر کے وقت ہم بنوں پہنچے جہاں ڈاک بنگلہ پر اسسٹنٹ مگسٹر عبد الرزاق صاحب نے ہمیں خوش آمدید کہا۔

پنچ کھایا، ہی تھا کہ ایس۔ ڈی۔ او (غالباً سید اللہ خاں صاحب) آگئے جنکی معیت میں ہم کرم گڑھی پراجیکٹ دیکھنے کیلئے روانہ ہو گئے۔ بنوں سے آگے پھر قبائلی علاقہ شروع ہو جاتا ہے جسے وزیرستان کہتے ہیں۔ قبائلیوں کا گڑھ

اور سب سے زیادہ مضبوط مرکز یہی جگہ ہے۔ اسلئے اسے خطرناک ترین علاقہ سمجھا جاتا ہے۔ چنانچہ ہماری حفاظت کیلئے آگے آگے ایک سرکاری جیب میں مسلح گارڈ تھی۔ بعد میں معلوم ہوا کہ یہ احتیاطی تدابیر تھیں درنہ آجکل اس کی چنداں ضرورت نہیں۔ قبائلی انگریزوں کے سخت دشمن تھے اور یہاں یہ روایت کافی مشہور ہے کہ وہ جس کسی کو ہیٹ پہنے دیکھتے ان پر گولی چلا دیتے تھے۔ قبائلیوں کا پیشہ عام طور پر زراعت یا لوٹ مار ہے۔ لیکن ہمیں بتایا گیا کہ اب یہ آہستہ آہستہ مہذب بن رہے ہیں انہیں تعلیمی ذوق و شوق بڑی تیزی سے فروغ پا رہا ہے۔ جس کے نتیجہ میں متعدد قبائلی نوجوان گریجویٹ بننے کے بعد سرکاری ملازمتیں اختیار کر رہے ہیں۔ قبائلیوں کی ڈاکہ زنی اور سفاکی کی روایات جہاں مشہور ہیں وہاں ان کی مہمان نوازی، رواداری اور خودداری بھی ضرب المثل ہے۔ یہ لوگ جب کسی کو پناہ میں لے لیتے ہیں تو اس سے دعا نہیں کرتے اور اس کیلئے جا نہیں لڑا دیتے ہیں۔ اپنے مہمان کی تواضع میں کوئی کسر اٹھا نہیں رکھتے اور ضرورت ہو تو قیمتی بکرا یا اونٹ قربان کرنے سے بھی دریغ نہیں کرتے۔ اور سب سے بڑھ کر یہ کسی قیمت پر بھی اپنی خودداری کو ہاتھ سے نہیں جانے دیتے۔ انہیں سرکٹانا منظور ہے لیکن عنلامی منظور نہیں۔ بالفاظ دیگر وہ آزادی کو زندگی اور عنلامی کو موت سمجھتے ہیں۔ مشہور واقعہ ہے کہ ایک مرتبہ — تیمور نے قبائلیوں کے تمام علاقے کا محاصرہ کر لیا۔ چاروں طرف اپنی لالچہ دار فوج پھیلا دی اور رسل و رسائل کے تمام ذرائع مسدود کر دیئے جس کا نتیجہ یہ ہوا کہ قبائلی بھوکوں مرنے لگے۔ کئی ماہ گذر گئے۔ قبائلیوں کی پریشانیوں سے زیادہ بڑھتی گئیں۔ اشیائے خورد و نوش ختم ہو گئیں اور محتط کا یہ عالم ہو گیا کہ لوگ گھاس پتے، مٹی اور جانور کھانے لگے۔ تیمور نے ہتھیار ڈال دینے کیلئے کہا



لیکن انہوں نے صاف جواب دے دیدیا کہ جب تک ایک قبائلی بچہ بھی زندہ ہے ہم محکوم ہونا پسند نہیں کریں گے۔ ہم گھاس اور مٹی کھا کر مر سکتے ہیں لیکن عسکام نہیں بن سکتے۔ یہ خالی دعویٰ ہی نہیں تھا حقیقت بھی یہی تھی پچنانچہ تیمور کو اپنا خیال بدلنا پڑا

انگریزوں نے پٹھانوں کو ہمیشہ انتہائی غلط رنگ میں پیش کیا اور انہیں خونخوار وحشی قوم ثابت کرنے کیلئے اتنی مبالغہ آمیز داستانیں تخلیق کیں کہ مہذب دنیا "ان سے متنفر ہو گئی۔ ان کی زندگی کے تاریک پہلوؤں کو اس قدر اجاگر کیا کہ انکا اعلیٰ کردار دب کر رہ گیا۔ اور انکی خصوصیات و محاسن پر لاعلمی کی دبیر تہیں جم گئیں۔ لیکن اب رفتہ رفتہ اجنبیت و نفرت کے یہ پردے اٹھ رہے ہیں عزیز ممالک سے آئیوالے سیاح جب اپنی آنکھوں سے ان لوگوں کی عادات و اطوار، بود و باش اور تہذیب و تمدن کو دیکھتے ہیں تو وہ اپنی رائے بدلنے پر مجبور ہو جاتے ہیں جو جاندار انگریز مورخوں کی کتابیں پڑھنے کے بعد انہوں نے قائم کی تھی۔

اگرچہ قبائلیوں سے پاکستان کے تعلقات اب کافی خوشگوار ہیں لیکن ضرورت اس بات کی ہے کہ حکومت انہیں پوری طرح اپنے اعتماد میں لے آئے اور انہیں ایسی سہولتیں بہم پہنچائی جائیں کہ ان کا معیار زندگی بلند ہونے لگے۔ اگر حکومت اس طرف خصوصی توجہ مبذول کرے اور ان لوگوں سے معاملات طے کرنے کیلئے بعض بااثر اشخاص کی خدمات حاصل کر لی جائیں۔ تو یہ کام زیادہ مشکل نہیں۔ اگر اس سلسلے میں پاکستان کی کوششیں کامیاب ہو جائیں تو اسے مفت میں کئی لاکھ "آزاد فوج" بل جائے گی۔

بنوں سے ۸ میل کا فاصلہ طے کرنے کے بعد ہم کرم گڑھی پہنچے۔ یہاں سے دریائے کرم کا گذر ہے جس کے پانی کو کارآمد بنانے کیلئے جنوری ۱۹۲۱ء میں کرم گڑھی پراجیکٹ

کا کام شروع کیا گیا تھا۔ یہ پروجیکٹ دو سال کے بعد ۱۹۵۶ء میں مکمل ہو گا۔ اور اس پر تقریباً ۴۴ کروڑ روپے خرچ ہونگے۔ پروجیکٹ کی تکمیل کے بعد صنعتی و نجی ضروریات کیلئے ۴۰۰۰ کلو واٹ بجلی پیدا ہوگی۔ اور تین لاکھ ایکڑ زمین سیراب ہوگی۔ پروجیکٹ کا خرچ نصف حکومت سرحد اور نصف حکومت پاکستان برداشتہ کر رہی ہے۔ یہاں ایک بند کی تعمیر ہو رہی ہے جس میں سے ۵۰ میل لمبی ایک نہر نکالی جائیگی۔ دو پاور ہاؤس بنائے جائیں گے۔ ۶۴ - ۶۴ فٹ کی دو آبشاروں سے بجلی پیدا کی جائیگی۔ پروجیکٹ دیکھنے کی بعد ہمیں ریسٹ ہاؤس لے جایا گیا جو یہیں خاصی بلندی پر تعمیر کیا گیا ہے۔ یہاں ہم نے ایک "ٹی پارٹی" اڑائی اور اس کے بعد واپس روانہ ہوئے۔ راستہ میں ہم نے تارانی ڈیم پر کام ہوتا دیکھا۔ یہاں بارش کے پانی کا ذخیرہ کیا جائے گا۔ تاکہ قلتِ آب کے وقت اسے استعمال کیا جائے۔

یہ منصوبے مکمل ہو جانے کے بعد قبائلیوں کی زراعتی ترقی میں خاطر خواہ اضافہ ہوگا۔ بنوں پہنچنے کے بعد شام کو ہم نے بنوں وولن ہل دیکھی۔ ہل کی عمارت اچھی ہے، جب ہم اندر داخل ہوئے تو اگرچہ کام بند تھا لیکن بڑی سخت گرمی تھی جنرل مینجر صاحب نے جلدی جلدی ہمیں مشینیں دکھائیں۔ اور اوئی کپڑا بنانے کے مختلف مدارج کا معائنہ کرایا۔ فی الحال یہ ہل کمبل اور تاگہ تیار کر رہا ہے جسکی کھپت سرحدی فوج اور ہسپتالوں میں ہوتی ہے۔

متعدد سوالوں کے جواب میں جنرل مینجر صاحب نے بتایا کہ ہل اگرچہ ایک سال سے جاری ہے لیکن صحیح معنوں میں پندرہ دنوں سے کام شروع ہوا ہے۔ ابھی تو کچھ لفتضان ہے لیکن ستمبر ۵۴ء تک اپنے اخراجات کی کفالت کرنے کے علاوہ اچھا منافع بھی دے سکے گی۔ اس ہل پر حکومت سرحد نے تقریباً ۶۰ لاکھ روپے خرچ کئے ہیں۔ کاروبار منفعت بخش ثابت ہونے اس کے حصص عوام کے ہاتھ فروخت کر

دیے جائیں گے۔ انہوں نے کہا کہ اس بل کی وجہ سے سرحد کی تمام اون کارآمد ہو جائے گی۔ بلکہ مزید ضرورت ہوگی۔ اس کے علاوہ مزدوروں کی حیثیت سے قبائلی کسی حد تک باروزگار ہو جائیں گے اور ان کے علاقہ میں اون کے ستر قائم ہونے سے ان کی مالی حالت بھی درست ہو جائے گی۔ چلتے وقت شربت روح افزا سے ہماری تواضع کی گئی۔ بل دیکھنے کے بعد ہم نے کاروں پر شہر بنوں کا ایک چکر لگایا کھلے کھلے بازار اور چوڑی چوڑی سڑکیں، شہر کے باہر سڑکوں پر دو روئیہ روشیں نہایت حسین اور خوش نما معلوم ہوتی ہیں ہر جگہ صفائی ستھرائی نظر آتی ہے چھاؤنی سمیت بنوں کی آبادی ۲۵ ہزار کے قریب ہے۔ ایک ہزار غیر مسلم ہیں۔ ان میں ۹۵ ہندو اور باقی عیسائی ہیں۔ رات کو ڈپٹی کمشنر صاحب سے ملاقات ہوئی اور کافی دیر تک تبادلہ خیالات ہوتا رہا۔ رات کو بنوں میں ہی قیام تھا۔ جب ہم ڈاک بنگلے پہنچے تو کھانا بھی تیار تھا۔ اور بستر بھی! کھانے سے فارغ ہونے کے بعد ہم اپنے بستروں میں پہنچے ہی تھے کہ مشاعرہ کا بلاوا آ گیا۔ یہ مشاعرہ، ہمارے اعزاز میں ڈاک بنگلے ہی میں منعقد کیا جا رہا تھا۔ اور اس کے بانی سرور سلیمانی اور ایک ڈاکٹر صاحب تھے جنکی شخصیت گونا گوں دلچسپیوں کی حامل تھی۔ سرور ماسٹر بھی ہیں اور صحافی بھی۔ وہ تمام دن ہمارے ساتھ رہے اور انتہائی مخلصانہ طور پر ہمیں سہولیتیں بہم پہنچاتے رہے۔ تھکے ہوئے ہونے کے باوجود ان کا کہنا نہ ٹال سکے۔ صدارت کا قرعہ فال شیخ فضل کریم صاحب کے نام نکلا۔ اور مشاعرہ ”شروع“ ہو گیا۔ تین شاعر بنوں کے تھے اور تین شاعر ہمارے۔ کئی دور چلے خلاف توقع یہ محفل مشاعرہ کافی کامیاب رہی۔ مشاعرہ کی رونق یا دلچسپی ڈاکٹر صاحب کی نوت تھی جنکی ”داد“ کی داد دینی پڑتی ہے۔ وہ جب داد دیتے تو ایسا معلوم ہوتا کہ وہ اکیلے نہیں بلکہ ایک بڑا مجمع داد دے رہا ہے۔ یہ سلسلہ کئی گھنٹے تک جاری رہی۔ اور اس کے بعد ہم نیند کی

## اعوذ میں چلے گئے

۱۹ جولائی کو داپس پت در روانہ ہوئے۔ راستہ میں کوہاٹ دیکھا۔ شہر کے بیچوں طرف دروازے ہیں۔ ایک خاصہ بڑا بازار ہے جس میں سلیقہ سے سچی ہوتی برتن کی دکانیں ہیں۔ یہاں سے ایک اخبار "ہمدم" لکھتا ہے جن کے ایڈیٹر صاحب سے اتفاقہ ملاقات ہو گئی۔ انہوں نے شربت و غیرہ پیش کیا اور ہم نے بلا تکلف قبول کر لیا۔ کوہاٹ میں ایک چشمہ ہے جس میں سے نہایت ٹھنڈا پانی لکھتا ہے۔ شہر والوں کیلئے یہ چشمہ نعمتِ عینِ مرقبہ ہے۔ دو دن تک باہر رہنے کے بعد ۲ بجے کے قریب ہم پھراپنے ہیڈ کوارٹر پشاور پہنچ گئے۔ شام کو ۵ بجے گرین ہوٹل میں ادارہ "روزنامہ شہباز" کی دعوت چائے میں شرکت کی۔ رات کو روزنامہ "ہمارا پاکستان" والوں نے صابری ہوٹل میں تکہ پارٹی "دی جس میں تقریباً ۵۰ صحافی اور معززین شہر شامل ہوئے۔

"خیر مقدم" کے عنوان سے ایک نظم پڑھی گئی جو نہایت مرصع تھی۔ پشاور میں ہمارے یہ آخری دعوت تھی اس لئے کافی دیر تک گپیں، باتیں اور تبادلہ خیالات ہوتا رہا۔ آخر میں راقم الحروف نے الوداعی تقریر کی اور سرحمد والوں کا شکریہ ادا کرنے کے بعد صحافیوں کو ایک بار پھر دعوت دی کہ وہ ضرور بہاولپور آئیں۔ اس پر خلوص دعوت کے اختتام کے بعد ہم محبت و اخوت سے لبریز دلوں کیساتھ رخصت ہوئے اور اپنی قیام گاہ سروس ہوٹل میں رات کو آرام کیا۔

## نوٹشہرہ مردان - کشمیر پوائنٹ

اور ریاست سوات :

۲۰ جولائی کو صبح ہم پشاور مالکنڈ ہائیڈل اسکیم دیکھنے روانہ ہوئے۔ اس وقت تک ریاست سوات کی سیر ہم سے پروگرام میں شامل نہ تھی، لیکن سرحدی صحافیوں اور دوسرے اصحاب نے سید اصرار کیا کہ ریاست سوات ضرور دیکھی جائے ورنہ درہ مرحد قطعی ناممکن رہے گا۔ ہم بھی دودھ اور شہد کی اس سرزمین کو دیکھنے کے متمنی تو پہلے ہی سے تھے۔ ان لوگوں کے اس اصرار نے کمند شوق پہ ”تازیانہ“ کا کام کیا۔ چنانچہ مرحد کے ڈپٹی ڈائریکٹر انفرمیشن سٹرٹجیڈانے دالی سوات کو سیر سوات کی اجازت لینے کیلئے فون کر دیا۔ اور ہمیں کہا کہ جواب آنے پر جہاں کہیں آپ ہوں گے، اطلاع مل جائے گی۔

پشاور سے روانہ ہونے کے بعد راستہ میں سب سے پہلے ہم نوٹشہرہ کے یہاں ہم نے چڑے کا کارخانہ دیکھا جو شہ ۲۲ لاکھ روپے کے صرف سے قائم ہوا تھا۔ اس وقت اس میں ۱۲۳ مزدور کام کرتے ہیں۔ مینجر صاحب کی رہنمائی میں جوہنی ہم کارخانہ میں داخل ہوئے۔ ایک زبردست سڑی ہوئی بدبو نے ہمارا خیر مقدم کیا۔ مولوی درویش صاحب تو تاب نہ لا کر الٹے پاؤں ہی دروازے سے باہر نکل گئے۔ پوری عمارت میں جانوروں کی کھالوں کی بدبو پچی بسی ہوئی تھی جس سے ناک پھٹی جاتی تھی۔ ناک پر رومال رکھے ہوئے ہم نے جیسے تیسے کھالوں کی دھلائی، صفائی رنگائی اور پریسنگ کا کام دیکھا اور اس طرح باہر نکلے جیسے کوئی قیدی جیل سے نکلتا ہے۔ مینجر صاحب نے ٹھنڈے پانی یا شاید شربت سے ہماری تواضع کا اور ہم آگے روانہ ہو گئے۔ ریلپور کی فوجی چھاؤنی دیکھتے ہوئے ہم جلد ہی مردان شوگر ملز پہنچ گئے جو ایشیا کا سب سے بڑا کارخانہ ہے۔ اس وقت کارخانہ میں کام بند تھا۔

کیونکہ اسمیں گنتے کی فصل وقت صرف نومبر سے مئی تک کام ہوتا ہے۔ یہ کارخانہ  
 دسمبر ۱۹۵۸ء میں مکمل ہوا تھا۔ فی الحال یہ تیس ہزار ٹن سالانہ چینی تیار کر رہا ہے۔ جو  
 پاکستان کی ضرورت کے پیش نظر نا کافی ہے۔ توقع ہے کہ مزید شینری لگ جانے کے  
 بعد پیداوار ڈگنی ہو جائے گی۔ کارخانہ میں ایک گھنٹہ میں ایک سو بوری چینی تیار ہوتی  
 ہے اور ایک بوری میں پونے تین من چینی ہوتی ہے۔ سیزن میں ۲۳ سو کے قریب  
 مزدور کام کرتے ہیں۔ ان میں سے مستقل ملازمین کو کام بند ہونے کی صورت میں  
 الاؤنس دیا جاتا ہے۔ مل کی طرف سے ۱۰۰ کارکنوں کیلئے کوارٹرز بنا دیے گئے ہیں  
 جنہیں ضروری اشیاء کی خرید و فروخت کیلئے کچھ کنٹینر ہیں۔ وقتاً فوقتاً مزدوروں کو  
 فلم دکھانے کا انتظام کر دیا جاتا ہے۔ اور ان کیلئے سپورٹس کی بھی سہولتیں مہیا  
 کی گئی ہیں۔ بچوں اور بالعموم کیلئے ماڈرن اسکول بھی مل کے خرچ سے بن رہے  
 ہیں۔ تمام مزدوروں کی لائف "الشورڈ" ہے۔ جانی نقصان کی صورت میں مل کچھ  
 معاوضہ بھی ادا کرتی ہے۔ مل کے مینجر صاحب نے بتایا کہ ہمارے اور مزدوروں  
 کے تعلقات اتنے خوشگوار ہیں کہ کسی ٹریڈ یونین کی ضرورت محسوس نہیں کی گئی  
 شوگر مل کی عمارت کافی دیدہ زیب ہے۔ کارکنان مل کی معیت میں ہم نے عمارت  
 کے اندر نصب شدہ بڑی بڑی مشینوں کو بھی دیکھا جو اس وقت ساکت و جامد  
 تھیں۔ ہزاروں من کی لوہے اور دوسری دھاتوں کی کلیں دیکھیں جو سائنس  
 کی قوت اور انسانی دماغ کی غیر معمولی صلاحیتوں کا مظہر تھیں۔ اتنے بڑے اور  
 وزنی آلات دیکھ کر آدمی حیران رہ جاتا ہے کہ انہیں نصب کیسے کیا ہوگا؟  
 گنا بیلنے، پاک صاف کرنے، شیرہ بنانے اور پھر اسے دانوں کی شکل میں خشک  
 کرنے کی مشینیں بالترتیب دیکھے۔ جدہم ایک وسیع گودام میں پہنچے جہاں نہایت  
 سلیقہ سے بے شمار اور لاتعداد چینی کی بوریاں رکھی ہوئی تھیں جنہیں ایک نظر دیکھنے

کے بعد یہ خیال ہو ہی نہیں سکتا کہ پاکستان میں چینی کی قلت ہے۔ چلتے وقت پلنجر صاحب نے چینی کا ایک بھیدہ تحفہ کے طور پر ہمیں پیش کیا ایک میل کا فاصلہ طے کرنے بعد ہم مردان میں داخل ہو گئے۔ اچھا خاصا شہر ہے کھلے کھلے بازار، نئی نئی مارکیٹیں، خوبصورت ہوٹل اور دو سینما ہیں۔ ایک بازار میں ہماری کاریں ایک دم رُک گئیں۔ معلوم ہوا کہ چلی کباب کھانے کا پروگرام ہے ہم اتر کر کباب والی دکان پر جا کھڑے ہوئے۔ پٹھان دکاندار بڑی پھرتی سے ایک بڑے کڑھاؤ میں کباب تل رہا تھا۔ انہیں چلی کباب کے نام سے موسوم کیا جاتا ہے۔ اور یہ بالکل چیل کی شکل کھوتے ہیں۔ ایک ایک کباب کا وزن یقیناً پاؤ، ڈیڑھ پاؤ سے کیا کم ہو گا۔ ان کبابوں کو گھی کی بجائے خالص چرنی میں تلا جاتا ہے۔ چلی کباب پٹھانوں کی مرغوب غذا ہے۔ انہیں ایک خاص قسم کی چٹھی چٹنی سے کھایا جاتا ہے۔ جسکی وجہ سے یہ کالنجی لذیذ معلوم ہوتے ہیں۔ چلی کباب سرحد کی ان چیزوں میں سے ہے جو اسکی افرادیت کو برقرار رکھے ہوئے ہیں۔ مردان کے بعد درگئی ہوتے ہوئے ہم دوپہر کے وقت جین الیکٹرک پاور اسٹیشن پہنچے جہاں ایگزیکٹو انجینئر مسٹر ایوب پہلے سے ہمارے منتظر تھے۔ درگئی اور جین کے یہ دونوں پاور اسٹیشن سرحد میں مردان، پشاور، کوٹا اور ہزارہ اور پنجاب میں کیمبل پور اور راولپنڈی کیلئے بجلی سپلائی کر رہے ہیں۔ ایک اور نئی لائن قائم کی جا رہی ہے جس کے بعد پورے راولپنڈی کیلئے مہیں سے بجلی فراہم ہو سکے گی۔ جین میں ۲ سو فٹ کی بلندی سے ایک اکتار گرائی گئی ہے۔ اور پانچ جنریٹرز نصب کئے گئے ہیں جو پانچ پانچ ہزار کلو واٹ بجلی پیدا کرتے ہیں۔ پہلے ہم نے جین پاور اسٹیشن کے جنریٹرز اور دوسری مشینری دیکھی۔ ہم دیکھ رہے تھے اور مسٹر ایوب ایگزیکٹو انجینئر ہمیں تفصیلات بتا رہے

تھے۔ وہ بڑی برق رفتاری سے انگریزی بولتے ہیں معلوم ہوتا ہے جیسے کوئی جنرٹری اپنی پوری قوت سے کام کر رہا ہے۔ ایسا محسوس ہوتا ہے جیسے انکی زبان کسی برقی قوت سے چل رہی ہے۔ برقی مشینوں کا معائنہ کرنے کے بعد ہم ایک ٹریلر میں بیٹھ گئے جو پٹری پر کھڑی تھی۔ اور ہمیں اس کے ذریعے اوپر پہنچا تھا ڈھائی سو فٹ کی بالکل سیدھی چڑھائی تھی جب ہم سب بیٹھ گئے تو یہ گاڑی لوہے کے ایک مضبوط تار کے ذریعہ آہستہ آہستہ اوپر چڑھنے لگی جسے ایک مشین کھینچتی ہے۔ درمیان میں پہنچے تو ایسا معلوم ہوا جیسے ہم فضا میں معلق ہو گئے ہیں۔ مقام مقصود پر پہنچ کر گاڑی خود بخود رُک گئی۔ یہاں ہم نے پانی کو صاف ہوتے اور مختلف سمتوں میں تقسیم ہوتے دیکھا۔ تھوڑی دیر بعد ہم اسی گاڑی میں بیٹھ کر نیچے آ گئے۔ دوپہر کا وقت تھا۔ بھوک بڑے زوروں پر تھی۔ پیٹ پوجا کیلئے ہم سوچ ہی رہے تھے کہ ایوب صاحب نے ہمیں کشمیر پوائنٹ چلنے کو کہا کیونکہ وہیں کھانے کا انتظام کیا تھا۔ کشمیر پوائنٹ کے نام پر ہم چونکے دریافت کیا کہ نام تو بڑا حسین ہے لیکن ہے کتنے فاصلے پر؟ جواب بلا چند قدم پر ہے اور واقعی یہ جگہ غیر متوقع طور پر چند قدم پر ہی تھی۔ کیونکہ تھوڑی سی چڑھائی کے بعد ہم وہاں پہنچ گئے۔

سایہ دار درختوں، سرسبز پودوں اور رنگارنگ خوبصورت پھولوں سے گھرا ہوا بڑا ہی پُر فضا مقام تھا۔ وہاں پہنچ کر ایسا محسوس ہوا جیسے تھوڑی دیر کیلئے ہم جہنم سے نکل کسی جنت میں داخل ہو گئے ہیں۔ خوشبو میں لبا، ہوا ماحول عطر آمیز و سرد و رنگینز ہوا اور رومان پرور فضا — کیا کچھ نہ تھا وہاں! اور اس پرستزادیہ کہ دائیں جانب آلبشار کا حسین و جمیل منظر، صاف و شفاف پانی جیسے روئی کے سفید گالے ہوں۔ موجیں تڑپ تڑپ کر اچھل رہی تھیں جیسے



وہ بھی اس پر کیف ماحول میں بے چین و بے قرار ہو گئی ہوں۔ محوڑی دیر کیلئے  
 تو ہم اس روح نواز منظر اور کیف زا ماحول میں کھو گئے۔ ایسا معلوم ہوتا تھا  
 جیسے ہم کسی نئی جگہ آ گئے ہیں۔ آبشار کی وجہ سے یہاں اتنی ٹھنڈک تھی کہ سخت  
 گرمی کی روپریں بھی ہمیں سردی لگنے لگی۔ ایسے موقع پر شعروشاعری کا دور نہ  
 چلتا تو بد مذاقی ہوتی چنانچہ مختصر سی شعر خوانی بھی ہوئی اور اس کے بعد میزوں  
 پر کھانا چُن دیا گیا۔ نمکین پلاڈ مرغی کا سالن اور بھنا ہوا مرغ مسلم! ماحول  
 کے اعتبار سے نہایت مناسب اور ذائقہ کے اعتبار سے بہت لذیذ تھا  
 میز بالوں نے بڑی فیاضی سے کھانا تیار کیا تھا چنانچہ کھاتے وقت ہم نے بھی  
 کسی تکلف یا بخل سے کام نہیں لیا۔ شکم سیری کے بعد ہم نے روانگی فوراً ملتوی  
 کر دی اور طبیعت سیری کیلئے محوڑی دیر میں وقت گزارنے کا فیصلہ کیا۔ اسی  
 عرصہ میں والی صاحب سوات کا پیغام موصول ہو گیا۔ جسمیں انہوں نے ہماری  
 آمد پر خوشی کا اظہار کیا تھا۔ اور سوات کی سیر کے سلسلے میں ہر قسم کی سہولتیں  
 بہم پہنچانے کا یقین دلایا تھا۔ چنانچہ شام کو ہم اپنے بااخلاق اور مخلص میزبانوں  
 مسٹر ایوب ایگزیکٹو انجینئر درگئی کا شکریہ ادا کرنے کے بعد رخصت ہوئے اور  
 واپس لپٹا اور روانہ ہونے کی بجائے سوات روانہ ہو گئے۔ بے شمار موڑوں  
 اور پیچدار سڑکوں سے گزرنے کے بعد جوہنی ہم ریاست کی حدود میں پہنچے،  
 پولیس چوکی سے فوراً ہمارے داخلے کی اطلاع دے دی گئی۔ ریاست  
 کی سڑک کچی ہے جس پر ایک خاص قسم کی بیت اور کنکر ڈال دیے گئے ہیں  
 راستہ میں بعض گاؤں پہاڑوں پر آباد ہیں۔ ریاست میں داخل ہوتے ہی  
 ہم نے موسم میں تبدیلی محسوس کی۔ ہوا میں کافی خشکی تھی جلد ہی ہم ریاست سوات  
 کے دارالخلافہ سید و شریف میں پہنچ گئے۔ یہاں مہمان خاص کی حیثیت

سے ہمیں سوات، سوٹل میں ٹھہرایا گیا۔ یہ جدید طرز کا، سوٹل ایک مناسب جگہ ہے اور اسکی عمارت کافی دیدہ زیب ہے۔ رہنے کے کمرے بہت صاف ستھرے فرلینڈ اور عمدہ ہیں۔ دیگر آرام اور سہولتوں کے علاوہ اسکی ایک خصوصیت یہ بھی تھی کہ ہر کمرہ میں مہانے کے دو نل تھے۔ ہر وقت ایک سے ٹھنڈا پانی نکلتا تھا اور ایک سے گرم۔ ہم سب پانچ ڈبل کمروں میں آگئے۔ ان کمروں کا کرایہ مع خوراک ۵ سو روپے روز سے ۱۲ روپے روز تک ہے۔ لیکن حقیقت یہ ہے کہ محل وقوع، خوبصورتی، صفائی، آرام اور خدمت اس سوٹل کی وہ خصوصیات ہیں جن میں وہ دور تک اپنا جواب نہیں رکھتا۔

غروب آفتاب سے پہلے موجود والی کے والد محترم <sup>سابق</sup> گوالی سوات میاں گل شہزاد عبدالودود (بادشاہ صاحب) سے ملاقات کی۔ اس وقت آپکی عمر ۷۳ سال ہے۔ اردو بالکل نہیں سمجھتے اور پشتو اور فارسی کے علاوہ کوئی زبان نہیں جانتے۔ بادشاہ صاحب اگرچہ کافی ضعیف ہو چکے ہیں لیکن اب بھی اتنے توانا ہیں کہ ایک ہزار فٹ کی بلندی پر روزانہ چڑھتے ہیں۔ اور ان کا لشانہ کبھی خطا نہیں ہوتا۔ بادشاہ صاحب کی زندگی ریاست سوات کی مکمل تاریخ ہے کیونکہ آپ ہی نے اپنی بے پناہ مساعی سے اس کی بنیاد ڈالی اور

ایک پسماندہ دور ماندہ علاقہ کو ترقی کی راہ پر گامزن کر دیا۔ ریاست سوات صوبہ سرحد میں شمال کی جانب واقع ہے۔ اگرچہ ابھی تک اس کے سروے کا کام پوری طرح تکمیل پذیر نہیں ہوا۔ تاہم ایک سرکاری اندازے کے مطابق اسکا طول ڈیڑھ سو میل اور عرض ۸۰ میل کے قریب ہے۔ سوات اپنی قدامت کے اعتبار سے ہندوستان کے قدیم ترین علاقوں میں شمار ہو سکتا ہے۔ ایک زمانہ میں یہ علاقہ بدھوں کا بڑا اہم مرکز تھا چنانچہ آج بھی بے شمار بدھوں کے استوپے

خالف ہیں اور مزدروں کے کھنڈرات اپنی تاریخی قدامت کی تصدیق کیلئے یہاں موجود ہیں۔ ۱۳۲۶ ق م میں سکندراعظم نے ہندوستان کا رخ کیا تھا تو سب سے پہلے اس نے سوات کو فتح کیا، اور اس پہاڑی علاقہ میں متعدد لڑائیاں لڑنے کے بعد اس کیلئے پیش قدمی کا راستہ صاف ہو گیا اور اس نے یوگسلا کے مقام پر پہنچ کر پورس کو شکست دی، بیرونی ممالک کے سیاحوں کے بیانات کے مطابق اس وقت بھی سوات نہایت زرخیز اور خوبصورت علاقہ تھا، اور یہاں پوری طرح بڑھانم کا دور دورہ تھا۔ ہندوستان پر محمود غزنوی کے حملہ کے بعد لوگ پہلی مرتبہ سوات میں اسلام سے روشناس ہوئے اور بدھوں کا زور گھٹنا شروع ہوا، لیکن اس عرصہ میں یہاں کوئی مستحکم حکومت قائم نہ ہو سکی ایک طویل عرصہ تک قبائلیوں کی سازشوں اور خانہ جنگیوں کا سلسلہ جاری رہا آخر وہ وقت آپہنچا جب ایسٹ انڈیا کمپنی ہندوستان پر قبضہ کرنے کیلئے میدان میں آگئی اور مسلمانوں کے اندرونی خلفشار سے فائدہ اٹھانے کیلئے دوسری جانب سکھوں نے اپنا تغلب و تسلط قائم کرنے کیلئے اپنی مساعی تیز کر دیں، لیکن اس وقت جبکہ سکھوں نے سوات کے وسیع علاقہ پر قبضہ کرنے کیلئے حملے شروع کئے، قدرت نے ایک عظیم شخصیت کو پیدا کیا جس نے اپنے غیر متزلزل عزم، خداداد صلاحیتوں اور غیر معمولی شجاعت و بہمت کے بل پر کفر کی متحده قوتوں کا مقابلہ کیا اور ہر مقام پر باطل کے عزور کو توڑ کر رکھ دیا، اس عظیم شخصیت کو حضرت اخوند صاحب کے نام سے موسوم کیا جاتا ہے، حضرت شاہ ولی اللہ کی تحریک اسی زمانہ میں اپنے نقطہ عروج پر پہنچی ہوئی تھی، اخوند صاحب نے اس تحریک کی زبردست حمایت کی اور حضرت احمد شہید بریلوی کے ساتھ جہاد کا اعلان کر دیا، انہوں نے اپنے جانناز بجا ہدین کے ساتھ سکھوں اور انگریزوں

سے بے شمار جنگیں لڑیں، اور مورچہ پر اپنی جنگی تیاریوں کی عدم موجودگی کے باوجود حملہ آوروں کی دانت کھٹے کر دیئے جس کا نتیجہ یہ ہوا کہ انگریزوں کو پھر کبھی اس طرف آنکھ اٹھانے کی جرأت نہیں ہوئی۔ آج وہ مجاہد اعظم ہم میں موجود نہیں لیکن اس کے تاریخی کارنامے اور عدیم المثال شجاعت کی داستانیں کبھی فراموش نہیں کی جاسکتیں۔ اخوند صاحب نے غلامی، افزائگی کی زنجیریں توڑنے، سوات میں اسلامی حکومت قائم کرنے اور پٹھانوں کو متحد و متفق کرنے کیلئے جو شہ نثار سیاسی و روحانی خدمات دی ہیں، انہیں مستقبل کا مورخ کبھی نظر انداز نہیں کر سکتا۔ اخوند صاحب کی وفات کے بعد پٹھان پھر منتشر ہو گئے اور وحشت و بربریت نے پھر پورے علاقہ پر اپنا تسلط قائم کر لیا، حکومتیں بنتی رہیں اور ٹوٹتی رہیں لیکن حالات میں کوئی تغیر و تبدل نہیں ہوا۔ آخر ۱۹۱۵ء میں ہاشدگان سوات نے اخوند صاحب کے فرزند اور موجودہ والی سوات کے والد میاں گل عبدالودود (بادشاہ صاحب) کو اپنا فرمانروا منتخب کر لیا۔ انہوں نے از سر نو فوج کو منظم کیا اور باغیوں کو پے در پے شکست دینے کے بعد اپنی حکومت کو جلد ہی مستحکم اور وسیع کر لیا۔ اس کے بعد انہوں نے پٹھانوں کو متحد کرنے اور انہیں سیاسی و مذہبی بیداری پیدا کرنے کیلئے جدوجہد کا آغاز کیا اور سوات کی تجارتی، تعلیمی، اقتصادی اور مالی ترقی کی طرف توجہ مبذول کی جس کے نتیجے میں یہ پسماندہ علاقہ روز بروز ترقی کی منازل طے کرنے لگا۔ اور برٹش گورنمنٹ بادشاہ صاحب کو سوات کا ایٹنی بادشاہ تسلیم کرنے پر مجبور ہو گئی۔ ایک طویل عرصہ تک آپ نے شاہانہ حکومت کی اور اپنے دور میں نئی نئی ترقیات اور اصلاحات سے ریاست کو مثالی بنا دیا۔ ۱۹۵۱ء میں صغیفی کے باعث آپ نے اپنے فرزند میاں عبدالخالق جہاں زیب کو جانشین مقرر کر دیا جو تسلیم یافتہ ذہین اور

روشن خیال انسان ہیں۔ انہوں نے چھ سال کے مختصر سے عرصہ میں اپنی بساط کے مطابق ریاست کو کافی سے زیادہ ترقی یافتہ بنایا۔ اور دیکھتے ہی دیکھتے اپنی چھوٹی سی ایسٹ کو پاکستان میں ایک نمایاں مقام پر پہنچا دیا۔

اس وقت سوات کی آبادی تقریباً ۱۵ لاکھ افراد پر مشتمل ہے جن میں سے ۸۰ فیصدی کا پیشہ زراعت ہے۔ چونکہ ندی نالوں، چشموں اور دریاؤں سے سوات کی وجہ سے پانی کی افراط ہے۔ اس لئے یہاں زرعی پیداوار بہت ہوتی ہے اور بہت کم زمین غیر کاشتہ ہے پھل اور دوسری چیزیں بھی کثرت سے پیدا ہوتی ہیں۔ صنت و حرفت کی طرف ابھی کوئی خاص توجہ نہیں دی گئی۔ البتہ گھریلو صنعتوں کو کس حد تک فروغ حاصل ہو رہا ہے۔ تجارت بھی آہستہ آہستہ ترقی کر رہی ہے۔ تعلیم پر حکومت سب سے زیادہ رقم صرف کر رہی ہے۔ اس وقت ایک انٹر کالج، دو عزلی دارالعلوم، دو ہائی اسکول اور ۱۴۴ مڈل اور لوئر اسکول اور ۳۲ پرائمری اسکول ہیں۔ مزید تعلیمی ترقی جاری ہے۔ ریاست کی آمدنی ۶۵ لاکھ روپے سالانہ ہے جسے ترقیاتی منصوبوں پر کفایت شعاری سے خرچ کیا جاتا ہے۔ ریاستی فوج کی تعداد ۹۵ سو ہے اور پولیس کی نفری ۲ ہزار کے قریب ہے۔ آپ یہ جان کر حیران ہونگے کہ ریاست میں کوئی وکیل مقدمہ کی پیروی نہیں کر سکتا۔ فریقین اپنی وکالت خود کرتے ہیں۔ شرعی قوانین کے ساتھ ساتھ مروجہ انگریزی قوانین بھی یہاں نافذ ہیں۔ مقتول کے وارث خوں بہا لیکر قاتل کی جاں بحق کر سکتے ہیں۔ بصورت دیگر وہ اپنے ماتھے سے گولی بھی مار سکتے ہیں۔ ہاں سنگسار اور ہاتھ قلم نہیں کئے جاتے اور مقدمہ کے فیصلہ میں دو ہفتے سے زیادہ نہیں لگتے۔ بلوری ریاست میں ایک شخص بھی غیر حنفی مسلمان نہیں ہے۔ البتہ ہندوؤں اور سکھوں کی ایک اچھی تعداد خوشحال زندگی بسر کر

رہی ہے۔ ریاست میں کوئی سینما، چکلا یا تفریح گاہ نہیں ہے۔ اور نشہ اور اشیاء کے استعمال کی سخت ممانعت ہے۔ اگرچہ پشتو زبان بولی جاتی ہے لیکن جوں جوں تعلیمی شوق پیدا ہو رہا ہے اردو تیزی سے فروغ پا رہی ہے۔ یہ بات بڑی خوش آئند ہے کہ ریاست میں نئی اصلاحات کے لفاظ کا اعلان کر دیا گیا ہے جس سے یقیناً جمہوری اقدار کی نشوونما ہوگی۔ اور عوام کو جدید تقاضوں کے مطابق قومی تعمیر و ترقی کا موقع ملے گا۔

یہ تھا ریاست سوات کی تاریخ، جغرافیائی اہمیت اور اسکی ترقیات کا اجمالی جائزہ۔ آئیے اب ہم آپ کو سوات کا آنکھوں دیکھا حال سنائیں۔ سیدو شریف میں ہم والی صاحب سوات کے مہمان خاص تھے۔ انکی بیدار منبری، حسن اخلاق اور سادگی کے متعلق جو باتیں ہم نے سنی تھیں۔ ان کے پیش نظر ہمیں ان سے ملنے کا کافی اشتیاق پیدا ہو گیا تھا۔ چنانچہ ۲۱ جولائی کو صبح ۸ بجے ہم ان سے ملنے کیلئے روانہ ہوئے۔ محل کے دروازے پر ان کے بے ایٹو میٹ سیکرٹری نے ہمارا استقبال کیا اور ہمیں والی صاحب کے کمرے کی طرف لے کر چلے۔ والی صاحب پہلے سے وہاں موجود تھے۔ کمرے میں داخل ہوتے ہی انہوں نے کھڑے ہو کر ہمیں خوش آمدید کہا اور باری باری وفد کے تمام اراکین سے مصافحہ کیا۔ نام میاں گل عبدالحق جہاں زیب، اقامت متوسط، اسرُخ و سپید چہرہ جس پر اب بڑھاپے کے آثار نمودار ہونے لگے ہیں، جنہر و گکھا ہوا بدن اور سر کے بال اڑے ہوئے۔ بش شرٹ اور سادہ سی پینٹ میں ملبوس یہ انسان کسی طرح بھی ایک ریاست کا نواب معلوم نہیں ہوتا تھا۔ انہوں نے اپنے اندازِ کلمہ و مخاطب سے کہیں بھی یہ محسوس نہیں ہونے دیا کہ ہم کسی ریاست کے روایتی والی سے بات کر رہے ہیں۔ وہ متعدد زبانیں بولتے ہیں۔ ہم نے ان سے اردو

میں بات چیت کا آغاز کیا۔ اور انہوں نے بھی اردو ہی میں سلسلہء کلام جاری رکھا پاکستان کے کئی مسائل پر تبادلہٴ خیال کرنے کے بعد ہم نے سوالات شروع کر دیئے ہمارا خیال تھا کہ وہ بعض چھبٹے ہوئے سوالوں کا جواب "گول مول" دیں گے لیکن ہم حیران ہوئے جب انہوں نے صاف صاف تمام حالات بتا دیئے وہ باخبر رہتے ہیں۔ اور ریاست کے ہر شعبہ کے متعلق انہیں معلومات حاصل رہتی ہیں۔ حافظہ اچھا ہے اور مطالعہ کے شوقین ہیں۔ انہیں ان اخباروں کے نام بھی یاد تھے جو بہاولپور سے ان کے نام جاتے ہیں۔ والی صاحب نے کئی سوالوں کا جواب دیتے ہوئے بتایا کہ ریاست میں کوئی سیاسی تنظیم نہیں کیونکہ جرگہ سسٹم کی موجودگی میں یہاں اسکی ضرورت محسوس نہیں کی جاتی جماعت اسلامی کے تیس چالیس آدمی ضرور موجود ہیں۔ لیکن انکی جماعتی حیثیت نہیں۔ نہ ہی انہیں اپنے مقاصد کی اشاعت کی ضرورت ہے۔ یہاں سے کوئی اخبار شائع نہیں ہوتا۔ لیکن حکومت کی طرف سے ایسی کوئی پابندی نہیں ہے۔ انہوں نے تسلیم کیا یہاں یتیموں سے بیگار لیجاتی ہے اور سڑکوں وغیرہ کی تعمیر میں مزدوروں کی جگہ یتیمی بھی کام کرتے ہیں۔ انہوں نے بتایا کہ ریاست میں تعلیم مفت ہے غلہ فاضل پیدا ہوتا ہے جسے باہر برآمد کیا جاتا ہے۔ معدنیات کی دریافت کے سلسلہ میں پاکستان کے کچھ ماہرین پچھلے دنوں آئے تھے لیکن کوئی خاص کامیابی حاصل نہیں ہوئی انہوں نے کہا کہ وہ روزانہ عدالت میں بیٹھتے ہیں اور ہر شخص آسانی سے انہیں مل سکتا ہے ہماری یہ ملاقات ایک گھنٹہ تک جاری رہی۔ آخر میں انہوں نے ہماری آمد کا شکریہ ادا کیا اور محفل کے گراؤنڈ میں پہنچ کر ہمارے سامنے ایک گروپ فوٹو کھینچوایا چلتے وقت انہوں نے دریافت کیا "آپ کو کوئی تکلیف تو نہیں۔ وداع ہونے کے بعد ہم سید و شریف سے ۹ بجے اپنی کاروں پر ریاست کی سیر کیلئے روانہ ہو گئے

سید و شریف میں جہاں زیب کالج، جامع مسجد، ہسپتال اور دوسری خوبصورت عمارتوں کے علاوہ شاہی محل بھی قابل دید ہیں۔ سید و شریف ایک میل کے فاصلہ پر منگورہ ہے جسے ۱۹۴۲ء میں بنایا گیا تھا۔ نئے طرز کا بازار، وسیع سڑکیں بڑی بڑی دکانیں اور خوبصورت پکی عمارت ہیں۔ زرعی کی ٹوپیاں شہد اور گھی یہاں کی مشہور چیزیں ہیں۔ منگورہ دیکھنے کے بعد پہاڑوں کا ایک خاصا طویل سلسلہ طے کرتے ہوئے مدین کی طرف روانہ ہوئے۔ راستہ میں کھوڑے کھوڑے فاصلہ پر چھوٹے چھوٹے گاؤں آتے ہیں جن میں اکثر و بیشتر گھر کچے اور یک منزلہ ہیں۔ ان میں کمرے چھوٹے اور ایک حد تک زمین روز ہوتے ہیں۔ اکثر و بیشتر گاؤں پہاڑوں کی آغوش میں ہیں۔ مکانات پہاڑوں کی بلندی کے ساتھ ساتھ بتدریج اونچے ہوتے چلے جاتے ہیں۔ اور دُور سے ایسا معلوم ہوتا ہے جیسے زینہ ہو جس طرف سے بھی ہم گزرے سرسبزی و شادابی نے ہمارا خیر مقدم کیا۔ ہم نے بہت کم بنجر زمین دیکھی تھی کہ پہاڑ بھی سرسبز تھے اور ان پر بھی کاشت کی گئی تھی۔ جگہ جگہ دریائے سوات بہتے اور نہریں ملتی ہیں جنکی وجہ سے مناظر کی دلکشی میں کافی اضافہ ہو گیا ہے۔ بحریں کی طرف جلتے ہوئے سامنے پہاڑوں کی چند بلند چوٹیاں نظر آتی ہیں جن پر جمی ہوئی تقریاً پرفت آفتاب کی روشنی میں اپنی جھللا ہٹ اور چمک سے آنکھیں خیرہ کر دیتی ہے۔ یہ برف پوش پہاڑ پتھراں کے قریب واقع ہیں پوری ریاست میں ایک ہی نقشہ کے بہت سے قلعے بنے ہوئے ہیں جو تحصیلدار اور پولیس کے دفاتر کے طور پر استعمال ہوتے ہیں۔ کالے کپڑوں میں ملبوس سواتی عورتیں بھی راستہ میں آتی جاتی دکھائی دیتی ہیں جو کسی مرد کو اتنا دیکھ کر فوراً اپنی چادر سے منہ ڈھانپنے کی کوشش کرتی ہیں سیاہ کپڑوں میں ان کا گورا چٹا جسم اور زیادہ جاذب نظر معلوم ہوتا ہے۔ سوات کے مردوزن صحت مند جسم اور حسین نقش و نگار



کے حامل ہوتے ہیں۔ اور نہایت جفاکش اور مخنتی ہیں اور روزی پیدا کرنے کیلئے لکڑی اور گھاس کے گٹھر دور دور سے اٹھا کر لاتے ہیں۔ سواری کیلئے زیادہ تر چرخ اور گدھے استعمال کئے جاتے ہیں۔ ان پر دیگر سامان کے علاوہ سواتی پہاڑوں پر برف بھی لا کر لاتے ہیں اور شہروں میں فروخت کر دیتے ہیں۔ سوات میں اگرچہ چکلوں کا کہیں وجود نہیں لیکن عزت و افلاس کی وجہ سے "پرائیویٹ ذرائع" موجود ہیں۔ عوام میں تعلیمی شوق کافی ہے، اسکولوں کی کمی کیوجہ سے طلباء دور دور سے پڑھنے آتے ہیں۔ ہم یہ دیکھ کر کافی متاثر ہوئے کہ جس طرف سے گذرے۔ اکثر اشخاص بالخصوص بچوں نے ہمیں سلام کیا۔ راستہ کے مختلف نشیب و فراز طے کرتے ہوئے کرکر کنڈاؤ پر پہنچ کر تھوڑی دیر کیلئے رُک گئے۔ یہ مقام سطح سمندر سے ۳۸۰۰ فٹ بلند ہے۔ یہاں وادی زریں اپنی تمام تر رعنائیوں کے ساتھ جلوہ گر نظر آتی ہے اور حد نظر تک سبزہ ہی سبزہ اور ندیوں سے عجیب نظر فریب سین پیدا ہوتا ہے۔ کافی نشیب میں پہنچ کر شہر مدین دیکھا۔ درمیانہ درجہ کی آبادی ہے۔ بازار وسیع ضرور ہیں لیکن خوبصورت نہیں۔ یہاں کی آب و ہوا اور فضا خوشگوار ہوتی ہے۔ مدین کے بعد ہم بکرین پہنچے۔ یہاں اچھی سڑک ختم ہو جاتی ہے۔ اس سے آگے آسرت ہے جہاں صرف جیپ جا سکتی ہے۔ کہتے ہیں کہ یہ علاقہ بہت ہی زیادہ نظر نواز اور دلکش ہے۔ بکرین بھی بہت پر فضا مقام ہے نام سے ظاہر ہے یہاں دو سمتوں بھاری بھاری تھوڑی میں سے گذرنا ہوا آتا ہے اور دوسری طرف سے ایک چشمہ یہاں آکر گرتا ہے۔ اس القال سے ایک عجیب منظر پیدا ہو جاتا ہے۔ موجوں کے ٹکراؤ سے پانی سفید سفید روئی کے گالوں کی شکل اختیار کر لیتا ہے اور لہروں کی مقرر نم صداؤں پر دل رقص کرنے لگتا ہے، پانی کی وجہ سے ہوا بھی خشک ہوتی ہے۔ اس جگہ لکڑی کا پل بھی بنا ہوا ہے۔ آنے جانے والے مسافر اس پل پر بھڑ جاتے ہیں اور تھوڑی دیر بعد

انکی ساری ممکن دور ہو جاتی ہے یہاں ہم نے ۸، آنے سیر کے حساب سے سیب خرید کر کھائے اور قریب ہی ایک ہوٹل میں چائے پی۔ اس وقت آسمان پر گھنگھور گھٹائیں چھائی ہوئی تھیں ہم نے جانے کی بیالوں کو منہ سے لگایا ہی تھا کہ چھما چھم مینہ برسنے لگا۔ اور موسم اتنا خشک ہو گیا کہ ہمیں دوپہر کے وقت سردی محسوس ہونے لگی بحریں سوات میں سب سے اچھا ہل سٹیشن ہے اور یہاں لوگوں کی ایک بڑی تعداد آباد ہے۔ انکی اکثریت غربت و افلاس کی شکار ہے اور تعلیم و تربیت کے لحاظ سے بہت پسماندہ! ہم نے دیکھا کہ لوگ جوتوں کی بجائے پاؤں میں چپڑے یا گھاس بانڈھے ہوئے تھے۔ ہاتھوں میں کدال یا پھاوڑا بدن پر تار تار کپڑے ایک ایک مٹیض میں بلا مبالغہ پچاس پچاس پیوند! لیکن اس کے باوجود وہ مدقوق اور افسردہ نہیں تھے۔ بلکہ اپنی اسی زندگی میں خوش نظر آتے تھے۔ ایک گھنٹہ تک لطف اٹھانے کے بعد بارش ہی میں واپس ہوئے راستہ میں کہیں بادلوں کے بھرٹے تھے اور کہیں مطلع بالکل صاف تھا۔ کہیں صاف بارش تھی اور کہیں اسکا نام و نشان بھی نہ تھا۔ بستی پیر بابا میں بھی ہم تھوڑی دیر کیلئے رُکے۔ اور سید علی ترمذی عرف پیر بابا اور پانڈہ شاہ عرف چڑے بابا کے مزارات پر فاتحہ پڑھی پیر بابا ایران سے آئے اور اپنے مرشد کی ہدایت پر بنیر (ریاست سوات) میں آباد ہو گئے تھے۔ یہاں ان کے ہزاروں مرید ہیں لوگ انکا نام لیکر راستہ چلتے ہیں۔ مقبرے میں چاروں طرف آئینہ آویزاں ہیں اور طرح طرح کے جھنڈے لگے ہوئے ہیں جنہیں عقیدتمند منٹ کے طور پر چڑھاتے ہیں مزار پر ہر وقت فقروں کی بہتات رہتی ہے اس کے ساتھ ہی ایک شاندار مسجد حال ہی میں تعمیر کی گئی ہے۔ ریاست سوات کی حسد کے خاتمہ پر زبردست جھگڑا اور آندھی نے ہمیں آگے بڑھنے سے روک دیا اور گرم کپڑوں کی ضرورت کا شدید احساس دلایا ہم تھوڑی دیر کیلئے سرکاری سیٹ

ہاؤس میں بٹھہر گئے اور گرم گرم چائے سے خنکی کی شدت کا مقابلہ کرنے لگے وہاں سے روانہ ہو کر شام کو ہم واپس ہیڈ کوارٹر پشاور پہنچ گئے۔ آج ہم نے ۲۵۰ میل سفر کیا چونکہ سارے دن مسلسل سفر سے بہت تھک گئے تھے اسلئے کھانا کھا کر فوراً سو گئے۔

### ایبٹ آباد اور بالاکوٹ:

۲۲ جولائی کی صبح کو جب آفتاب عالمتاب مشرق سے نمودار ہوا تو ہم اپنا رحلت سفر بازہ چکے تھے۔ پشاور میں یہ ہمارا آخری دن تھا کیونکہ ہم سرحد کے تقریباً تمام اہم شہر اور مقامات دیکھ چکے تھے اور اب ہمیں وادی کاغان جانا تھا علی الصبح ناشتہ کرنے کی بعد ہم نے سروس ہوٹل میں مسٹر شیدا ڈی پی ڈاکیٹر الفریٹیشن اور مسٹر حبیب ٹورسٹ آفیسر کو الوداع کیا۔ ان دونوں حضرات نے اس دورہ میں جس شراک و تعاون اور خلوص و محبت کا ثبوت دیا اسکی یادوں کے نقوش صفحہ دل سے کبھی نہ مٹ سکیں گے حقیقت میں وہ ہم سے اتنے گھل مل گئے تھے کہ جب ہم ان سے جدا ہوئے تو ایسا محسوس ہوا جیسے ہمیں کوئی دو عزیز دماغ مفارقت دے رہے ہوں۔

کابریں آگئیں اور ہم نے شاپنگ کرنے کی غرض سے پہلے شہر کا رخ کیا پہاڑوں پر چڑھنے کیلئے پشاور کی چپلیں خریدی گئیں جن لوگوں کے پاس برساتیاں نہیں تھیں۔ انہوں نے بارش سے بچنے کیلئے برساتیاں لیں۔ دوسری متفرق چیزیں خریدنے اور مختلف بازاروں میں گھومنے کے بعد ارنجے کے قریب ہم ایبٹ آباد کیلئے روانہ ہو گئے۔ راستہ میں حیر آباد بھی دیکھا جہاں دریائے اٹک اور دریائے کابل ملتے ہیں۔ مھوڑی دور تک دونوں دریاؤں کا پانی ساتھ ساتھ لیکن علیحدہ علیحدہ بہتا نظر آتا ہے اور اس طرح دو رنگے پانی کا نظارہ قابل

دید ہوتا ہے۔ یہیں سلطنت مغلیہ کے زمانہ کا ایک عظیم الشان قلعہ ہے جس میں اب فوج رہتی ہے۔ یہ قلعہ - قلعہ انک کے نام سے مشہور ہے۔ یہاں گزرنے کے باوجود اسکی دیواریں اب بھی بے انتہا مضبوط ہیں۔ اسکے چاروں طرف حصار کی دیواریں اتنی چوڑی ہیں کہ باسانی گھوڑے دوڑ سکتے ہیں۔ قلعہ کے قریب ہی کچھ ویران کھنڈرات بھی ہیں خیر آباد سے آگے ہم حسن ابدال کے اور گورونانک کا پنچہ دیکھنے گئے لیکن مندر کے دروازے پر تالا پڑا ہوا تھا۔ اور اُسے گھلوانے کیلئے اجازت حاصل کرنے کی ضرورت تھی لیکن چونکہ ہمارے پاس اتنا وقت نہیں تھا اسلئے ہم یہ مشہور پنچہ نہیں دیکھ سکے۔

کہتے ہیں کہ ایک مرتبہ گورونانک اپنے چیلوں کے ہمراہ یہاں پہنچے۔ اسی زمانہ میں نزدیک ہی ایک پہاڑی پر پیر فقیر معاری رہا کرتے تھے۔ گورونانک نے اپنے ایک چیلے کو ان کے پاس پانی لینے کیلئے بھیجا۔ لیکن انہوں نے انکار کر دیا اور ایک پتھر نیچے لڑھکا کر کہا کہ اگر وہ فقیر ہے تو اسمیں سے پانی پیدا کر لے گا۔ گورو نے اس بھاری پتھر کو اپنے پنچہ سے روک لیا۔ یہ پتھر اب تک محفوظ ہے جس پر پنچہ کا نشان ہے۔ اور اسمیں سے اب بھی پانی نکلتا ہے۔ واللہ اعلم بالصواب

مرزا پے ہری پور بھی دیکھا۔ بڑی سرسبز و شاداب جگہ ہے۔ یہاں بلیٹمار باغات ہیں۔ زیادہ تر فروٹ یہیں سے برآمد کیا جاتا ہے۔ ہری پور سے آگے کچھ پہاڑ آتے ہیں جنکے پتھروں سے سیمنٹ تیار ہوتی ہے۔ قریب ہی واہ - فیکٹری ہے۔ ۲۰ بجے کے قریب ہم ایبٹ آباد پہنچ گئے۔ ڈارکٹر ٹورسٹ بیورو مسٹر صحرائی اور مقامی صحافیوں نے ہمارا خیر مقدم کیا جنہیں خان فقیر احان ایڈیٹر انکشاف کے علاوہ ایڈیٹر جمہور، ایڈیٹر لقیب شامل تھے۔ دوپہر کالنج انہی لوگوں کے ساتھ کھایا۔ خان فقیر احان جتنی دیر ہمارے ساتھ رہے انکی عجیب و غریب شخصیت

ہی توجہ کا مرکز بنی رہی۔ بھاری بھر کم جسم، لمبا قد، چٹا رنگ، چہرے سے داڑھی  
 موچھ اس طرح غائب تھیں جیسے کبھی بال اُگے ہی نہیں۔ سرحد اسمبلی کی ممبری، لیڈری  
 اور ایڈیٹری سبھی کچھ کرتے ہیں۔ ان کی خوفناک صاف گوئی سے دوست بھی پناہ  
 مانگتے ہیں۔ اور دشمن بھی سرحد میں ادنیٰ سے اعلیٰ تک سبھی سے تعلقات ہیں۔  
 اور چیرا سہی سے لیکر وزیر اعلیٰ تک سب سے بے تکلفانہ ملتے ہیں۔ خان کی باتیں بہت  
 دلچسپ ہوتی ہیں۔ کہنے لگے انگریزوں کو واپس بلانے کیلئے میں نے ایک تحریک  
 شروع کی ہے۔ اور انجن بنائی ہے۔ آپ بھی اس کے ممبر بنیں۔ اس کے بعد انہوں نے  
 اپنے اخبار انکشاف کا تعارف بھی کرایا جو اسم بامسمیٰ ہے۔

انہوں نے بتایا انکشاف کسی سے نہیں ڈرتا۔ اس کا کوئی چندہ نہیں اور  
 نہ یہ اسے تہا قبول کرتا ہے۔ بڑے سے بڑے افسر یا عزیز سے عزیز دوست کا بھی  
 کچا چٹھاٹاٹھ کرنے میں اسے باک نہیں۔ خان ہرن مولانا ہے جسے اچھے بڑے مکانے  
 کے سائے گراتے ہیں۔ اس کا قلم اور زبان ایسی سنگی تلواریں ہیں جن سے کوئی محفوظ  
 نہیں رہ سکتا۔ پنج کے بعد خان کی دلچسپ ملاقات ختم ہو گئی۔ ایبٹ آباد میں ہم نے  
 صرف دو گھنٹہ آرام کیا اور ۱/۵ بجے بالاکوٹ روانہ ہو گئے۔ کیونکہ رات کو ہمارے  
 قیام کا انتظام وہیں کیا گیا تھا۔ ایبٹ آباد سے ایک سرکاری گاڑی ہماری ہمراہ  
 کر دی گئی۔ ۵۰ میل کے فاصلہ پر مالشہرہ آیا جس کی آبادی تقریباً ۸ ہزار ہے  
 راستہ میں اتنی بڑی بڑی چڑھائیاں ہیں کہ موٹر یا کار کا انجن بھی پناہ مانگنے  
 اور چینی لگتا ہے۔ اس کے علاوہ اتنے خطرناک موٹر ہیں کہ ڈرائیور کے ہاتھ پھر کی  
 بنے رہتے ہیں اور اسے خود اُنکھ چھپکنے کی مہلت نہیں ملتی پہلے معلوم ہوتا ہے  
 کہ سامنے کا پہاڑ کافی بلند ہے لیکن جب اسے عبور کر کے کافی بلندی پر پہنچ جاتے  
 ہیں تو وہی عبور شدہ پہاڑ ایک ٹیلہ دکھائی دیتا ہے۔ سڑک کے دونوں جانب

دائیں بائیں چبڑ کے حسین درختوں کا ایک لامتناہی سلسلہ نظر آتا ہے ان کے ساتھ چنار کے لمبے لمبے درخت بھی اکثر ملتے ہیں۔ شام ہوتی جا رہی تھی اور اونچے نیچے مقامات اور بیچ در بیچ موڑ ختم ہونے کا نام نہیں لیتے تھے۔ نتیجہ یہ ہوا کہ پٹرول کی بدبو اور پھیم چکروں کی وجہ سے طبیعتوں میں امتلا پیدا ہو گیا۔ آخر خدا خدا کر کے یہ خشک سفر ختم ہوا۔ اور ہم عزوب آفتاب کے وقت بالاکوٹ پہنچ گئے جہاں ڈاک بنگلہ میں ہمارے قیام و طعام کا پہلے ہی سے انتظام کر دیا گیا تھا۔

بالاکوٹ بڑا اہم تاریخی مقام ہے جہاں آج سے تقریباً ڈیڑھ سو سال پہلے ہندوستان کی ایک عظیم اسلامی تحریک اپنے نقطہ عروج پہنچی اور آخر وہیں ختم ہو گئی اس عظیم تحریک کے ان دو عظیم المرتبت رہنماؤں حضرت اسماعیل شہید اور سید احمد شہید کے مزارات آج بھی یہاں موجود ہیں۔ جنہوں نے ہندوستان میں مسلمانوں کی عظمت و شوکت کے تحفظ کیلئے کفر کی طاقتوں سے معرکتہ الٰہیہ جہاد کیا۔ اور اسلامیان ہند کو بیدار کر کے انہیں وہ نصب العین دیا جسے آہستہ آہستہ فراموش کیا جا رہا تھا۔ حقیقت یہ ہے کہ اگر یہ لوگ اپنے خون سے ہند کے چین اسلام کی آبیاری نہ کرتے تو خزاں کے ہاتھوں پامال ہونے کا اسے شدید خطرہ لاحق ہو گیا تھا لیکن خدا کا شکر ہے کہ وہ خطرہ ٹل گیا۔ اور آج ہمارا یہ چین بہار سماں ہے اور اس کے باغبانوں کے خون کی سرخیاں گل و لالہ کی شکل میں نمایاں ہو رہی ہیں۔

بالاکوٹ اپنی شہرت، آبادی یا محل وقوع کے اعتبار سے کوئی قابل ذکر مقام نہیں اسکی اہمیت و عظمت محض ان دو شخصیتوں کی رہنمائی سے ہے جنہیں حضرت محمد اسماعیل شہید اور سید احمد شہید کے ناموں سے یاد کیا جاتا ہے صوبہ سرحد میں شاہ ولی اللہ کی اسلامی تحریک کی باگ ڈور جب ان کے صاحبزادے شاہ عبدالعزیز دہلوی کو سونپ دی گئی اور انہیں جماعت کا امام تسلیم کر لیا گیا۔

تو انہوں نے تحریک کو از سر نو منظم کیا اور اس کے مختلف شعبے قائم کئے۔ عسکری شعبہ کیلئے شاہ کی نگاہ انتخاب سید احمد شہید پر پڑی اور انہیں ریاست کونک کی فوج میں حصول تربیت کیلئے بھیجا۔ وہاں سے واپسی کے بعد انہیں اور اسماعیل شہید کو ایک مشن پر صوبہ سرحد پر روانہ کر دیا۔ جہاں انہوں نے دادی کاغان دادی سوات اور پشاور کے قرب و جوار میں اپنے تنظیمی اصلاحی اور تبلیغی کاموں کا آغاز کیا۔ ان کی انتھک مساعی کا نتیجہ یہ نکلا کہ پٹھانوں نے چند ہی دنوں میں اسلامی تحریک کو اپنایا اور جوق و جوق ان کے حلقہ اثر میں آگئے۔ دیکھتے ہی دیکھتے ایک بڑی فوج تیار ہو گئی جس نے سید احمد شہید اور محمد اسماعیل شہید کی قیادت میں فتوحات کرنے کے بعد حکومت الہیہ بھی قائم کر دی۔ افغان حکمرانوں نے جب یہ حال دیکھا تو وہ بہت برا فروختہ ہوئے اور انہوں نے پورے علاقہ میں نفاق انگیزیوں، ریشہ دوانیوں اور سازشوں کا جال پکھا دیا۔ بگڑے ہوئے حالات کے پیش نظر سید احمد اور اسماعیل شہید نے فیصلہ کیا کہ کچھ عرصہ کیلئے یہ علاقہ چھوڑ دیا جائے انہوں نے جب یہ فیصلہ اپنے عقیدتمندوں اور مریدوں کو سنایا تو انہوں نے انہیں تنہا جانے نہ دیا اور لوگوں کی ایک خاصی بڑی تعداد ان کے ساتھ کشمیر جانے کیلئے روانہ ہو گئی۔ بالا کوٹ کے مقام پر اس قافلہ نے قیام کیا۔ اس وقت غالباً شیر سنگھ کی لالچہ فوج بھی کہیں قریب ہی پڑاؤ ڈالے پڑی تھی۔ اسے جب اس قافلہ کے قیام کا پتہ چلا تو اس نے سکھوں کی گذشتہ ناکامیوں اور شکستوں کا انتقام لینے کیلئے اپنی فوج کو بالا کوٹ کی طرف کوچ کا حکم دیا۔ چاروں طرف پہاڑیوں کی وجہ سے بالا کوٹ ایک مضبوط قدرتی قلعہ کی حیثیت رکھتا تھا جہاں سکھ فوج کی کچھ پیش نہ چل سکتی تھی۔ لیکن حنڈا کو کچھ اور ہی منظور تھا۔ سکھوں کو ننگ اسلام اور غدار قوم مسلمان کی

اعانت حاصل ہو گئی جس نے ایک خفیہ راستہ سے سکھ فوج کو بالاکوٹ پہنچا دیا۔ مجاہدین کو عنینم کی فوج کی آمد کا علم ہوا تو وہ بھی اپنے دفاع کیلئے مکر بستہ ہو گئے جنگ شروع ہو گئی۔ مجاہدین بڑی بے جگری سے لڑے اور بے شمار سکھوں کو موت کے گھاٹ اتار دیا۔ چونکہ سکھ ایک عذار کی وجہ سے پہاڑیوں پر قبضہ کر چکے تھے اور مجاہدین کھلے میدان میں تھے اس لئے مقابلہ بہت دشوار ہو گیا۔ مجاہدین کی ایک بڑی تعداد جب شہید ہو گئی تو سید احمد اور سید محمد اسمعیل غضبناک ہو کر تلواریں لہراتے ہوئے دشمن کی صفوں میں گھس گئے۔ اور ان گنت آدمیوں کو ہلاک کرنے کے بعد آخر حوزہ بھی جام شہادت نوش کر لیا۔ سید احمد شہید کا سر قلم کر کے لاہور لایا گیا اور دھڑ بالاکوٹ میں دفن کر دیا گیا۔ شاہ محمد اسمعیل شہید بھی خفیہ طور پر یہیں مدفون کئے گئے۔ یہ مقدس ہستیاں آج ہم میں موجود نہیں لیکن ان کی شہادت کا یہ عظیم واقعہ آج بھی ہندوستان کی اسلامی تاریخ کا جلی عنوان ہے۔

بالاکوٹ میں جب ہم پہنچے تو سفر کی وجہ سے کافی تھکے ہوئے لیکن ان شہیدوں سے ہماری عقیدت نے بیٹھنے نہ دیا اور ہم آرام کئے بغیر ان کے مزارات کی زیارت کیلئے چل کھڑے ہوئے۔ سب سے پہلے سید احمد شہید کے مزار پر پہنچے۔ یہ مزار پختہ بنا ہوا ہے۔ یہاں فاتحہ پڑھنے کے بعد ہم نے شاہ اسمعیلؒ جنہیں بالاکوٹ کے باشندے شہید بابا کہتے ہیں کا مزار دریافت کیا جو کچھ بلندی پر واقع ہے۔ راستہ خطرناک ہونے کے باعث ہمیں رات کے وقت وہاں جانے سے رد کر دیا گیا۔

بالاکوٹ ایک چھوٹا سا گاؤں ہے جس میں چند دکانوں پر مشتمل معمولی قسم کا ایک بازار ہے۔ مکانات چکے ہیں اور لوگ بہت عزیز ہیں۔ بازار اور ر ہالشی گھروں کے درمیان ایک ندی بڑی تیزی سے بہتی ہے جس پر ایک پل بھی



بنا ہوا ہے۔ یہ بڑا عمدہ تفریحی مقام ہے۔ اگر یہاں لوگوں کے بیٹھنے اور سیر کرنے کیلئے پارک کی قسم کی کوئی جگہ بنا دی جائے تو ایک بہت بڑی ضرورت پوری ہو جائے گی اور سیاحوں کو بھی ایک دلکش جگہ سے محضوٹ ہونے کا موقع مل جائے گا۔

بالاکوٹ کا پانی بہت ٹھنڈا ہوتا ہے اور ہوا بھی کافی خنک ہوتی ہے جس سے موسم عموماً خوشگوار رہتا ہے۔ کھانا کھانے کی بعد رات کو ہم نے یہیں آرام کیا

### وادی کاغان :

رات کو بالاکوٹ میں آرام کرنے کی بعد ۲۳ جولائی کو صبح ہمیں کوچ کا حکم دے دیا گیا۔ یہاں ہمیں اپنی کاروں کو خیر باد کہنا پڑا۔ کیونکہ یہاں سے آگے کاروں کی نزاکت سنگلاخ راستہ کی مستحق نہیں ہو سکتی تھی۔ چنانچہ تین سرکاری جلیپس اگیٹس اور ہم چھبکے بالاکوٹ سے روانہ ہو گئے۔ وادی کاغان بالاکوٹ سے ہی شروع ہو جاتی ہے اور یہیں سے موسم میں کسی حد تک تبدیلی ہو جاتی ہے۔ صبح خاصی خنکی تھی اسلئے ہم نے اپنے اس سفر میں پہلی مرتبہ سویٹر کی ضرورت محسوس کی۔ بعض ساتھیوں نے برساتیاں اور ٹھلیں مٹھوڑی ہی دور گئے ہوں گے کہ ہمیں راستہ کی خطرناکی کا احساس ہوا۔ کیونکہ مٹرک بہت چھوٹی ہے اور پہاڑ کی آغوش میں ہونے کے باعث گیسوٹے پر خم بن گئی ہے۔ بیشمار موڑ ہیں اور اتنے خطرناک ہیں کہ خدا یاد آتا ہے۔ اس سٹرک پر دو جلیپس برابر برابر نہیں چل سکتیں۔ بلکہ بعض جگہ تو ایک جلیپ کیلئے بھی اس کا دہن تنگ معلوم ہوتا ہے۔ یہاں ڈرائیو کرنے کیلئے ایک بہت ہی مشاق اور تجربہ کار ڈرائیور کی ضرورت ہوتی ہے جو ایک پل کیلئے اپنی توجہ کسی دوسری جانب مبذول نہیں کر سکتا۔ اس کے پاؤں سے بریک دبانے اور اس کے ماتھوں سے اسٹیرنگ گھمانے میں اگر ذرا بھی لغزش ہو جائے تو جلیپ ہزاروں فٹ نیچے آئے اور پتہ بھی نہ چلے

کہ کہاں گئی۔ ٹرک کے ساتھ ساتھ نیچے دریا ٹے کہنا رہتا ہے جو دریا ٹے  
 جہلم میں جا گرتا ہے۔ یہ دریا کہیں انتہائی تیزی سے بہتا ہے اور کہیں بہت آہستہ  
 حقیقت یہ ہے کہ یہی دریا اس وادی کی جان کہلا سکتا ہے۔ اسکی وجہ سے سرسبز  
 دشا دہلی میں بے پناہ اضافہ ہوا ہے اور مزید ہو سکتا ہے۔ یہی نہیں کہ اس  
 دریا نے تمام علاقہ زرخیز بنا کر اسکی آب و تاب کئی گنا بڑھا دی ہے بلکہ اس وادی  
 میں لاتعداد دلکش مناظر جنم دیتے ہیں صبح سویرے جب آفتاب کی صیبا بار کر نہیں  
 پھوٹتی، میں تو کنہار کی اٹھتی ہوئی بیقرار موجیں امیں اپنی آغوش میں جذب کر  
 لیتی تھیں اور الیسا معلوم ہوتا ہے جیسے دریا نے نورانی لباس پہن لیا ہو  
 عزوب آفتاب کے دقت بھی دریا کا نظارہ قابل دید ہوتا ہے۔ جب شفق کی  
 سرخی پانی میں گھل جاتی ہے اور اٹھاتی بل کھاتی ہوئی لہریں سہری  
 جوڑے زیب تن کر کے رقصاں نظر آتی ہیں۔ دوپہر کے دقت کہیں پانی  
 نیلگوں ہوتا ہے اور کہیں سفید براق جیسے سیال چاندی بہ رہی ہے۔

مختلف بستیاں آئیں اور گذر گئیں مگر ان نظر نواز نظاروں میں ایسے  
 محو ہوئے کہ کچھ پتہ ہی نہ چلا یہاں تک کہ کھوڑی دیر کیلئے راہ کے دشوار گزار  
 نشیب و فراز سے بھی بے نیاز ہو گئے۔

بالاکوٹ ۲۵ ۱/۴ میل فاصلہ طے کرنے کی بعد مہذری کے مقام پر ہماری  
 جیسے رُک گئیں چونکہ اس ٹرک پر (One Way) ٹریفک ہے اسلئے  
 ۹ ۱/۲ بجے سے پہلے آگے کوئی جیب نہیں جاسکتی۔ تاکہ اس وقت تک دوسری  
 طرف سے بھی ٹریفک آجائے۔ اس دقت میں ہم نے چائے نوشی کی۔ اس کے  
 بعد کچھ لوگ تو رمی اڑانے لگے۔ اور کچھ دریا کے کنارے گپ شپ میں مشغول  
 ہو گئے۔ منہ ہاتھ دھونے کی عرض سے جب ہم نے پانی میں پہلی بار ہاتھ ڈالا تو ایک

دم چونک پڑے، برف کی طرح سیخ پانی تھا جس میں ایک منٹ سے زیادہ دیر تک ہاتھ نہیں رکھا جاسکتا لیکن ہمارے ایک ساتھی نے کمال کیا۔ ان حضرات نے کپڑے اتارے اور اس گرداب میں کود پڑے۔ شیخی میں وہ بہانے تو لگے مگر جب وہ باہر نکلے تو ان کی حالت قابلِ رحم تھی۔ ان کا بدن "سن" ہو گیا تھا۔ اور وہ بری طرح کھڑکھڑکا رہا تھا۔ ۱۶ بجے کے بعد ہم مہندری سے روانہ ہو گئے، ہماری جلیں دس پندرہ میل فی گھنٹہ کی رفتار سے چل رہی تھیں۔ کیونکہ اس راستہ میں اس سے زیادہ تیز رفتار خطرہ کا باعث بن جاتی ہے لیکن پھر بھی ہمارے مشاق ڈرائیور نے کبھی کبھی میٹر کی سوئی کو ۱۸ بجرتک پہنچا دیا۔ مہندری سے آگے برف سے ڈھکی ہوئی چوٹیاں نمایاں طور پر نظر آنے لگیں اور ہماری نظروں کا مرکز بن کر رہ گئیں۔

بعض جگہ تو ایسا معلوم ہوتا تھا جیسے پہاڑوں کی چوٹیوں پر چاندی کا ملح کر دیا گیا ہو۔ دور سے وہ نظارہ بہت عجیب معلوم ہوتا ہے۔ جب سورج کی شعاعیں برف کی مفروز چوٹیوں کے گلے میں والہانہ طور پر اپنی بائیں ڈالتی ہیں اور چمک دمک سے آنکھیں خیرہ ہو کر رہ جاتی ہیں۔ سورج کی مسلسل تیز نظروں کی حرارت کی تاب نہ لا کر کہیں کہیں برف آب آب ہونے لگتی ہے اور البتہ ان کی شکل اختیار کر لیتی ہے جس سے کچھ اور حسین مناظر پیدا ہو جاتے ہیں۔ مہندری سے چند میل آگے ہی سڑک کے دائیں بائیں گلیشر نظر آنے لگتے ہیں اور پھر ایسی جگہ بھی آجاتی ہے جہاں برف کے بڑے بڑے تودے کاٹ کر راستہ بنایا گیا ہے۔ یہ تودے اوپر سے تو پتھر کی طرح سخت ہوتے ہیں۔ لیکن سورج کی تمازت سے نیچے سے پگھلتے ہیں اور ان کا پانی آخر نالوں کی صورت اختیار کر لیتا ہے چونکہ یہ پانی کافی صاف اور عمدہ ہوتا ہے۔ اس لئے لوگ اسے عام استعمال میں لاتے

ہیں اور اس اعتبار سے یہاں گدھے، گھوڑے اور خچر بھی برن کا پانی پیتے ہیں اس وادی میں کھیتی باڑی عموماً پہاڑوں پر ہوتی ہے جن پر چھوٹے چھوٹے سرسبز کھیت عجب بہار دیتے ہیں۔ دور سے ایسا معلوم ہوتا ہے جیسے قدرت نے پہاڑ پر گھاس کی سبز سیڑھیاں بنا دی ہوں سڑک کے ہر دو جانب دیو دار اور چیڑھ کے "فلک ماب" درختوں کا ایک لامتناہی سلسلہ نظر آتا ہے۔ بو آئرنک تم نہیں ہوتا۔ کہیں کہیں راستہ میں گھنے جنگل بھی آتے ہیں۔ مہنڈری سے گیاہ میل پر ایک لستی آتی ہے جسے کاغان کہتے ہیں غالباً اسی کے نام پر اس پوری وادی کو کاغان کے نام سے موسوم کیا جاتا ہے۔ ہونا یہ چاہیے تھا کہ یہ بستی اپنے نام کی مناسبت سے وادی کا دل ہوتی تاکہ اسے پوری وادی کے جمال و رغبتی کا آئینہ دار کہا جاسکتا اور یہ اتنی حسین ہوتی کہ ایک سیاح اُسے دیکھ کر تمام وادی کی دلربائی اور حسن کا اندازہ لگا سکتا۔ لیکن افسوس کہ ایسا نہیں ہے۔ یہ بستی وادی کی دوسری بستیوں کے مقابلہ میں جتنی زیادہ عمدہ ہونی چاہیے تھی اتنی ہی کم درجہ کی ہے۔ ضرورت ہے کہ اس سلسلہ میں خاص طور پر توجہ مبذول کی جائے۔ کاغان سے آگے ہم نے ۱۴ میل مزید سفر کیا اور ۱۲ بجے فاران پہنچ گئے جہاں ہمارے لئے دوپہر کا کھانا پہلے سے تیار تھا۔ کھانا کھانے کی بعد کچھ دیر آرام کیا۔ پانچ بجے کے قریب سیر کیلئے نکلے۔ فاران بہت ٹھنڈی جگہ ہے شاید اسی لئے اسے سیاحوں کا مستقر بنایا گیا ہے لیکن یہاں کوئی خاص دلکشی نہیں ہے نہ حسین مناظر ہیں، نہ بریلی چوٹیاں، نہ کوئی ایسی جگہ بنائی گئی ہے جہاں سے لشیب وراز پر ایک طائرانہ نظر ڈالی جائے اور نہ ہی ایسی سبزیاں ہیں کہ جن میں اگرمی کھو جائے۔ قدرتی طور پر جو چیز موجود ہے بس وہی کچھ ہے۔ انسانی ماحقوں نے اسکے چہرے سنوارنے اور حسن کو نکھارنے کیلئے کوئی کوشش نہیں کی۔ ضرورت ہے کہ یہاں پھلوں کے

باغ لگائے جائیں۔ کوئی سیرگاہ بنائی جائے۔ پہاڑوں پر رنگازنگ کے پھول  
 اگائے جائیں۔ سڑک کے دونوں جانب چھوٹے چھوٹے پودوں کی خوبصورت  
 روشیں ہوں اور کچھ بلندی پر کسی موزوں جگہ ایسا "پوائنٹ" بنایا جائے جہاں  
 وادی کی دلفریبیوں کا نظارہ کیا جاسکے عزیزیکہ ذرا سی محنت اور توجہ سے  
 اسے زیادہ سے زیادہ حسین بنایا جاسکتا ہے۔ اور بہت سی خوشگوار تبدیلیاں  
 کی جاسکتی ہیں ورنہ موجودہ صورت میں دلچسپی کے سامان بہت کم ہیں۔ فاران  
 میں اگرچہ ایک چھوٹا سا بازار ہے۔ اور ایک دو گھنٹہ سٹیم کے ہوٹل ہیں لیکن ضرورت  
 کی چیزیں نہیں ملیں۔ یہاں کوئی اخبار نہیں آتا ہے۔ دوسری اشیا تو درکنار  
 کھانے کیلئے فروٹ تک نہیں ملتے۔ یہاں تک کہ اچھے سکرمٹ بھی نہیں ملتے۔ رہائش  
 کیلئے البتہ سرکاری ڈاک ہنگو اور ریسٹ ہاؤس ہیں جو عام طور پر "فل" رہتے ہیں۔ اگر  
 لورسٹ ہورو کی معرفت پہلے سے کمرے محفوظ نہ کرائے جائیں تو رہنے کیلئے کوئی  
 ٹھکانہ نہیں۔

یہاں کی آبادی انتہائی منطس اور قدش لوگوں پر مشتمل ہے جو اپنے چند  
 کچے جمونپٹروں میں زندگی کے دن پورے کرتے ہیں۔ آجکل کی ضروریات زندگی کلاھول  
 تو بڑی بات ہے۔ انہیں تو یہ بھی معلوم نہیں کہ آج زمانہ کہاں پہنچ چکا ہے۔  
 وہ دنیا کی ترقیات سے قطعی بے بہرہ ہیں۔ بہت سے افراد ایسے ملیں گے جو ٹرین  
 کو نہیں جانتے۔ یہاں تک کہ مارکول کی پختہ سڑکیں بھی انہوں نے اب تک نہیں دیکھیں  
 یہ لوگ غربت و افلاس کی ایسی زندہ تصویریں ہیں جنہیں دیکھ کر انسانیت مارے  
 شرم کے سرنگوں ہو جاتی ہے۔ مرد عورتیں بچے بوڑھے سب افسردہ و پشیمردہ  
 دکھائی دیتے ہیں جیسے خوشیوں نے ان کے دلوں میں صہم ہی نہ لیا ہو۔ ان کے  
 مدقوق چہرے اور زرد رنگت دیکھ کر ایسا معلوم ہوتا ہے جیسے کسی نے مشین کے

ذریعے ان کا تمام خون پھوٹ لیا ہو۔ اور انکی روتی ہوتی صورت اور نڈھال نڈھال جسم سے یہ اندازہ لگانا مشکل نہیں کہ ان کے ہونٹوں پر مسرت کی لہر بھی کبھی نہیں دوڑی اور ان کے بدن کو شاید آرام کا بھی موقع نہیں ملا۔ چتیٹھروں میں ملبوس یہ انسان عموماً کدال، پھاوڑہ اٹھائے ہوئے ملتے ہیں۔ عورتیں مولیشی چراتی ہوئی نظر آتی ہیں۔ بے پناہ مشقت و محنت کے باعث حسن اگرچہ ان لوگوں میں مفقود ہو ہو چکا ہے لیکن پھر بھی کہیں کہیں پہاڑی حسن کی نمایاں جھلکیاں نظر آجاتی ہیں۔ زیادہ تر لوگوں کے پاؤں میں چمڑے کی بجائے گھاس کی چپلیں ہی جوتی ہیں۔ وہ کسی جیب کو آتے ہوئے دیکھ کر ایک طرف ساکت و جامد کھڑے ہو جاتے ہیں اور سینہ پوش لوگوں کو اس طرح سلام کرتے ہیں جیسے کوئی غلام اپنے آقا کے سامنے یا زندگی سے جھک جاتا ہے۔ حقیقت میں یہ لوگ چلتی پھرتی لاشیں ہیں جنکی حیثیت زندہ درگور سے زیادہ نہیں۔ مردہ کو بھی کفن میں لپیٹ دیا جاتا ہے لیکن ان زندہ نعشوں کو یہ بھی میسر نہیں۔

قدرت کی کتنی ستم ظریفی ہے کہ جو زندگی بخش ماحول غیروں کو زیست کی ہزاروں رنگینیاں کھشتا ہے اسکے دامن میں اپنوں کیلئے زندگی کا ایک پھول بھی نہیں جو ماحول غیروں کے بل مسرت و انبساط سے سرور کر دیتا ہے۔ اس کے پاس اپنوں کیلئے عم کی تاریکیوں کے سوا کچھ بھی نہیں۔ آخر یہ کیا تماشہ ہے کہ بیگانے تو یہاں آکر سکون و اطمینان کی آغوش میں سوتے ہیں اور اپنوں کیلئے اضطراب و بے چینی کے کانٹے دار بستر مقرر ہو چکے ہیں۔

فاران کے بازار اور بستی کے کچے جھونپڑوں سے گزرنے کے بعد جھیل سیف الملوک کا مقوڑا سا پہاڑی راستہ ہم نے تھر بتا طے کیا کیونکہ ہمیں دوسرے دن جھیل پر جانا تھا جہاں جیب نہیں جاسکتی اسلئے پیدل جانا پڑتا ہے۔ اس دوران میں

ہمیں جھیل سیف الملوک سے واپس آتے ہوئے دو صاحبِ ملے جنہوں نے راستہ کے خطرات اور دشواریوں کو کچھ اس انداز سے بیان کیا کہ ہمارے کچھ لوگوں نے تو قطعاً وہاں جانے کا ارادہ ملتوی کر دیا۔ لیکن کچھ لوگ ہمت بھی بندھانے لگے دو پارٹیاں بن گئیں۔ اور دونوں کی کوشش تھی کہ زیادہ سے زیادہ ممبران ہم خیال ہو جائیں۔ رات گئے تک "کنولیننگ" جاری رہی۔ مولوی درویش نے جھیل پر جانے کیلئے اپنی قیمتی جانیں خطر میں ڈالنے کی شدید مخالفت کی لیکن دوسری طرف ولی اللہ اور حمد مصر تھے کہ ضرور چلا جائے۔ اسی تذبذب کے عالم میں رات بسر کی۔ ۲۴ جولائی کو صبح جب سیف الملوک کیلئے روانہ ہوئے تو چار ممبروں نے نہ جانے کا فیصلہ کر لیا اور پانچ ممبر روانہ ہو گئے۔ درویش انہیں چھوڑنے کے ارادہ سے تھوڑی دور تک گئے تھے لیکن وہ پھر انہیں کے ساتھ ہو گئے اور اپنے سابقہ موقف اور ان ہم خیال ساتھیوں کو بھول گئے جنہیں انہوں نے نہ جانے پر مجبور کیا تھا۔ اب وہ جھیل جانے والی پارٹی کی قیادت کر رہے تھے۔ پہاڑ پر چڑھتے وقت سب سے آگے تھے ان کی یہ حالت دیکھ کر یار لوگوں نے انہیں "مولوی تن سنگھ" کہنا شروع کر دیا۔ اس نام میں کئی رعایتیں مضمحل ہیں۔ جھیل کا راستہ خطرناک ضرور ہے لیکن اتنا نہیں جتنا بڑھا پڑھا کر بیان کیا گیا تھا۔ البتہ چند قدم کا ڈھلوان راستہ کافی پر خطر ہے جس پر سے اگر پاؤں پھسلے تو آدمی ہزاروں فٹ نیچے پانی میں جا گرے۔ راستہ میں کئی جگہ گلیشر بھی ملتے ہیں جس کے اوپر سے گذرنا پڑتا ہے۔ کئی ہزار فٹ بلند و لپٹ راستہ طے کرنے کے بعد سیف الملوک پہنچے یہ بہت ہی حسین جھیل ہے جسکی دلفریبیاں اور دلکشیاں بیان نہیں کی جاسکتیں۔ چاروں طرف برف پوش پہاڑ ہیں اور درمیان میں وسیع و عریض پانی کی جھیل! دھوپ میں ایسا معلوم ہوتا ہے جیسے قدرت نے پانی

کے ارد گرد ایک جھیل بنا دیا ہو۔ سکوں نواز سماں، رومان انگیز ماحول، خوشگوار فضا اور رُوح پرور نظارے! جی چاہتا ہے کہ یہیں عمر گزار دینی جائے کافی دیر تک محفوظ ہونے کی بعد واپس ہونے۔ راستہ میں ایک مقام پر کھانا کھایا جو فاران سے قلی لے کر پہنچ گیا تھا۔ پانچ بجے کے قریب فاران لوٹ آئے اور اپنے اپنے بستروں میں چلے گئے۔

### دادی کا خان، نتھیا گلی اور مری :

۱۵ جولائی کو صبح جب ہم اپنے دبیز کمبلوں اور گرم لحافوں کو خیر باد کہہ کر اٹھے تو ہماری جیبیں ہمارا انتظار کر رہی تھیں کیونکہ آج ہمیں "لالہ زار" جانا تھا۔ ناشتہ کرنے کی بعد دوپہر کا کھانا اور اپنے نئے سفر پر روانہ ہو گئے۔ پہاڑ کے قدم بقدم ایک کچی سڑک ہے جو البیلی رفاصاؤں کی طرح بل کھاتی ہوئی چلی جاتی ہے چنانچہ ہماری جیبیں بھی اس "بانکین" کے پیش نظر بڑے ادب و احترام سے آہستہ آہستہ رنگتی رہیں۔ فاران سے آگے دادی پھیلنا شروع ہو جاتی ہے اور اس کے دامن کی دستوں میں اضافہ ہونے لگتا ہے۔ ذرا بھڑکیے! آگے بڑھنے سے پیشتر یہ "سہ آبشاری" منظر بھی دیکھ لیجئے۔ یہ جگہ فاران سے تھوڑی ہی دور آگے ہے۔ دائیں طرف پہاڑ کی خاصی بلندی پر ایک آبشار گر رہی ہے۔ اسی پانی سے نیچے ایک اور آبشار بن جاتی ہے۔ اور کچھ اور نیچے یہی آبشار تیسری آبشار کو جنم دیتی ہے۔ اوپر نیچے ایک ہی لائن میں ایک ہی پانی کی تین آبشاریں! ایسا لطیف اور نظر فریب منظر پیدا کرتی ہیں کہ آدمی دیکھتا ہی رہ جاتا ہے۔ پہاڑی پتھروں سے ٹکرا کر جب پانی نیچے گرتا ہے تو ایسا معلوم ہوتا ہے جیسے کوئی مشتاق پیجارہ مہین روتی دھن رہا ہے یا چاند کی سیمیں کر نیں پانی کی شکل میں بہ رہی ہیں، دس میل کا فاصلہ طے کرنے کے بعد ہم بانٹا کنڈی پہنچ گئے۔ یہ جگہ فاران سے بہت



اچھی ہے اور یہاں ترقی اور توسیع کے بڑے امکانات ہیں کیونکہ کھلے کھلے میدان ہیں اور زمینیں کافی زرخیز! پانی کی تو کوئی کمی نہیں۔ اسلئے یہاں بڑی آسانی سے سیرگاہ بن سکتی ہے۔ کھیل کیلئے گراؤنڈ بن سکتے ہیں اور باغات لگائے جاسکتے ہیں۔ ہائیکنڈی سے آگے ایک یوتھ ہوسٹل بنایا گیا ہے حکومت کی جانب سے اس قسم کے ہوسٹل وادی میں کئی مقامات پر تعمیر کئے گئے ہیں تاکہ انہیں کالجوں اور سکولوں سے آنے والے طلباء کے قیام و لعام کا مناسب انتظام ہو سکے۔ یوتھ ہوسٹل کے سامنے سے ہی ایک راستہ دائیں طرف جاتا ہے۔ لالہ زار جانے کیلئے ہماری جلیپوں کا رخ اسی سمت ہو گیا اور پہاڑ پر چڑھائی شروع ہو گئی۔ راستہ انتہائی تنگ اور چھوٹا۔ پھر اس پر زبردست چڑھائی! سفر کیا تھا جیپ کے انجنوں کی طاقت کا امتحان تھا۔ ایک دو جگہ جلیپوں نے آگے چلنے سے انکار کر دیا اور اپنے پھیپوں کو زمین میں گاڑ دیا۔ حقیقت یہ ہے کہ پہاڑوں پر ہمارے سفر کا یہ سب سے زیادہ خطرناک راستہ تھا۔ خوف کی وجہ سے ہنسی مذاق مفقود ہو گیا۔ اور جب تک پرخطر سفر ختم نہ ہو گیا۔ خدا کی یاد اور کلمہ شریف کے ورد کا سلسلہ جاری رہا۔ اپنی منزل مقصود - لالہ زار پہنچ کر ہم نے اطمینان کا سانس لیا اور جب گرد و پیش پر نظر ڈالی تو تھکن اور خوف کے تمام اثرات زائل ہو گئے۔ لالہ زار بڑی وسیع و عریض جگہ ہے۔ حد نظر تک زمین پر خمیلی گھاس کا حسین فرش بچھا ہوا ہے۔ اور بڑے بڑے سایہ دار درخت ہیں۔ یہاں پانی کا ایک نالہ بھی ہے جو ایک جگہ نیچے سے اوپر کی جانب بڑی تیزی سے بہتا ہوا دکھائی دیتا ہے۔ چاروں طرف پہاڑ ہیں جن پر اکثر و بیشتر اودے اودے بادل یا کالی کالی گھنگھور گھٹائیں اپنے اپنے آنچل ڈالے رہتی ہیں اور پہاڑوں کے نشیب و فراز اور سرسبز می و شاہابی کے باعث ہر

طرف خوبصورت مناظر بکھرے ہوئے نظر آتے ہیں کچھ بلندی پر ایک موزوں جگہ  
کا انتخاب کرنے کے بعد ہم نے دریاں بچھا دیں اور خوش گپیوں میں مہر و نغمے  
دوپہر کے وقت بھوک لگی تو بندھا ہوا کھانا کھالا گیا۔ مرغی کا بھنا ہوا گوشت! اور  
لالہ زار کا ماحول! یار لوگوں نے بڑھ چڑھ کر ہاتھ مارے۔

کھانا کھانے کے بعد کچھ لوگ تو ٹہلنے لگے کچھ لوگوں نے تاش کی بازی بچھا دی  
اور کچھ نیند کی آغوش میں چلے گئے کئی گھنٹہ تک محظوظ ہونے کے بعد بجے کے  
قریب واپس ہوئے اور فی الحقیقت لالہ زار ایک لاجواب مقام ہے جہاں  
فطرت کی معجز نمایاں دیکھنے سے تعلق رکھتی ہیں ضرورت ہے کہ یہاں مزید  
دلربائی پیدا کرنے کیلئے قسم قسم کے پھول لگا کر اسے اسم بہ مسمیٰ بنایا جائے رہائش  
کیلئے عمارتیں تعمیر کی جائیں اور آمدورفت کی سہولت کے پیش نظر سڑک کو وسیع  
کیا جائے شام کو فاران پہنچے۔ محوڑی دیرگپ شپ کرنے کے بعد ہم اپنے اپنے  
بستروں میں چلے گئے۔

تین روز تک قیام کرنے کے بعد ۲۶ جولائی کو صبح واپس ایبٹ آباد کیلئے  
روانگی ہوئی۔ راستہ چونکہ چھوٹا ہے۔ اسلئے پتھروں، گدھوں اور اونٹوں کی آمدورفت  
سے سمٹ دشواری پیدا ہو جاتی ہے۔ بعض اوقات تو پندرہ پندرہ منٹ اور  
ادھا گھنٹہ تک کیلئے ٹریفک رُک جاتی ہے۔ کیونکہ گدھوں کو راہِ راست پر لانا آسان  
کام نہیں اس کے علاوہ ویسے تو یہاں ون ونے (One way) ٹریفک ہے  
لیکن اسکی کوئی خاص پابندی نہیں کی جاتی۔ ہمارا ہی چشم دید واقعہ ہے کہ مہندسی سے  
درے ہماری جیپیں تیزی سے جا رہی تھیں کہ اچانک ایک موٹر کے بعد چند جیپیں دور  
سے آتی ہوئی دکھائی دیں۔ اتفاق سے وہاں سڑک اتنی چوڑی تھی کہ دو جیپیں برابر  
سے گزر جائیں چنانچہ بیچ گئے۔ معلوم ہوا کہ وہ جنگلات کے سرکاری افسران کی کاریں

تھیں جو زبردستی آگئی ہوں گی، ٹریفک کے قانون کی اس خلاف ورزی کا فوری طور پر انسداد ہونا چاہیے کیونکہ اس سے حادثات کے وقوع کا شدید خطرہ رہتا ہے۔ ہندسی میں پون گھنٹہ تک ٹھہرنے کے بعد پھر روانہ ہو گئے۔

یہاں آجکل مٹرک کی توسیع کا کام جاری ہے جو یقیناً قابلِ تحسین اور مستحق اقدام ہے۔ دوپہر کو بالاکوٹ پہنچے اور سیدھے حضرت شاہ اسماعیل شہید کے مزار پر فاتحہ پڑھنے کیلئے گئے۔ یہ مزار شہر سے کافی اونچی جگہ پر واقع ہے۔ یہ امر افسوس ناک ہے کہ اب تک وہاں جانے کیلئے راستہ بھی نہیں بنایا گیا اور نہ ہی اس عظیم المرتبت انسان کا مقبرہ تعمیر کیا گیا ہے۔ قبر کے ارد گرد ایک معمولی چار دیواری ضرور موجود ہے۔ فاتحہ سے فارغ ہو کر ڈاک بنگلہ پہنچے جہاں ہمارے لئے پلخ پہلے ہی سے تیار تھا۔ جلدی جلدی شکم پرسی کی اور فورا اچھپیس میہیں چھوڑ کر اپنی سابقہ کاروں میں سوار ہو گئے۔ ۲۴ کے قریب ہم ایبٹ آباد پہنچ گئے اس وقت وہاں کا موسم نہایت ہی خوشگوار تھا۔ اور موسمِ دھار بارش جاری تھی۔ ۲۴ ہم بچے سرحد کے وزیر مال رسالہ محمد ایوب خاں نے اپنی کوٹھی پر، ہمارے اعزاز میں "ٹی پارٹی" کا اہتمام کیا تھا۔ اس لئے کپڑے تبدیل کر کے بارش کے دوران میں ان کے ہاں جانا پڑا۔ انہوں نے بڑے پُر خلوص انداز میں ہمارا اخیر مقدم کیا اور پھر باتیں شروع ہو گئیں۔ کاغان کی باتیں، دریاٹے ستلج موڑنے کی باتیں، سرحد کے ترقیاتی منصوبوں کی باتیں! وہ وزیر ہیں لیکن ان کی باتیں وزارتی "نہ تمہیں" ان کی گفتگو میں نہ بیچیدگی تھی نہ گنجدک! نہ ہیر پھیر تھا، نہ سیاست! بلکہ وہ ایک عام آدمی کی طرح صاف طریقہ سے مسائل کا تجزیہ کر رہے تھے جس سے قومی تعمیر و ترقی کے پُر خلوص جذبہ کا اظہار ہو رہا تھا۔ باتوں کا دور ختم ہوا تو چائے کا دو چلا دعوت چائے کیا تھی دعوتِ طعام ہی تھی۔ چائیس، انڈے، مٹھائی، کیک، ٹوس، بسکٹ

عرض سبھی کچھ تھا۔ اگر آدمی ایک ایک چیز بھی کھائے تو شکم سہرا ہو جائے۔ چنانچہ ہم واقعی شکم سیر ہو گئے۔ وہاں سے رخصت ہو کر اپنی قیام گاہ پر آ گئے۔ بارش اب بھی ہو رہی تھی۔ ۸ بجے کے قریب مینہ کھتا تو رات کے کھانے کا وقت ہو چکا تھا۔ پیس ہوٹل گئے۔ مھوڑا بہت جو کچھ کھا سکے کھایا اور تاج محل میں انگریزی فلم دیکھنے کے بعد سو گئے۔

۲۷ جولائی کو صبح ناشتہ کیا اور ایٹ آباد کی سیر کیلئے نکلے۔ ایٹ آباد ایک خوبصورت "ہل سیٹن" ہے جو سطح سمندر سے ۱۰۰۰ فٹ بلندی پر واقع ہے بازار اور سڑکیں کھلی کھلی ہیں اور خوبصورت بھی لیکن غیر معمولی قسم کی چہل پہل، رونق اور گہما گہمی یہاں نظر نہیں آتی۔ دکانوں پر خریدار بھی اکا دکا ہی دکھائی دیتے ہیں۔ چند ضروری اشیاء خریدنے کے بعد ہم واپس آ گئے، ہم نے اپنے دوران قیام میں محسوس کیا کہ ایٹ آباد میں پانی کی سپلائی کا انتظام بہت ناقص ہے۔ ضرورت ہے کہ لائن میں توسیع کی جائے۔ اعلیٰ درجہ کا ایک ہی ہوٹل ہے جس پر ملٹری والوں کا تسلط ہے۔ حالانکہ تقسیم ہند سے قبل یہاں چار بڑے ہوٹل تھے۔ ریسٹ ہاؤس، گورنر و سرکٹ ہاؤس اکثر و بیشتر وزیر اعلیٰ کیلئے وقف رہتا ہے ڈاک بنک میں ٹورسٹ آفس قائم ہے۔ حکومت سرحد کو چاہیے کہ وہ سیاحوں اور مہمانوں کو ہٹھرانے کیلئے بھی کوئی معقول متبادل انتظام کرے۔ اسکے علاوہ اعلیٰ معیار کے ہوٹل بھی تعمیر کئے جائیں جہاں عام لوگوں کے قیام و طعام کا مناسب بندوبست ہو۔

اب ہمیں نتمیا گلی جانا تھا۔ کاریں تیار کھڑی تھیں۔ ڈارکٹر ٹورسٹ بیورو مسٹر عبدالقادر صحرائی سے رخصت چاہنے اور ان کا شکریہ ادا کرنے کے بعد ہم کاروں میں سوار ہو گئے۔ صحرائی صاحب بہت دلچسپ شخصیت کے مالک ہیں

ہمانوں کے بڑے باحلاق طریقے سے پیش آتے ہیں اور بہت جلد ان کے دوست بن جاتے ہیں۔ ہمارے خیال میں وہ اس آسامی برہنہایت موزوں ہیں۔ اور اگر حکومت نے انکی حوصلہ افزائی کی اور سہولیتیں بہم پہنچائیں تو وہ سرحد کی عزت و شہرت میں اضافہ کا موجب ہونگے۔

ہماری کاریں فراٹے بھرتی ہوئی دوپہر کے وقت نتھیاگلی پہنچ گئیں جہاں "پائنر ہوٹل" میں ہمارے کئی کمرے ریزرو تھے۔

نتھیاگلی بہت ہی فرحت زا، پُر فضا، صحت بخش اور سرد مقام ہے اسلئے موسم گرما میں حکومت سرحد کا صدر مقام یہی ہوتا ہے اور مرکزی وزرائے بھی مسائل پر ٹھنڈے دل و دماغ سے غور کرنے کیلئے اکثر اپنی میٹنگوں کا انعقاد ہی ٹھنڈے مقام پر کرتے ہیں۔

نتھیاگلی کو پہلے نتھیاگلی کہا جاتا تھا کیونکہ اسے ایک سکھ سردار نتھیا سنگھ کے نام سے منسوب کیا جاتا تھا۔ بعد میں اسے نتھیاگلی کہا جانے لگا۔ سطح سمندر سے یہ جگہ آٹھ ہزار دو سو فٹ بلند ہے۔ یہاں کی آبادی بہت محدود ہے۔ ایک معمولی سا بازار ہے۔ ایک چھوٹا سا قصبہ ہے۔ اس کے علاوہ ایک دوسرے سے کافی دور دور بنگلے اور کچھ سرکاری عمارتیں ہیں۔ اور کچھ دفاتر۔ یہ نتھیاگلی کی کل کائنات ہے۔ نہ یہاں سینما ہیں اور نہ شاد بازار اور سڑکیں اور نہ فلک مآب عمارات اور کوٹھیاں۔

لیکن اس کے باوجود نتھیاگلی اپنے اندر بے پناہ دلکشی اور دلنیزی کے سامان رکھتی ہے۔ اسکی گود حسین نظاروں سے بھر پور ہے۔ ہر طرف دلنیزی و دلنیزی والی ہے جس سمت بھی نظر دوڑائے فطرت اپنی تمام رعنائیوں اور جلوہ سامانیوں کے ساتھ بے نقاب دکھائی دیتی ہے۔

لہجہ کھانے کے بعد ایک سرکاری گائیڈ کی معیت میں ہم گورنمنٹ ہاؤس  
 دیکھنے گئے۔ پاکستان بھر میں اپنی نوعیت کی یہ بہترین عمارت ہے، عمارت کے  
 چاروں طرف پھولدار پودوں کی روشیں ہیں جو اس خوبصورتی کو دو بالا کر دیتی ہیں  
 اس کے علاوہ گورنمنٹ ہاؤس کے باغ کی آرائش و زیبائش بھی قابل دید ہے اس  
 کے بعد سیکرٹریٹ دیکھا اور واپس اپنے ہوٹل میں آگئے شام کو قریشی صاحب  
 سیکرٹری اطلاعات تشریف لائے اور اپنے ساتھ وزیر اعلیٰ کی کوٹھی پر لے گئے  
 جہاں سردار عبدالرشید صاحب کے علاوہ مسٹر کیانی وزیر صحت بھی موجود تھے۔ دیر  
 تک پولیس کی ذمہ داریاں اور فرائض موضوع بحث بنے رہے اور پھر پاکستان کے اہم  
 مسائل پر بھی تبادلہ خیالات ہوا چلتے وقت انکے ساتھ ہی ایک گروپ فوٹو بھی  
 لیا گیا۔ پھر قریشی صاحب ہمیں *Lovely Point* پر لینگے جہاں سے پوری وادی  
 صاف نظر آتی ہے اور دور و نزدیک کے نظرنواز نظاروں سے خوب لطف اٹھایا  
 جاسکتا ہے۔ ہم سب نے یہ جگہ بہت پسند کی اور خاصی دیر وہاں بیٹھے رہے۔ ارد گرد کے  
 پہاڑوں کا ذکر کرتے ہوئے قریشی صاحب نے بتایا کہ ان کے ڈھلوانوں میں شکار کیلئے  
 جنگلی مرغ ہرن اور ریچھ وغیرہ مل جاتے ہیں۔ اس کے علاوہ یہاں کے جنگل عجیب و  
 غریب پرندوں سے بھرے پڑے ہیں۔ انہوں نے بتایا کہ یہاں ایک عجیب اڑن بلی  
 ہوتی ہے جو اکثر رات کے وقت ایک درخت سے اڑ کر دوسرے درخت پر بیٹھا  
 کرتی ہے۔ اس کی نرم کھال سے دستاں بنائے جاتے ہیں۔ یہاں سے واپسی پر ہم  
 نے کچھ دیر سڑکوں پر چہل قدمی کی۔ اسی وقت یہاں کچھ تصویر تباں ہی چلتی پھرتی  
 نظر آتی ہیں۔ رات کو ہم منتھیا نگلی میں ہی رہے اور پائٹز ہوٹل میں بیتام کیا  
 یہ ہوٹل بڑی اچھی جگہ واقع ہے۔ صبح کے وقت یہاں سے نالگا پر بت کی برنپوش  
 چوٹیاں نظر آتی ہیں۔

نتھیاگلی صوبہ سرحد میں ہمارے دورہ کا آخری مقام تھا چنانچہ دورہ ختم کر کے  
 کے بعد ۲۸ جولائی کو صبح ہم مری روانہ ہو گئے۔ یہ راستہ بہت ہی دلچسپ اور  
 خوشگوار ہے۔ کہیں چشمے نظر آتے ہیں اور کہیں سرسبز پہاڑوں کی چوٹیاں سڑک  
 کے جواب آخرتک دیو دار خوب سورت سایہ گستر دکھائی دیتے ہیں۔

نتھیاگلی سے آگے "گلیات" کا ایک سلسلہ شروع ہو جاتا ہے۔ دو میل کے  
 بعد دنگاگلی آتی ہے۔ یہاں "موکش پوری" پہاڑ مشہور ہے۔ اس سے آگے دروازہ  
 "کس" نامی ایک مقام آتا ہے۔ جہاں پہاڑوں پر جون کے آخر تک برف پڑی رہتی  
 ہے۔ جھانگلاگلی اور شیراگلی وغیرہ سے گزرنے کی بعد ہم پنجاب کے گرمائی صدر مقام  
 مری پہنچ گئے۔ ہمیں مری میں چھوڑ کر حکومت سرحد کی سرکاری کامیں واپس چلی  
 گئیں۔ ہم نے ایک ہوٹل میں چند کمرے کرایہ پر لئے، کھانا کھایا اور دوپہر کو آرام  
 کیا اور شام ہوئی تو سیر کیلئے لکل کھڑے ہوئے۔ مری بہت پر رونق اور رنگارم  
 پرور جگہ ہے لیکن موسم کے اعتبار سے نتھیاگلی سے زیادہ صحت افزا نہیں۔  
 مال روڈ پر پہنچے جہاں کھوے سے کھوا اچھلتا ہے شام کو مری کا تمام حسن یہیں  
 سمٹ آتا ہے۔ اور جلووں کی اتنی کثرت ہوتی ہے کہ نگاہ کو فرست نہیں۔ اسی وقت  
 یہاں ہوٹل، دکانیں، سینما اور بازار ہوتے ہیں۔ سرسراتے ہوئے آئینل لہراتے  
 ہوئے رنگین روپے، مسطر ملبوسات شانوں پر بکھری ہوئی مشکبار زلفیں شوخ و  
 رنگیں کپڑوں میں ملبوس چاندی سونے کی سرخ و سفید جاندار انسانی تصویریں مترنم  
 آوازیں اور نقرئی تہقے حسن و جوانی کارنگین ماحول عرض ہر طرف زندگی ہی زندگی  
 نظر آتی ہے۔

ہمارے ایک ساتھی مولوی صاحب قبلہ اپنے تمام زہد و ورع سمیت مال روڈ  
 کی ان رنگینیوں میں ڈوب گئے۔ غالباً اس قسم کی بے ججائی اور شوخی و رنگینی

دیکھنے کا ان کا پہلا اتفاق تھا۔ ہم نے اُن سے لاکھ آگے چلنے کو کہا اور کشمیر پوائنٹ  
 دھیرہ جانے کی ترغیب دی۔ لیکن انہوں نے صاف انکار کر دیا۔ اور کہا کہ میں  
 یہ مرکزی پوائنٹ چھوڑنے کیلئے ہرگز تیار نہیں۔ ہم انہیں کسی نہ کسی طرح کشمیر  
 پوائنٹ کی طرف لیکر گئے۔ لیکن وہ جلد ہی ہمیں واپس گھسیٹ لائے۔

ہم ایک ہوٹل میں بیٹھے تھے کہ سابق صدر بہاول پور مجلس سید عنایت حسین  
 شاہ صاحب سے ملاقات ہو گئی۔ ان کے اصرار پر رات کو اسی ہوٹل میں ان کے  
 ساتھ کھانا کھایا۔ بہت دیر تک باتیں ہوتی رہیں۔ انہوں نے بہاول پور کے ایک  
 ماہر زراعت اور زمیندار سردار غضنفر اللہ صاحب کو بھی مدعو کر لیا تھا جن کے ساتھ  
 بہت اچھا وقت کٹ گیا۔

رات کو ہم مری ہی میں رہے۔ صبح راولپنڈی روانہ ہو گئے اور ایک  
 دن وہاں قیام کرنے کے بعد پاکستان میل سے واپس بہاول پور پہنچ گئے۔  
 ہمارا یہ دورہ چودہ روز تک رہا حکومت کی بیش از بیش سہولتوں کے پیش  
 نظر اس مختصر سے عرصہ میں ہم نے تقریباً تمام سرحد ہی کی سیر کی۔ ہم جہاں سرحد کے ترقیاتی  
 منصوبوں سے متاثر ہوئے وہاں حکومت اور عوام و خواص کی مہمان نوازی کے جذبہ نے  
 بھی ہمارے دل میں گھر کر لیا۔ حقیقت یہ ہے کہ انہوں نے دل پُر خلوص طریقہ سے ہمارا  
 خیر مقدم کیا اور محبت و اخوت کے برادرانہ جذبات کا مظاہرہ کیا۔ اس کی امانت یاریں  
 کبھی فراموش نہیں کی جاسکتیں۔ اُن کے اخلاق و مروت نے ایسے گہرے نقوش چھوڑے  
 ہیں جو صفحہ اول سے مدت مدید تک محو نہ ہو سکیں گے۔



# دلی نامہ

دلی کئی بار لٹی ہے اور کئی بار آباد ہوئی ہے۔ جب لٹی ہے تو ایسا معلوم ہوتا ہے کہ اب کبھی آباد نہیں ہوگی لیکن پھر دیکھتے ہی دیکھتے آباد ہو جاتی ہے اور اسکی رونق و زیبائی میں ایسے چار چاند لگتے ہیں کہ بربادی و دیرانی کا دور دور تک پتہ نہیں چلتا۔ ۱۹۴۷ء میں بھی اسکی بربادی کی تاریخ ہرائی گئی تھی۔ شہر پر ٹوکا پھر گیا تھا۔ بھرے پرے گھر خالی ہو گئے تھے۔ محلے اجاڑ اور گلی کوچے سُنان تھے۔ سڑکوں پر ہوکا عالم تھا۔ دلی دلی والوں سے خالی ہو گئی تھی۔ کوئی اس آفتِ ناگہانی پر آنسو بہانے والا بھی نہ تھا۔ صرف آسمان اشک بار تھا۔ اور زمین کا دل دہل رہا تھا۔ اس طرح ایکا ایک پورا شہر کب خالی ہوا ہوگا۔ ہم نے جب پرانے قلعے کے حصار سے نکل کر پالم کے ہوائی اڈے سے پاکستان کی جانب پرواز کی تھی تو آنکھوں کی وادیاں خشک ہو چکی تھیں اور حسرت و یاس کی تصویر بنے ہم یہ سوچ رہے تھے کہ کیا اس مادر گیتی کو دیکھنا اب کبھی نصیب ہوگا یا دل کہتا تھا کہ ہجر کی یہ رات طویل نہ ہوگی۔ حالات جلدی رد براہ آجائیں گے اور ہم پھر یہاں لوٹ آئیں گے لیکن یہ خواب نثر مندہ تعبیر نہ ہو سکا اور پاکستان کی سر زمین نے قدموں کو ایسا پکڑا کہ پھر قدم اس میں دھنستے چلے گئے۔ قسمت بہاول پور سے و البتہ کر دی گئی تھی۔ یہیں معیشت و معاشرت کے رشتے استوار ہونے تھے۔ اسلئے یہاں کی سرگرمیوں میں ایسا نہمک ہوا کہ بیچھے مڑ کر دیکھنے کی فرصت ہی نہ ملی۔ یوں بھی جس سر زمین میں میرا رزق مقسوم کر دیا گیا تھا اس سے وفاداری میرے نزدیک جزو ایمان کی حیثیت رکھتی تھی۔ اسلئے میں نے اسکی خدمت کو اپنی زندگی کا و طیرہ بنالیا اور کیا سیاسی امور کیا معاشرتی

مسائل اور کیا ادبی و روحانی اقدار ہر گوشے سے خود کو منسلک کر کے اپنی بساط سے بڑھ کر ان کا رنگ روپ نکھارنے میں لگ گیا تھا۔

دلی کی یاد : ان تمام مصروفیات کے باوجود یہ کبھی نہیں ہوا کہ دہلی کی یاد میرے دل سے محو ہو گئی ہو۔ کوئی یقین کرے یا نہ کرے لیکن یہ حقیقت ہے کہ گذشتہ ۳۵ سال میں ایسا ایک خواب میں نے نہیں دیکھا جب خود کو دلی میں نہ پایا ہو گویا میرا جسم یہاں تھا لیکن روح وہیں کے گلی کوچوں میں بھٹکتی پھرتی تھی۔ اور ایسا ہوتا بھی کیوں نہیں، دلی میں میری نال گڑھی ہے، میرے بزرگوں کی ہڈیاں وہیں مدفون ہیں، دہاں میں پل کر جوان ہوا ہوں۔ وہیں میرے ذوقِ ادب کی آبیاری ہوئی ہے شاعری پڑوان پڑھی ہے، صحافت کا چسکا لگا ہے، قلم کاری کا ڈھنگ آیا ہے دہاں میں نے دوستی کی پینگیں بڑھائی ہیں، علماء و فضلاء کی صحبتوں سے فیضیاب ہوا ہوں۔ اساتذہ فن کی آنکھیں دیکھی ہیں، بزرگانِ ادب کی شفقتیں شامل حال رہی ہیں جب بھی ان باتوں کا خیال آتا، دل تڑپ کر رہ جاتا اور روح دلی کا طواف کرنے لگتی، بے بس و بے پرتھا ورنہ اڑ کر نہ جانے کتنی بار دہاں ہو آتا۔ رتیں بدلتی ہیں شباب سے شیب کی منزل آگئی۔ امنگوں کے گلشن پر خزاں نے ڈیرہ ڈال دیا، لیکن دلی کی محبت ان تمام انقلابات کے بعد بھی زوال پذیر نہ ہوئی، جب بھی کسی نے دلی کا نام لیا تو گویا ع۔

اک تیر میرے سینے پہ مارا کہ ہائے ہائے

۳۵ سال یونہی تڑپتے بلکتے گذر گئے، کئی بار پروگرام بھی بنا لیکن ہر دفعہ کچھ ایسے موانع حائل ہوئے کہ تکمیل آرزو ہوتے ہوتے رہ گئی۔ اب عمر کا سفر اس منزل پر پہنچ چکا ہے جہاں سے کسی وقت بھی عالمِ بالا کی طرف کوچ ہو سکتا ہے، سوچتا تھا کہ اگر یونہی لیت و لعل ہوتی رہی تو دلی کو دوبارہ دیکھنے کی حسرت دل

کی دل میں ہی رہ جائیگی۔

## عزم سفر :

لہذا نومبر ۱۹۸۲ء میں یہ مصمم ارادہ کیا کہ جس طرح ہو  
دلی چلا جائے۔ شاید اس دفعہ ٹائیڈ نیسی شامل حال تھی اسلئے سوچ کے ساتھ ہی  
تمام مراحل خود بخود طے ہوتے گئے۔ ایک مہینے کے اندر انڈر پاسپورٹ انڈیا  
کی (Endorsement) کے ساتھ بل گیا۔ پاسپورٹ کے بعد دلی کا ویزا  
حاصل کرنا تھا۔ اسلئے اسلام آباد کا طویل سفر میرے لئے خاص دشوار تھا۔ میں نے  
حذا کا نام لیکر برخوردار شاہد سلمہ کو اس کام پر مامور کیا۔ وہ ایک دن میں ویزا  
لیکرا گئے۔ ۲۰ نومبر کو میں لاہور روانہ ہو گیا۔ خیال تھا کہ لاہور سے دلی کا ہوائی  
سفر کرنے کیلئے ہوائی جہاز میں اپنی نشست مخصوص کرانے میں کچھ دن لگیں گے  
ایک دن غیر ملکی کرنسی کی منظوری اسٹیٹ بینک پاکستان سے حاصل کرنے اور  
ڈالر خریدنے میں بھی صرف ہو گا۔ لیکن یہ تمام مراحل میرے داماد عزیز میمنصور الرحمن  
نے جو سیٹ بنک میں انٹریں ایک دن میں طے کر دیئے۔ پی۔ آئی۔ اے میں  
۱۸ دسمبر تک کوئی نشست نہ تھی لیکن انڈین ایرویز سے معلوم کیا تو اس میں  
یکم دسمبر کو ہی نشست بل گئی اور دہلی سے واپسی کیلئے بھی ۲۰ دسمبر کی پرواز سے  
نشست مخصوص ہو گئی۔ گویا صرف ایک رات میں میں نے اپنی بیٹی کے پاس اسٹیٹ  
بینک آفیسرز کالونی گلبرگ میں گزار دی اور دوسرے انڈین ایرویز سے ڈھائی بجے دن  
کو لاہور سے روانہ ہو کر سواتین بجے دہلی پہنچ گیا جس سے سفر کیلئے اتنا طویل انتظار کیا تھا  
وہ چند منٹوں میں طے ہو گیا۔

## دلی میں آمد :

دہلی کا ہوائی مستقر پالم میں ہے۔ یہ وہی پالم ہے جس کے متعلق

یہ تاریخی فقرہ مشہور ہے۔ " بادشاہی شاہ عالم از دلی تا پالم " یعنی مغلیہ سلطنت کا زوال ہوا تو مغلوں کی بادشاہی جو کبھی پورے ہندوستان پر محیط تھی۔ آخر میں دہلی سے پالم تک سمٹ کر رہ گئی تھی۔ ۱۹۱۱ء میں یس نے اسی ہوائی اڈے سے دہلی کو خیر باد کہا تھا۔ یہاں جہاز سے اُترا تو آج سے ۳۵ سال پہلے کا وہ وقت میری نظروں کے سامنے آگیا جب یاس و حرماں کی چادریں لپٹا ہوا دہلی سے رخصت ہونے پر یہاں آیا تھا۔ اُس وقت یہاں کی فضا بہت غمگین دادا س تھی۔ خطرات داندیشوں کے مہیب سائے ہر طرف منڈلا رہے تھے۔ عجیب کسمپرسی کا عالم تھا۔ نہ رونق تھی نہ چہل پہل۔ ایسا معلوم ہوتا تھا کہ جیتی جاگتی لاشیں ہوا کے دوش پر دہلی پار بھیجی جا رہی ہیں۔

ہر شخص اجنبی تھا :

آج یہی ہوائی اڈہ رنگ نور کا مسکن نظر آ رہا تھا، ہر طرف بہار کا سماں تھا خوشی سے تمام چہرے دمک رہے تھے۔ میرے قدم تو ہوائی اڈے کی عمارت کی طرف اٹھ رہے تھے لیکن سوچ ماضی کے خیالات میں گم تھی۔ استقبالیہ ہال میں پہنچا تو خیالات کا سلسلہ منقطع ہوا اور نظریں کسی آشنا کی تلاش میں ادھر ادھر پھرنے لگیں لیکن یہاں ہر شخص اجنبی تھا۔ کوئی شناسا صورت دکھائی نہ دی اس وقت بلا ارادہ یہ شعر میری زبان پر آگئے

بایں ہمہ کہ آئے ہیں دور بہار میں      تصویرِ درد، پیکرِ رنج و محن ہیں ہم  
اس سے زیادہ اور ستم ہوگا کیا شہاب      اپنے وطن میں آج غریب الوطن ہیں ہم  
جن صاحب کے ہاں مجھے قیام کرنا تھا وہ بھی نظر نہ آئے۔ وہ دکھائی بھی کیسے  
دیتے۔ میں نے اپنی روانگی کے متعلق دس بارہ دن پہلے جو خط انہیں لکھا تھا وہ  
انہیں بل ہی نہ سکا تھا۔ بہر حال اب مجھے یہاں سے نکلنے کی فکر ہوئی۔ سنا تھا کہ  
کٹم اور سیکورٹی کا عملہ مسافروں کو بہت تنگ کرتا ہے۔ لیکن مجھے نہ دہلی اور نہ

لاہور میں ایسے بدخو عملے سے سابقہ پڑا۔ بڑی خوش اسلوبی سے دونوں جگہ چیکنگ کے ذرائع انجام دیئے گئے۔ اور کسی قسم کی پریشانی نہیں ہوئی۔ ہاں دہلی کے ہوائی اڈے پر اپنی آمد اور دہلی میں داخلے کے سلسلے میں ضروری اندراجات کی کارروائی میں بڑی دیر لگی۔ حالانکہ اس غرض کیلئے تین چار گاؤں ترستے جن پر مسافروں کی قطاریں لگی ہوئی تھیں لیکن متعلقہ عملہ بہت سست رفتار تھا جس نے اپنی کارروائی میں پورے دو گھنٹے صرف کر دیئے۔ وہاں سے فارغ ہو کر میں نے ہوائی اڈے پر ہی اسٹیٹ بینک آف انڈیا کی شاخ سے ڈالروں کو انڈین کرنسی میں تبدیل کرایا اور ہوائی اڈے سے باہر آ کر ٹیکسی میں بیٹھ کر حضرت نظام الدین اولیاءؒ کی بستی روانہ ہو گیا۔

### بدلی ہوئی دلی :

پالم کے ہوائی اڈے سے بستی نظام الدین کا فاصلہ دس بارہ میل سے کم نہ ہو گا۔ پہلے تو یہ سارا راستہ جنگل بیابان تھا لیکن اب ہر طرف عمارات کا سلسلہ چلا گیا ہے۔ بستی حضرت نظام الدین بھی پہلی سی نہیں رہی۔ یہاں کئی پر رونق کالونیاں آباد ہیں۔ پتہ ہی نہیں چلتا کہ پرانی بستی کدھر ہے۔ صرف ایک نشانی باقی تھی جو سبز گنبد کے نام سے لودھی روڈ کے سرے پر واقع ہے۔ اُسے دیکھ کر میں سمجھ گیا کہ بستی آگئی۔ یہیں سے بستی کی طرف راستہ مڑتا ہے لیکن آبادی کی رونق میں وہ پرانا راستہ تلاش کرنا مشکل ہوا تو پوچھ پچھا کر میں پرانی بستی میں پہنچا اور اپنے میزبان کے گھر پر دستک دی۔ ایک لوجوان باہر نکلے۔ اُن کو اپنے متعلق بتایا تو انہوں نے ٹیکسی میں سے میرا سامان اتار کر گھر میں رکھا۔ ٹیکسی کا کرایہ ۳۵ روپے بنا سقا جو میں نے ادا کر دیا۔ پھر اپنے میزبان حکیم سید حسین صاحب کے متعلق دریافت کیا تو معلوم ہوا کہ وہ لکھنؤ گئے ہوئے ہیں۔ دو چار روز میں آئیں گے، البتہ انکے بڑے بھائی علامہ احلاق حسین تشریف رکھتے تھے۔ جو لوجوان سرے پہلے مجھے ملے تھے یہ انکے ہی فرزند

تھے۔ انہوں نے اندر جا کر میرے آنے کی اطلاع دی تو علامہ صاحب باہر آئے اور مجھے گلے سے لگالیا۔ یہ کافی ضعیف ہو چکے ہیں اور مجھ سے عمر میں بہت بڑے ہیں لیکن مجھے دیکھ کر وہ بھی حیران رہ گئے۔ کہنے لگے میاں تم بھی بڑھے ہو گئے حالانکہ ہمارے سامنے کے تو تم بچے ہو۔ جوانی سے بڑھا پا آگیا۔ میں نے کہا "انقلابات ہیں زمانے کے" جب دہلی سے گیا تھا تو میری عمر ۲۵ سال تھی اور اب پورے ساٹھ سال ہو چکے ہیں۔ بڑھاپے کو کب تک روکتا۔ ان سے دیر تک گپ شپ ہوتی رہی۔ یہ عرب سرٹے کے پرانے خاندان سادات سے تعلق رکھتے ہیں۔ تصنیف و تالیف علامہ صاحب کا پرانا مشغلہ ہے۔ انہوں نے متعدد کتابیں تصنیف کی ہیں جن میں حضرت محبوب الہی کے متعلق انکی کتاب بڑے معرکے کی ہے۔ پچھلے دنوں انہوں نے بزرگان دین کے بعض ملفوظات کا اس اعتراف کا کہ یہ فرضی اور الحاقی واقعات پر مشتمل ہیں بڑا مدلل اور مسکت جواب لکھا تھا جو معارف میں قسط دار چھپا تھا۔ اور اب کتابی صورت میں انجمن ترقی اردو بکڈپوچھاپ رہی ہے۔

صبح میں نے پہلی فرصت میں وہلی میں اپنی آمد کی اطلاع پولیس انس میں دی جو لہتی حضرت نظام الدین سے تھوڑے فاصلے پر ہے۔ اس عرض کیلئے دفتر میں ایک علیحدہ حصہ مخصوص ہے جہاں اہل کار متعین ہیں۔ ایک خاتون اہل کار نے میری رپورٹ درج کی اور چند مینسٹوں میں مجھے فارغ کر دیا۔

میں دو ایک روز تو حکیم صاحب کے انتظار میں ان کے گھد لال محل سے باہر نہ نکلا اور اس دوران علامہ صاحب کے کتب خانے کی چھان پھٹک کرتا رہا۔

درگاہ حضرت محبوب الہی پر حاضری :

پھر آج سرکار یہ سوچ کر کہ کب تک یونہی بیٹھا رہوں گا

حضرت محبوب الہی کی درگاہ پر حاضری دی۔ دستور کے مطابق زائرین پہلے حضرت

محبوب الہی کے مرید طوطی ہند حضرت امیر خسرو کے مزار پر فاتحہ پڑھتے ہیں اور بعد میں حضرت محبوب الہی کے مزار اقدس پر حاضر ہوتے ہیں، اسی طبع لقمہ پر میں نے عمل کیا، فاتحہ کی بعد میں امیر خسرو کے مزار کے پہلو میں کھڑا سوچ رہا تھا کہ یہ مرید اپنے مرشد کے کیسے سچے عاشق تھے کہ انکی مفارقت برداشت نہ کر سکے اور حضرت محبوب الہی کی وفات کے چھ ماہ بعد ہی رحلت فرما گئے۔

یہاں سے باہر آیا تو سامنے ایک حجرے کے قریب امام خواجہ اسلام الدین بیٹھے نظر آئے۔ درگاہ حضرت محبوب الہی کی مسجد کی امامت پشت ہا پشت سے انہیں کے خاندان میں چلی آرہی ہے۔ وہ مجھے دیکھتے ہی پہچان گئے اور بڑے تپاک سے بلے۔ ان سے ہمارا ننہالی رشتہ بھی ہے۔ ان سے سلام دعا کر کے حضرت محبوب الہی کے آستانہ پر حاضر ہوا یہاں اور بھی بہت سے زائرین آستانہ لوبی میں مصروف تھے جن میں کئی غیر مسلم بھی تھے۔ یہ اس درویش خدمت کا آستانہ ہے جس کے آگے بڑے بڑے بچکلا ہوں کی گردنیں خم ہوئی ہیں جو زندگی بھر نہ کسی بادشاہ کے دربار میں گیا اور نہ کسی کے جاہ و جلال سے متاثر ہوا۔ حضرت محبوب الہی نے کئی بادشاہوں کا عروج و زوال دیکھا۔ ہر ایک ان کا عقیدت کیش تھا اور انکی کفش برداری کی تمنا رکھتا تھا۔ سلطان علاؤ الدین خلجی نے خود حاضر خدمت ہو کر نیاز حاصل کرنے کی خواہش کی تو آپ نے کہا بھیجا کہ ہم درویش ہیں اور بادشاہوں اور مسلمانوں کیلئے دعا کرتے ہیں۔ بادشاہوں کا یہاں کیا کام؟ میرے گھر کے دو دروازے ہیں اگر وہ میرے پاس آیا تو ایک دروازے سے وہ آئیگا اور دوسرے دروازے سے میں باہر نکل جاؤنگا۔

حضرت خواجہ نظام الدین اولیا محبوب الہی حضرت فرید الدین گنج شکر کے مرید و خلیفہ تھے۔ پاک ہند میں سلسلہ چشتیہ کو آپ کی ذات سے بڑا عروج حاصل

ہوا سلسلہ نفا میں کی داغ بیل بھی آپ نے ڈالی۔ آپ کی درگاہ کے ساتھ ایک باؤلی ہے جہاں کبھی تیراک اپنے کرتب دکھاتے تھے لیکن اب ایسا معلوم ہوتا تھا کہ یہاں کوئی نہیں آتا۔ مزار سے ملحق مسجد ہے جسے علاؤ الدین خلجی نے تعمیر کروایا تھا مزار سنگ مرمر کا ہے جس کے گرد سنگ مرمر کا ہی برآمدہ ہے۔

میں آپ کے آستانے پر فاتحہ پڑھ کر باہر آیا تو عجب کیف و وجد کا عالم طاری تھا۔ آستانے کے سامنے بیٹھے ہوئے قوال یہ غزل گارہے تھے:

مخوبی ہچومہ تا بندہ بایشی بملک دلبری پائندہ باشی

میرے قدم خود بخود آستانے کا طواف کرنے لگے۔ پھر میں نے درگاہ کے آس پاس نظر ڈالی جہاں کئی امراء و وزراء کی قبریں ہیں جنہوں نے مرتے وقت یہ خواہش کی تھی کہ انہیں حضرت کے جوار میں دفن کیا جائے۔ انہیں میں شاہجہاں کی بیٹی جہاں آراء کی بھی قبر جس کے بازوؤں میں شاہجہاں نے قدم توڑا تھا۔

دادا پیر اور استاد کے مزادات پر حاضری :

یہاں سے میں اپنے دادا پیر حضرت شاہ کریم رضا اور اپنے

استاد حضرت مولوی عبدالسلام نیازی کے مزارات پر حاضر ہوا۔ یہ دونوں مزارات پہلو بہ پہلو تھیں حضرت نظام الدین کی ایک گلی میں ہیں۔ یہاں آیا تو اشک ہائے عقیدت آنکھوں سے یوں نکل پڑے جیسے نہ جلنے کب سے وہ یہ بہانہ ڈھونڈ رہے تھے۔ میں وہاں کھڑا تصور میں آج سے پچاس سال پہلے کا زمانہ یاد کرتا رہا۔ حضرت شاہ کریم رضا چشتی نظامی گیا (بہار) کے رہنے والے اور میرے والد کے مرشد تھے، ہم نے اپنے حقیقی دادا کو تو دیکھا تھا۔ انہیں کو دادا کہتے تھے اور دادا سمجھتے تھے۔ والد مرحوم کا معمول تھا کہ التوار کے التوار ہمیں انکی خدمت میں لے جایا کرتے تھے۔ یہ ہفتے بھر ہمارے لئے تبرک سینت سینت کر دکھا کرتے



اور جب اتوار کو ہم اُن کے پاس جاتے تو بڑی محبت سے وہ تبرک ہمیں دیتے اُن کا منحنی جسم اور نورانی شکل آنکھوں میں پھر رہی تھی۔ پھر لیکامیک نظروں کے سامنے مولانا عبدالسلام نیازی کی تصویر آگئی۔ وہی بھاری بھر کم جسم، ڈاٹھی موچھ صاف، سر گھٹا ہوا، بلینے کا چادر اور ٹھے، آنکھیں بند کئے گاؤٹیکے سے لگے نیم دراز ہیں۔ کسی بات پر طرارہ سا آتا ہے، اٹھ کر بیٹھ جاتے ہیں اور کہتے ہیں "خدا خوش رکھے...." پھر جو تقریر شروع ہوتی ہے تو ہماری بیٹھک کے باہر آنے جانے والوں کا ٹھٹکا ٹھٹکا لگ جاتا ہے۔ گفتگو کے اسرار درموز کسی کے سمجھ میں آئیں یا نہ آئیں لوگ کم رسم بنے گھنٹوں کھڑے رہتے ہیں۔ پھر ۱۹۶۶ء کا وہ وقت یاد آیا جب ہم دہلی سے رخصت ہو رہے ہوتے ہیں اور مولانا میرے والد کو تسلی دیتے ہوئے کہتے ہیں "میاں سید تمہارے بیٹے ٹھیک کہتے ہیں جاؤ سدھارو" انہیں خیالات میں محو تھا کہ کسی صاحب کی آمد سے تصورات کا یہ تار لوٹ گیا۔ اور میں جلدی فاتحہ پڑھ کر وہاں سے آگیا۔

### مرزا غالب کے مزار پر :

یہاں سے چل کر میں مرزا غالب کے مزار پر آیا جسے اب ایک خوبصورت مقبرے کی شکل دے دی گئی ہے یہ مقبرہ بستی حضرت نظام الدین میں چونسٹھ کھمبے والی مشہور عمارت کے متصل ہے جسے چار دیواری میں محصور کر کے الابلہ سے محفوظ کر دیا گیا ہے۔ یہ اس عظیم شاعر کا مقبرہ ہے جس کی رفعت تخیل آسمان سے بلند تھی۔ بے ساختہ میری زبان پر علامہ اقبال کا یہ شعر آگیا

آہ تو اُجڑی ہوئی دلی میں آرمیدہ ہے  
گلشن و نمیر میں تیرا ہمنوا خوابیدہ ہے

جس زمانے میں علامہ اقبال مرزا غالب کے مزار پر گئے تھے اس وقت

واقعہ دہلی کا یہ حصہ اجاڑ تھا لیکن اب تو یہاں آبادی کا اتنا شور ہے کہ مرزا صاحب  
قبر میں یہ کہتے ہونگے۔

پس از مردن بھی دیوانہ زیارت گاہ طفلان ہے  
شرار سنگ نے تربت پہ میری گل نشانی کی !

### غالب اکیڈمی ایک ادبی مرکز:

ایصالِ ثواب کیلئے یہاں بھی فاتحہ خوانی کی اور پھر ٹہلتا ٹہلتا اس  
خوبصورت اور شاندار عمارت کے سامنے آکھڑا ہوا جو غالب اکیڈمی کہلاتی ہے۔ یہ  
ہمدرد و داخانہ دہلی کے حکیم عبدالحمید صاحب کی مرزا غالب سے خوش عقیدگی کی منظر ہے  
بستی نظام الدین میں مرزا غالب کے مزار کے ساتھ غالب اکیڈمی قائم کر کے انہوں نے  
اس جگہ کو ادبی حیثیت دے دی ہے۔ دہلی کی اکثر ادبی تقریبات یہیں منعقد ہوتی ہیں۔  
پرانے دوست مل گئے:

میں اس عمارت میں داخل ہو کر اکیڈمی کے دفتر میں گیا تو  
یہاں چند حضرات بیٹھے ہوئے نظر آئے۔ میں نے ان سے اپنا تعارف کرایا تو ان میں سے  
ایک صاحب میرا نام سن کر ایک دم کھڑے ہوئے اور یہ کہہ کر کہ مجھے گلزار دہلوی کہتے  
ہیں۔ مجھ سے لپٹ گئے۔ یہ میرے بچپن کے ساتھی تھے لیکن ۲۵ سال بعد ایک نظریں  
نہ وہ مجھے پہچان سکے تھے اور میں یہ سوچ سکتا تھا کہ یوں اچانک وہ مجھے مل جائیں  
گے۔ گلزار سرگ بامشی تر بہون ناتھ زلتشی زار دہلوی کے فرزند ہیں۔ دہلی کی ادبی  
محفلوں کی جان اور دہلی کی گنگا جہنی تہذیب کے نمائندہ دیادگار ہیں۔ انہوں نے  
دہلی کے اساتذہ حضرت بیخود، نواب سائل، پنڈت امر ناتھ صاحب اور پنڈت  
برجوبہن کیفی داتا تریہ کی آنکھیں دیکھی ہوئی ہیں۔ میں بھی ان اساتذہ کا صحبت یافتہ  
ہوں اور انکی جوتیاں سیدھی کرنے کا مجھے فخر حاصل ہے۔ ۱۹۶۶ء سے قبل جب پنڈت

برصوبہ بن کی یعنی داتا تریہ ابجمن ترقی اردو ہند سے وابستہ تھے تو میں روز دوپہر کو ان کے دفتر میں دریا گج حاضر ہوتا، اور شام کو ان کے ساتھ جامع مسجد دہلی تک آتا۔ گلزار بھی وہاں آیا کرتے تھے۔ دیر تک ہم پرانی یادیں تازہ کرتے رہے۔ اس گفتگو میں ہم اتنے محو ہوئے کہ وہاں بیٹھے ہوئے دوسرے حضرات کی طرف توجہ ہی نہ ہو سکے۔ جب کافی دیر یونہی گذر گئی تو پاکستان سے آئے ہوئے مشہور خطاط جناب صادقین جو وہاں موجود تھے، ضبط نہ کر سکے اور بولے کیا اتفاق ہے کہ غالب اکیڈمی کی بدولت دو پچھڑے ہوئے دوست یہاں آن ملے۔

### تعارفی تقریب

غالب اکیڈمی کے معتمد ذہین نقوی اسم بہ سمی ہیں۔ وہ کوئی ایسا موقع ہاتھ سے نہیں جانے دیتے جب کوئی شاعر، ادیب یا دانشور یہاں آئے اور یہ اسے اکیڈمی میں مدعو کر کے کوئی محفل آراستہ نہ کریں۔ چنانچہ از راہ کرم میری آمد پر انہوں نے دوسرے دن ہی ایک تعارفی تقریب کا اہتمام کیا اور ساتھ ہی پاکستان سے آئی مشہور سکالر ڈاکٹر عالیہ امام، مشہور پاکستانی خطاط صادقین محمد اور روسی نژاد اردو کے ادیب مرزا اشرف الدین کو بھی مدعو کر لیا۔ یہ غالب اکیڈمی کی طرف سے تعارفی تقریب ہی نہیں پاک بھارت دوستی کی علامت بھی تھی چنانچہ اگلے دن جب میں حسب پروگرام وہاں پہنچا تو عمارت کی بالائی منزل میں کئی اجباب تشریف فرما تھے۔ اور میز چائے اور دوسری اشیائے خوردنی سے سبھی ہوئی تھی۔ اس کام و دہن کی آزمائش کے بعد ذہین نقوی صاحب نے ہمیں غالب اکیڈمی کا وہ حصہ دکھایا جہاں اردو خطاطی، اردو ٹائپ اور اردو مختصر نویس کی کلا میں جاری ہیں۔ غیر سرکاری سطح پر اردو کی ترویج کا یہ عملی منصوبہ دیکھ کر میں بہت متاثر ہوا۔ پاکستان میں فن خطاطی کی تربیت کا کوئی سرکاری یا غیر سرکاری

ادارہ نہیں لوگ نجی طور پر اپنے شوق سے خطاطی سیکھتے ہیں۔ دہلی میں حکیم عبدالحمید صاحب نے یہ ادارہ قائم کر کے ہندوستان میں اردو کے مستقبل کو تاریک ہونے سے بچالیا ہے۔ یہاں تربیت حاصل کرنے والے کیلئے سرکاری و نیم سرکاری محکموں میں ملازمت کے مواقع حاصل ہو گئے ہیں۔ خاص طور پر تصنیف و تالیف و صحافتی سرگرمیوں میں لچھے خوش نولیسوں کے فقدان کی وجہ سے جو خلا پیدا ہوتا جا رہا تھا ان کلاسوں کے اجراء سے اس کا بھی کافی حد تک سدباب ہو گیا ہے۔

خطاطی کی یہ کلاسیں دیکھنے کی بعد ہم نیچے ہال میں آئے جہاں پہلے سے کافی لوگ بیٹھے ہوئے تھے۔ سب سے پہلے ذہین نقوی صاحب نے آج کی تقریب کی عرض و غایت پر روشنی ڈالی۔ پھر باری باری ہماری گل پوشی کی گئی۔ گلزار دہلوی نے میرے گلے میں پھولوں کا مار ڈالا اور پھر حاضرین سے یہ کہہ کر میرا تعارف کرایا۔

”میرے دوست شہاب دہلوی ہیں تو اسی دلی کے روٹے لیکن انہیں ۳۵

سال بعد اپنے وطن میں لوٹنے کی توفیق ہوئی ہے۔“

پھر انہوں نے میری تعریف میں زمین و آسمان کے قلابے ملانے شروع کر دیئے دیگر حضرات نے بھی تقریریں کیں اور ان سب کا موضوع ”پاک ہند دوستی“ تھا۔ مجھے اظہار خیال کی دعوت دی گئی تو میں نے اپنی تقریر کا آغاز اس قطعے سے کیا۔

پس شباب امنگوں نے لی ہے انگڑائی

قرابن کے شب انتظار آئی ہے

وطن میں آیا ہوں پینتیس سال بعد شہاب

خزاں رسیدہ چمن میں بہار آئی ہے

جسے سب نے پسند کیا۔ تقاریر کے اختتام پر جناب ڈاکٹر برکاتی صاحب نے

غالب اکیڈمی کی طرف سے غالب کے موضوع پر شائع ہونے والی تین کتب کا تحفہ دیا

مجھے میں نے شکر میٹے کے ساتھ قبول کیا۔ کتابیں یہ تھیں۔ غالب اور آہنگ غالب  
غالب اور ذکا، تلیمحات غالب۔

### ملاقاتوں کا سلسلہ :

اس تقریب کی کاروائی اور تصاویر دہلی کے اجنار ات میں چھپیں تو

بہت سے لوگوں کو دہلی میں میری آمد کا پتہ چل گیا اور پُرانے دوست و احباب  
مجھ سے ملنے میرے مستقر پر آنے لگے۔ اس کے بعد رہی سہی کسر میرے عزیز دوست  
برادر م گلزار دہلوی نے نکال دی۔ یہ میرے ساتھ گلی گلی کوچے گھومتے پھرتے رہے  
اور لوگوں سے ملواتے رہے۔ یہ سب سے پہلے مجھے مفتی عتیق الرحمن کے ہاں لے گئے  
جو علامہ شبیر احمد عثمانی کے بھتیجے ہیں اور آجکل صاحب فراش ہیں۔ دہلی کے علمی و مذہبی  
حلقوں میں انکی بڑی قدر و منزلت ہے۔ انہوں نے دہلی میں ندوۃ المصنّفین کے  
نام سے ایک اثناعشری ادارہ بھی قائم کر رکھا ہے

مفتی عتیق الرحمن صاحب کے بعد ہم بیگم حبیبہ تدوائی کے ہاں گئے۔ یہ یوپی کے  
مشہور قدوائی خاندان سے تعلق رکھتی ہیں اور آج کل دہلی میں اپنی سماجی سرگرمیوں  
کی وجہ سے کافی مقبول ہیں۔ انکی رہائش میٹا محل میں خواجہ شفیق کے مکان میں ہے  
مکان کے نچلے حصے میں تو انہوں نے لڑکیوں کیلئے دستکاری کا ایک سکول کھول رکھا  
ہے اور بلائی منزل میں خود رہتی ہیں۔ انہوں نے بتایا کہ پچھلے دنوں خواجہ شفیق صاحب  
مع اپنی بیگم آئے تھے۔ انکی بیگم تو یہاں آکر اپنے آنسو ضبط نہ کر سکیں۔ میں نے کہا اپنی  
جگہ سے یہ تعلق خاطر کیسے نہیں ہوتا۔ انہوں نے میرے انکار کے باوجود بالاصرار بڑی  
پر تکلف چائے پلائی جس کر سے میں ہم بیگم تدوائی کے پاس بیٹھے تھے۔ یہ وہی مکرہ  
تھا جس میں ہر اتوار اردو مجلس کی محفلیں گرم ہوتی تھیں۔ میں نے یہ بتایا تو بیگم  
صاحبہ بولیں کہ اگر گلزار صاحب چاہیں تو ایسی محفلیں اب بھی قائم ہو سکتی ہیں۔ میں نے

گلزار کو ٹھوکا دیتے ہوئے کہا۔ پھر کیا ارادہ ہے ؟

یہاں سے ہم مفتی شوکت مہنی کے ہاں گئے۔ یہ تقسیم سے پہلے بھی ”دین و دنیا“ نکالتے تھے۔ اب بھی دین و دنیا ان کے قبضے میں ہے۔ مفتی صاحب بڑے وضع دار لوگوں میں سے ہیں اور لئے دیئے رہتے ہیں۔ شور شرابے اور ہنگاموں سے دور۔ پہلے بھی انہوں نے کسی ہنگامہ آرائی میں شرکت نہیں کی۔ اور اب بھی ان باتوں سے انہیں دلچسپی نہیں۔ علمی آدمی ہیں۔ تصنیف و تالیف میں لگے رہتے ہیں یا پھر اپنی صحافتی ساکھ کو قائم رکھنے کیلئے ”دین و دنیا“ کے ادارے اور شذرات لکھتے ہیں۔ جو خاصے جاندار ہوتے ہیں۔ یہ دیکھ کر خوشی ہوئی کہ ان کے صاحبزادے اب ان کا ہاتھ بٹاتے ہیں۔ انہوں نے مجھے دین و دنیا کے کئی شمارے عنایت کئے جن کی پہلی کی سی اب و تاب تو نہیں لیکن یہ کیا کم ہے کہ اردو سے حکومت ہند کی روایتی بے مردتی کے دور میں بھی مستقل مزاجی سے نکل رہا ہے۔

مفتی شوکت مہنی صاحب بڑے خلوص و محبت سے ملے۔ دیر تک پاک ہند تعلقات پر تبادلہ خیالات کرتے رہے۔ دہلی میں میرے اخبار الہام کا دفتر ”دین و دنیا“ کے پڑوس میں تھا بس اتنا فرق تھا کہ وہ چھتہ شیخ منگلو کے سرے پر تھا اور میرا دفتر عین جامع مسجد کے سامنے حافظ ہوٹل کے اوپر تھا۔

مفتی صاحب سے ملکر میں گلزار دہلوی کے ساتھ بستی نظام الدین میں آ گیا وہاں جانے کیلئے جامع مسجد سے ہی بسیں جاتی ہیں اور بستی تک بس کا کرایہ چالیس پیسے ہے۔ جامع مسجد میں دوسرے اطراف میں بھی بسیں جاتی ہیں۔ جامع مسجد کے بس اڈے تک بسیں ال اقلدہ سے گزر کر دریا کلاں سے ہوتی ہوئی آتی ہیں۔ البتہ یہاں سے جانے والی بسیں اردو بازار لٹھی پھلی دالان سے ہوتی ہوئی دریا گنچ میں مڑ جاتی ہیں۔

گلزار دہلوی نے دوسرے دن اپنے دفتر آنے کی مجھے دعوت دی۔ اور ساتھ یہ بھی کہا کہ وہ کسی کے ذمے لگائیں گے جو مجھے آکر ان کے دفتر لے جائیں گے وہ ایک سرکاری پرچہ "سائنس کی دنیا" کے ایڈیٹر ہیں جو کونسل آف سائنٹیفک اینڈ انڈسٹریل ریسرچ کی طرف سے اردو میں شائع ہوتا ہے۔ اس میں سائنسی موضوعات پر بڑے تحقیقاتی اور معلومات افزا مضامین شائع ہوتے ہیں۔ رسالہ حسنِ صوری کے علاوہ حسنِ معنوی سے بھی آراستہ ہے۔ سائنس کی دنیا کا دفتر قریب باغ یس ہے نئی نئی عمارت کی بہتات سے یہاں کارنگ بدل گیا ہے۔ صرف پھوسا کالج کی پرانی بلڈنگ اب بھی وہاں نظر آتی ہے۔

### سائنس کی دنیا کے دفتر میں :

پروفیسر ابرار صدیقی کی معیت میں جب اگلے دن سائنس کی دنیا کے دفتر میں پہنچا تو گلزار میرے منتظر تھے۔ کچھ اور صاحبان کو بھی انہوں نے مدعو کیا ہوا تھا۔ سب سے میرا تعارف ہوا اور اس کے بعد انہوں نے بتایا کہ کن مشکلات سے گذر کر انہوں نے حکومت کو اردو میں رسالہ نکالنے پر آمادہ کیا ہے۔ انہوں نے اپنے دفتر میں آدیزاں بعض یادگار اور تاریخی نوعیت کی تصاویر بھی دکھائیں جن میں ایک ایسا گروپ فوٹو بھی تھا جس میں برصغیر کے تقریباً تمام تر نامور شعراء، ادیب اور اساتذہ سخن بیٹھے نظر آ رہے تھے۔ اردو کے سلسلے میں ان کے بعض معرکوں کی روداد سن کر میں بہت متاثر ہوا۔ اور یہ کہتے بنی :

"دلی کا اب وقار ہیں گلزار دہلوی"

حقیقت میں اردو کی موثر و کالت کر کے اس کا حق منوانے کیلئے گلزار دہلوی نے جو خدمات انجام دی ہیں وہ لائق تحسین ہیں۔ اللہ کرے زورِ بیان اور زیادہ انہوں نے چائے اور ہما اقسام فواکھات سے میری تواضع کی۔ میرے اور دوسرے

اجباب کے ساتھ نولو بھی کھینچواٹے اور چلتے وقت "سائنس کی دینا" کا ایک سیٹ بھی دیا۔ یہاں سے وہ ہمیں لیکر نئی دہلی سے ہوتے ہوئے نظام الدین آپہنچے جہاں انہوں نے ایک ہوٹل میں ہمیں کھانا کھلایا اور پھر اگلے دن بلنے کا کہہ کر ہم سے رخصت ہو گئے۔

### ہجرت کی یاد آگئی :

اگلے دن صبح ناشتہ کر کے میں خود بس میں بیٹھ کر جامع مسجد کیلئے روانہ ہو گیا تاکہ یہاں آزادانہ پیمرسکوں اور قرب و جوار کی ہر چیز دیکھ سکوں بستی نظام الدین سے جامع مسجد تک کا راستہ کبھی غیر آباد تھا۔ سولے کچھ آثارِ قدیمہ کے کوئی عمارت نظر نہیں آتی تھی۔ اسی راستے پر پرانے قلعے کے آثار تھے جس کے متعلق کہا جاتا ہے کہ یہ کوروپانڈو کے زمانے کا ہے۔ بعد میں جس کی دیواریں اور دروازے شیر شاہ سوری نے بنوائے تھے۔ اس کی دیواروں پر چڑھ کر پوری دہلی کا نظارہ کیا جاسکتا ہے۔ اس قلعے کے پاس سے گذرا تو آج سے ۲۵ سال پہلے کا وہ وقت یاد آگیا جب میں اپنے خاندان کے ہمراہ یہاں پناہ لینے آیا تھا تقسیم ہند میں جو سادات ہو رہے تھے ان سے بچنے کیلئے دہلی کے مسلمانوں نے جہاں پناہ لی تھی جہاں تقریباً تمام مسلم آبادی سمٹ آئی تھی۔ اس زمانے کی باتیں یاد کرتا ہوں تو رونگھٹے کھڑے ہو جاتے ہیں۔ عجیب نفسا نفسی کا عالم تھا۔ کسی کو کسی کا ہوش تھا نہ فکر و ہیں اموات بھی واقع ہو رہی تھیں اور پیدائش کا سلسلہ بھی جاری تھا۔ سب کام خود کرنے پڑ رہے تھے۔ سقے پانی کی ایک مشک پانچ روپے میں ڈال رہے تھے جو عارضی نلکے دہاں لگائے گئے تھے ان پر اس قدر هجوم تھا کہ کئی کئی گھنٹے اپنی باری کا انتظار کرنا پڑتا تھا۔ کھانے پینے کی اشیاء ناپید تھیں۔ نوجوان ہتھیلی پر سر رکھ کر شہر جا کر کچھ سامان لے آیا کرتے تھے۔ پھر اس نوآباد عارضی بستی میں دکانیں بھی لگ گئیں



جس کے پاس جو جمع جگرٹسی تھی وہ آہستہ آہستہ ختم ہونے لگی تو عورتوں نے اپنے زیور  
 اونے پونے بیچنے شروع کر دیئے۔ اس بے بسی سے فائدہ اٹھانے والے کچھ لالچی مہابن  
 بھی آنے لگے جنہوں نے ہزاروں روپے کے زیورات چند ٹکوں میں خرید لئے۔

### حق گو، عاشقِ خدا :

یادوں کے یہ درپکے کھلے تھے کہ میں قلعہ کے دروازے  
 کے سامنے مسجد شیر شاہ کے پاس آیا۔ یہاں سے کچھ فاصلے پر شیر منڈل ہے جہاں  
 کبھی لاہری تھی اور جہاں سے گر کر ہمایوں نے وفات پائی تھی۔ قلعہ کی دیوار کیساتھ  
 اگر بستی نظام الدین کی طرف جائیں تو ایک ٹیلے پر ایک مزار ہے کبھی اس پر ہنڈے  
 ہی ہنڈے لٹکے ہوئے ہوتے تھے۔ اب یہاں ہنڈے نظر نہیں آتے اور مزار بھی  
 کچھ نظروں سے اوجھل ہو گیا ہے۔ کہتے ہیں کہ یہ بزرگ سلطان محمد تغلق کے عہد  
 میں ہوئے ہیں۔ سلطان محمد تغلق نے اپنا لقب سلطان عادل رکھ لیا تھا اور  
 چاہتا تھا کہ سب اس لقب سے اسے پکاریں۔ ان بزرگ سے بھی اس نے کہا کہ  
 اسے سلطان عادل کہیں لیکن آپ نے کہا کہ میں ایک ظالم کو عادل نہیں کہہ سکتا  
 اس پر سلطان نے غضبناک ہو کر انہیں قلعہ سے نیچے گرا دیا تھا۔ ان کا نام شیخ شہاب  
 الدین تھا اور حق گو۔ عاشقِ خدا کے نام سے مشہور تھے۔

قلعہ کے آس پاس اور نظام الدین تک آبادی ہی آبادی نظر آتی ہے۔ عظیم الشان  
 عمارات کا سلسلہ دور تک چلا گیا ہے جن میں سرکاری دفاتر بھی ہیں اور شاپنگ سنٹر  
 بھی۔ پرانے قلعے کے پاس ہی نیشنل سپورٹس کلب ہے اور یہیں انٹرنیشنل نمائش گاہ  
 ہے۔ عرض وہ سڑک جبکی ویرانی کی وجہ سے یہاں سے دن ڈھلے گزرتے ہوئے ڈر  
 لگتا تھا، وہاں اب رات کے وقت دن کا گمان ہوتا ہے اور دن رات ٹریفک  
 آرک جارج رہتی ہے۔

## خونی دروازہ نادر شاہی دور کی یاد دلاتا ہے :

راستے میں دہلی گیٹ پر نظر پڑی جو اسی طرح موجود ہے جس طرح ۱۹۴۷ء سے پہلے تھا۔ اس کے قریب ہی خونی دروازہ ہے جو نادر شاہی دور کی یاد دلاتا ہے۔ جب دہلی میں قتل عام ہوا تھا اور یہاں کٹے ہوئے سر اور خون میں لت پت لاشیں لٹکا دی گئیں تھیں تاکہ یہ خون ریزی دیکھ کر دہلی کے لوگ کسی قسم کی مزاحمت کی جرات نہ کر سکیں۔

یہاں سے ہوتا ہوا دریا گنج میں داخل ہوا۔ فیض بازار کے آخری سرے پر جامع مسجد کی طرف جانے والا راستہ ہے۔ اگر اس طرف نہ مڑیں تو ایڈورڈ پارک کے پاس سے گذر کر لال قلعہ کے پاس آجاتے ہیں جہاں سے ایک راستہ کشمیری دروازہ کی طرف چلا جاتا ہے اور اگر لال قلعہ سے معرب کی طرف مڑ جائیں تو چاندنی چوک میں جا نکلے ہیں اور یہاں پتھر والے کے سامنے جامع مسجد کی طرف چلے جاتے ہیں جامع مسجد سے بس اڈے پر جانے والی بسیں یہیں سے گذرتی ہیں۔ جامع مسجد مقید معلوم ہوتی ہے۔

میں نے یہاں بس سے اتر کر ایک نظر اپنے دفتر والی عمارت پر ڈالی جو اب رہائشی ہو چکی ہے۔ دفتر کے نیچے جو دکانیں پہلے تھیں اب بھی وہی ہیں صرف دکاندار وہ نہیں۔ جامع مسجد کے نیچے جو دکانیں تھیں وہ دہاں سے ہٹا کر ہرے بھرے صاحب کے مزار کے قریب ایک جدید مارکیٹ میں منتقل کر دی گئی ہیں جس کا نام مینا بازار رکھا گیا ہے۔ یہاں کپڑے لے لے اور آرائشی سامان سے لیکر عام اشیاء ملتی ہیں جامع مسجد کے چو طرف ایک آہنی جنگلا لگا دیا گیا ہے۔ مجھے یہ اچھا نہیں لگا ایسا معلوم ہوتا ہے کہ گویا جامع مسجد کو مقید کر دیا گیا ہے۔ اسکی بلند دبالا سیڑھیاں اگرچہ صاف ستھری ہیں لیکن جو روایتی رونق تھی وہ باقی نہیں رہی۔ جامع مسجد سے دریے

کو جانے والا راستہ جو مشرقی دروازے کی طرف سے ہو کر جاتا ہے وہاں کباڑیوں کی دکانیں ہیں۔ جامع مسجد کا اردو بازار پہلے کی طرح آباد ہے۔ مولوی سمیع اللہ اگرچہ اللہ کو پیار سے ہو چکے ہیں لیکن انکی دکان پر اب بھی ادیبوں اور شاعروں کا اجتماع ہو جاتا ہے۔ دوسرے بڑے کتب خانے بھی ہوں گے توں موجود ہیں۔ مذہبی، علمی و ادبی کتب کا کاروبار خاصے بڑے پیمانے پر ہوتا ہے۔ مچھلی دالان کی رونق پہلے سے ڈبلا ہے۔ ایڈورڈ پارک میں ایڈورڈ کے بُت کی جگہ سبھاش چندر بوش کا بُت نصب ہے جنہوں نے انگریزوں کے خلاف آزاد ہند فوج بنائی تھی۔ ایڈورڈ کو بھاگتے ہوئے گھوڑے پر سوار دکھایا گیا تھا جسے دیکھ کر دلی والے کہا کرتے تھے کہ انگریز اسی طرح سر پر پیر رکھ کر بھاگیں گے۔ اسکی جگہ سبھاش چندر بوش کا بُت اس بات کی علامت ہے کہ ہندوستانیوں کے جذبہ حریت اور تحریک آزادی نے انگریزوں کو یہاں سے رختِ سفر باندھنے پر مجبور کیا۔

### شاہ کلیم اللہ جہان آبادی کے لہاں حاضری :

سرد شہید اور ہرے بھرے صاحب کے مزارات کیساتھ مولانا شوکت علی مجنونا اب استراحت ہیں۔ یہاں سے تھوڑے فاصلے پر مولانا ابوالکلام آزاد کا مزار ہے قریب ہی دو بڑے تالاب ہیں جس میں رات کی چاندنی میں جامع مسجد کا عکس صاف دکھائی دیتا ہے۔ اس سے آگے شاہ کلیم اللہ جہاں آبادی کی خانقاہ ہے۔ اس کے متواتی ماہنامہ آستانہ دہلی کے مدیر و مالک مستحسن فاروقی تھے جنہوں نے تقسیم سے پہلے ہی خانقاہ کی خدمت کیلئے خود کو وقف کر رکھا تھا اور بعد میں بھی اسکی دیکھ بھال اور حفاظت انکے ذمہ رہی۔ انہوں نے اپنے ذاتی صرف سے اس خانقاہ کو از سر نو تعمیر کیا ہے۔ حضرت شاہ کلیم اللہ جہاں آبادی بادشاہ فرخ سیر کے عہد (بارہویں صدی) کے بزرگ ہیں۔ انہوں نے قطب مدینہ حضرت

شیخ محی الدین یحییٰ مدنی سے خرقہ خلافت حاصل کیا تھا۔ آپ صاحب تجرید و توحید اور بے شمار کمالات کے مالک تھے۔ آپکی تصانیف میں سواہ السبیل و التمیم، عشہ کاہلہ، قرآن القرآن، مرقع شریف اور کشکول کو مشائخ چشت کے دستور العمل کی حیثیت حاصل ہے۔ آپ کے خلفائیں دیگر چہزات کے علاوہ حضرت مولانا نظام الدین مراد آبادی بڑے جلیل القدر چشتی بزرگ گذرے ہیں جن کے فرزند مولانا فخر الدین فخر جہاں دہلوی چشتیہ نظامیہ سلسلے کی ہندوستان میں تجدید ہوئی اور انکے خلفاء میں قبلہ عالم خواجہ نور محمد مہاروسی بہت با اثر بزرگ تھے۔

### سرمہد شہید جنہیں علمائے قتل کرادیا تھا:

ہرے بھرے صاحب کے متعلق تو مجھے سوائے اسکے کچھ معلوم نہیں کہ وہ سیّد اور ایک قانع و متوکل بزرگ تھے البتہ سرمہد شہید کے متعلق علم ہے کہ یہ وہی صاحب ہیں جنکی رباعیات مشہور ہیں؛ کہا جاتا ہے کہ یہودی الاصل تھے بعد میں مسلمان ہو گئے اور علوم ظاہری و باطنی کی تکمیل کر کے مرتبہ کمال کو پہنچ گئے جذب و سکر کی حالت میں رہتے تھے۔ پہلے کسی ہندو پختہ کی محبت میں مبتلا ہوئے پھر عشق مجازی سے عشق حقیقی کا رنگ چڑھ گیا۔ آخر میں کاراؤنکار یہاں تک پہنچا کہ ہمہ ادست اور من خدا ایم من خدا ایم کے کلمات زبان سے نکلنے لگے۔ علمائے وقت نے اس پر گرفت کی اور قتل کا فتویٰ اور رنگ زیب بادشاہ کے سامنے پیش کر کے ان کے قتل کا حکم جاری کرادیا۔ اپنے قتل سے پہلے سرمہد شہید نے یہ شعر کہا تھا۔

سرخدا کرد از تنم شوخنی کہ یا من یاربود

قصہ کوتہ کردہ در نہ درد سربسیا بود

میں ان سب بزرگوں کے مزارات پر فاتحہ پڑھ کر جامع مسجد میں گیا جو ہندوستان کی سب سے بڑی اور سب سے مشہور جامع مسجد ہے۔ کسی زمانے میں اسکا رنگ

سرخ ہر آنے والے کو اپنی طرف کھینچتا تھا۔ لیکن اب معلوم ہوتا ہے کہ یہ دہلی والوں کی بے التفاتی پر لوطہ کناں ہے۔ اس کارنگ روغن بالکل پھیکا پڑ چکا ہے۔ اور کہنگی و شکستگی کے آثار جگہ جگہ نمایاں ہیں۔ شاہ جہاں کی بنائی ہوئی یہ جامع مسجد جو کبھی دلی کا دل تھی۔ اب یوں محسوس ہوتا ہے کہ جیسے کسی نے اس کو مسوس کر رکھ دیا ہو۔ میں نے امام سید عبداللہ کے متعلق دریافت کیا تو پتہ چلا کہ وہ اس وقت موجود نہیں۔ ان سے ہمارے دیرنیہ خاندانی تعلقات ہیں۔ ان کے والد سید حمید میرے والد کے گہرے دوست تھے۔ کسی نے بتایا کہ سید عبداللہ تو نہیں۔ انکے چھوٹے بھائی سید عباد اللہ اس وقت یہاں ہیں۔ اگر میں چاہوں تو ان سے مل سکتا ہوں۔ یہ میرے شاگرد ہے۔ لہذا وہ جہاں بیٹھے تھے میں خود وہاں چلا گیا۔ پہلے تو وہ استعجاب و حیرانی کے عالم میں مجھے تکتے رہے لیکن جب پہچان گئے تو بڑے خوش ہوئے معلوم ہوتا تھا کہ یا تو محرومی کا شکار ہیں یا پھر ذہنی آسودگی میں نہیں اسلئے وہ اپنے بھائی کا شکوہ کرتے رہے۔ میں نے انکی بہنوں کے متعلق دریافت کیا تو انہوں نے بتایا کہ ایک بہن جو میری شاگرد ہیں پرانے گھر میں رہتی ہیں۔ چنانچہ میں چتلی قبر ان کے گھر گیا۔ اپنے متعلق کہلا کر اندر بھیجا تو انکی بہن نے مجھے اندر بلوایا۔ ان کے خاوند بھی موجود تھے۔ وہ ملکر بہت خوش ہوئے پھلوں اور چائے سے میری تواضع کی۔ کچھ دیر میں وہاں بیٹھ کر سوئی دالان کی طرف چل دیا۔ سوئی دالان کا راستہ چتلی قبر سے ہو کر جاتا ہے۔

### چتلی قبر کی حقیقت :

بازار کے بیچوں بیچ یہ تین قبریں ہیں جو چتلی قبر کے نام سے مشہور ہیں۔ انکے متعلق ایک دفعہ میں نے شاہ عبدالعزیز کے ملفوظات میں پڑھا تھا کہ ان میں سے ایک قبر حضرت مجدد الدین کی ہے جو شاہ بہاں آباد کی

آبادی سے پہلے حیات تھے۔ کچھ لوگ آپ کو فرزند ان حضرت خواجہ معین الدین چشتی میں سے بتاتے ہیں۔ بہر حال میں ان کے پاس سے "السلام علیکم یا اهل القبور" کہتا ہوا گذرا اور سوئی دالان جا نکلا۔ یہاں ماہنامہ "آستانہ" کا دفتر ہے۔ تقسیم کے وقت یہ جامع مسجد کے مشرق میں ڈاکخانہ کے پاس ہوا کرتا تھا لیکن اب سوئی دالان میں منتقل ہو گیا ہے۔ مستحسن فاروقی تو اللہ کو پیارے ہو چکے ہیں۔ آستانہ اب انکی اہلیہ اور انکے صاحبزادے کی نکلتا ہے۔ فاروقی صاحب میرے مہایت شفیق دوستوں میں سے تھے۔ انہوں نے دہلی میں انڈو جرمن کیمیکل ورکس کے نام سے ادویات کا کاروبار شروع کیا تھا۔ جنگ عظیم دوئم میں جب برطانیہ جرمنی سے نبرد آزما تھا اور ہندوستان میں جرمنی نام کی ہر چیز مشکوک نظروں سے دیکھی جانے لگی تھی تو فاروقی صاحب نے بھی اپنی فرم کا نام انڈو جرمن کی بجائے انڈو جینیون کیمیکل ورکس لیا تھا۔ اشتہاری ادویات کا کاروبار شاید ہی اس سے زیادہ دہلی میں کسی اور کا ہو سکتا۔ میں انہوں نے آستانہ کے نام سے ایک ماہنامہ جاری کیا جو تصوف اور مذہب کے رنگ میں رنگا ہوا تھا۔ کبھی کبھار میرا نعتیہ کلام بھی اس میں چھپتا تھا۔ افسوس فاروقی صاحب اس دنیا میں نہ رہے۔ خیال تھا کہ ان کے صاحبزادے سے بل کر ان سے تعزیت کروں گا۔ لیکن وہ دفتر میں نہ تھے۔ تھوڑی دیر بعد انکی اہلیہ آگیش جن کو میں نے اپنا تعزیتی پیغام بھیجا دیا۔ ان کے مینجر بڑے صاحب ذوق آدمی ہیں۔ انہوں نے چائے اور سگریٹ سے میری تواضع کی اور ہندوستان میں اردو کے ادبی رسائل کے مستقبل پر کافی دیر باتیں کرتے رہے۔ یہاں سے رخصت ہو کر میں نے اپنی گھر کی راہ لی۔ محلہ بھوجلا پہاڑی میں کسی قسم کی تبدیلی میں نے محسوس نہ کی۔ صرف دکانوں کی تعداد بڑھ گئی ہے۔ میں ایک سرے سے دوسرے سرے تک ایک ایک کو گھورتا ہوا گذر گیا۔ لیکن کوئی شناسا شکل نظر نہ آئی۔ اس طرح اجنبیوں کی طرح میں

اپنے گھر کے سامنے جا کھڑا ہوا۔ اس کا نقشہ بدلا ہوا تھا۔ نہ بیٹھک دکھائی دیتی تھی اور نہ دیوڑھیوں کے آثار تھے۔ وہاں اندر تک دکائیں ہی دکائیں تھیں باہر کے بغلی حصے کی شکل بھی تبدیل ہو گئی تھی اور اس میں کئی مکان بن چکے تھے۔

خدا کی قدرت دیکھی :

میں وہاں کھڑا حسرت بھری نظروں سے مکان کو دیکھ رہا تھا کہ ایک صاحب میرے پاس آ کر بولے "کیا دیکھتے ہیں؟" میں نے آہ بھر کر کہا "خدا کی قدرت دیکھتا ہوں۔ کبھی یہ گھر میرا تھا اور میں اس میں رہا کرتا تھا اور آج اس کے مالک آپ ہیں اور آپ یہاں رہتے ہیں" وہ بیرت سے مجھے دیکھنے لگے۔ پھر یہ معلوم کر کے کہ میں پاکستان سے آیا ہوں مجھ گھر کے سردانہ حصے میں لینگے اور میرے لئے چائے منگوائی۔ میں نے ان کے بزرگوں کے متعلق دریافت کیا تو انہوں نے جو نام گنوائے یہ سب میرے زمانے میں زندہ تھے لیکن اب جہاں میں نہ تھے بہر حال یہ چاندی والوں میں سے تھے اور خلیفہ اسماعیل جمع کے پوتے یا نواسے تھے جو کمرہ میرے استعمال میں آتا تھا۔ اُس میں انہوں نے چاندی کا تار کھینچنے کا کارخانہ لگایا ہوا تھا۔ میں نسا نہیں بتایا کہ یہیں سے کھڑکی میں جھانک کر میں نے ایک مجذوب کو فسادات کے زمانے میں تڑپتے ہوئے دیکھا تھا۔ شہر میں کرنیو لگا ہوا تھا۔ کوئی گھر سے باہر نہیں نکل سکتا تھا۔ ہر گلی پر فوجی گورکھوں نے ناکے لگائے ہوئے تھے اس عالم میں ایک مجذوب نہ جانے کہاں سے آگئے۔ وہ شاید محلہ قبرستان میں جا رہے تھے۔ میں نے اپنے کمرے کے قریب ہی گولی چلنے کی آواز سنی تو گلی کی طرف جو کھڑکی تھی اُس میں سے جھانک کر باہر دیکھا کہ کوئی مجذوب خون میں لت پت تڑپ رہا ہے۔ آہستہ آہستہ انکی زبان سے نکل رہا تھا۔ "ہائے بالوجی! میں نے تمہارا کیا کیا تھا۔ مجھے کیوں مارا۔" ہمارا بے بسی کا اندازہ کیجئے کہ ہم تڑپتی ہوئی لاش دیکھ

رہے تھے اور کچھ نہیں کر سکتے تھے۔ اتنے میں دیکھا نوجی گورکھا اس تڑپتی ہوئی لاش  
 کے پاس آیا اور اس نے اپنی سنگین نکال کر اس کو بھکونی شروع کی اور جب تک اس غریب  
 کی جان نہیں نکل گئی وہ اس طرح اسکے جسم میں سنگین بھکوتا رہا جیسے وہ کسی گھولس کو  
 مار رہا ہو۔

### دنداندار مکان کٹر ابن گیا لھے

یہ سن کر وہ صاحب بولے ہاں میں نے اپنے بزرگوں سے یہاں کسی  
 مجذوب کے گولی لگنے کا قصہ سنا تھا۔ انہوں نے مجھے مکان کا اندرونی حصہ بھی دکھایا  
 اور چھت پر بھی لیکے تاکہ یہاں سے میں مکان کے بڑے حصے کا جائزہ لے سکوں  
 میں نے دیکھا کہ اس حصے کی دیواروں پر کائی تھی ہوئی ہے شاید ۳۵ سال میں  
 ایک دفعہ بھی اسکی مرمت نہیں ہوئی تھی۔ میری آنکھوں میں آنسو جھکتے دیکھے تو بولے  
 یہ حصہ کارپوریشن کی تحویل میں ہے اور اس میں کم و بیش پندرہ بیس گھر آباد ہیں  
 ان لوگوں نے اتنے دنداندار مکان کو کٹر بنا دیا ہے۔ میں دل مسوس کر رہ گیا اور  
 اس گھر کو جس میں میرا بچپن اور جوانی گزری تھی بن دیکھے، ہی واپس آ گیا کیونکہ اس  
 کی حالت زار دیکھنے کی مزید تاب نہیں تھی۔ میرے مکان کے قریب ہی اس مجاہد  
 (عبدالرشید) کا مکان تھا جس نے شروہانند کو قتل کیا تھا۔ لیکن اب یہ مکان  
 بھی نظر نہیں آیا۔ شاید اسکی بھی ہیئت تبدیل ہو چکی تھی۔

یہاں سے رخصت ہوا تو ایک نظر اتحاد منزل والی عمارت پر ڈالی جو انجمن  
 کے نام سے مشہور ہے اور میرے پھوپھا حاجی احمد حسن مرحوم تحصیلدار دہلی کی یادگار  
 ہے۔ اہل محلہ میں اتحاد و یگانگت پیدا کرنے کیلئے انہوں نے اسکی بنیاد ڈالی تھی  
 چنانچہ ایک زمانے تک محلے کی یہ روایت قائم تھی کہ محلے کا کوئی جھگڑا اور تنازعہ کسی  
 عدالت یا تھانے میں نہیں جاتا تھا۔ اہل محلہ اسی انجمن میں اپنے قضیے پیش کرتے تھے



اور محلہ کی سربراہ اور وہ شخصیتیں باہم افہام و تفہیم سے ملے کر ادیتی تھیں۔ اتحاد منزل کے قریب ہی میر فتح علی شاہ گردیزی کا مزار ہے جو بارہویں صدی ہجری کے بزرگ ہیں۔ اتحاد منزل میں مسجد بھی ہے اور دینی درسگاہ بھی جس میں محلے کے بچے قرآن مجید پڑھتے ہیں۔ محلے کی ایک گلی جس میں میر سے پھوپھا کا مکان تھا۔ آج بھی ان کے نام سے موسوم ہے اور انکے نام کی تختی بھی گلی کے سرے پر لگی ہوئی ہے۔

محلہ بمبوجلا پہاڑی اور محلہ چوڑی دالان کے درمیان ہندو واڑہ ہے جہاں خالص ہندو آبادی ہے۔ جامع مسجد اور اپنے دفتر جانے کا یہی سیرا راستہ تھا۔ آج بھی اسی راستے سے ہوتا ہوا چوڑی دالان میں اپنے والد کے پیر بھائی سید عاشر اشرف کے ہاں گیا۔ یہ پہلے تو مجھے پہچانے نہیں اور مجھے کوٹ پتلون میں ملبوس دیکھ کر ناراض ہوتے رہے اور یہی کہتے رہے کہ میر سے ہاں کسی انگریز کا کام نہیں۔ میں خاموشی سے یہ سب نصیحتیں سنتا رہا۔ جب میں ان کے قریب جا کر بیٹھ گیا اور انہوں نے غور سے مجھے دیکھا تو مسکرا کر بولے "اچھا میاں شہاب ہو۔ کب آئے؟ بھائی مجھے تو اب سنائی دیتا ہے نہ دکھائی دیتا ہے پھر وہاں بیٹھے ہوئے ایک معتقد سے مخلص ہو کر بولے۔ جاؤ جلدی چلے بنا کر لاؤ۔ یہ میر سے بھتے ہیں، پاکتان سے آئے ہیں میں نے چائے بنانے سے ان صاحب کو منع کر دیا اور یہ کہہ کر وہاں سے تھوڑی دیر بعد آگیا پھر کسی وقت آڈن گاتو چائے پیوں گا۔ اس وقت مجھے نظام الدین واپس جانا ہے عرض وہاں سے جامع مسجد آکر نظام الدین جانے والی بس میں بیٹھ کر روانہ ہو گیا۔ نام ہو چلی تھی۔ یہاں گلزار دیگر اجاب کے ساتھ نہ جانے کب سے میرا انتظار کر رہے تھے۔ ان کے ساتھ رات گئے تک چائے کے دور بھی چلتے رہے اور شعر و سخن کی محفل بھی گرم رہی۔

جیسے دھلی آیا ہی نہیں : جوں جوں دن گذرتے جاتے تھے اور حکیم

سید حسین صاحب کی آمد میں تاخیر ہو رہی تھی۔ میرے ساتھ علامہ بھی پریشان و متفکر تھے۔ انہیں امید تھی کہ پانچ چھ دسمبر تک حکیم صاحب آجائیں گے۔ لیکن جب ایک ہفتے سے زیادہ ہو گیا تو انکی تشویش بھی بڑھی۔ کہنے لگے اتنے دن تو وہ کبھی دہلی سے باہر نہیں رہتے اور اگر اتفاق سے دیر ہو جائے تو فوراً خط لکھ دیتے ہیں۔ لیکن اب کے ان کا کوئی خط نہیں آیا چنانچہ انہوں نے صبح اٹھ کر سب سے پہلے دو تین مقامات پر حکیم صاحب کے نام خط لکھے جن میں انہیں میری آمد کی اطلاع بھی دی گئی تھی اور فوراً واپسی کی تاکید بھی کی گئی تھی۔ یوں تو میں نے حکیم صاحب کا انتظار کر کے دہلی کا گشت لگانا شروع کر ہی دیا تھا۔ لیکن انکی عدم موجودگی کا احساس پھر بھی روز بروز شدت اختیار کر رہا تھا۔ حقیقت میں میرے لئے دہلی میں اگر کوئی شخصیت سب سے زیادہ پُرکشش تھی تو وہ حکیم صاحب کی ہی ذات تھی جب تک وہ واپس نہ آئے ہیں یہی سمجھتا رہا کہ میں ابھی دہلی میں نہیں آیا۔ تاہم دہلی کا گشت جاری تھا اور میں ہر روز کسی نہ کسی طرف نکل جاتا تھا۔ اپنے تمام تغیرات کے باوجود دہلی میرے لئے نئی نہیں تھی۔ جدھر جاتا نئی عمارات کے مجھ میں کوئی نہ کوئی پرانی عمارت نظر آجاتی جسے دیکھ کر میں اسکے حدودِ اربعہ کو سمجھ جاتا تھا۔ ایک دن میں نے قطب صاحب کا ارادہ کیا اور یہ معلوم کر کے کہ بستی نظام الدین صاحب سے قطب صاحب کیلئے کونسی بس جاتی ہے میں قطب صاحب روانہ ہو گیا۔ قطب صاحب کا فاصلہ یہاں سے دس بارہ میل سے کم نہ ہو گا۔ ہمارے زمانے میں یہ سارا راستہ بھی غیر آباد تھا۔ لیکن اب یہاں دُور تک آبادی چلی گئی ہے۔ حدِ نگاہ تک فلک بوس عمارات کا سلسلہ نظر آتا ہے۔ یہاں تک کہ تعلق آباد جسے آج سے سینکڑوں سال پہلے سلطان محمد تغلق نے بسانے کی کوشش کی تھی۔ اور اپنی کوشش میں کامیاب نہ ہو سکا تھا۔ اب یہ صرف آباد ہی نہیں بلکہ اسکی آبادی کے ڈانڈے پرانی اور

نئی دہلی سے آئے ہیں۔

### حضرت قطب الدین بختیار کاکی کے آستانے پر حاضری :

قطب یمنار سے ہوتی ہوئی ہماری بس مہرولی پہنچی۔ یہاں اچھی خاصی شہر کی سی رونق ہے۔ ایک دو گلیوں سے گذر کر میں قطب الاقطاب حضرت خواجہ قطب الدین بختیار کاکی رحمۃ اللہ علیہ کی درگاہ میں پہنچا۔ یہ سلطان الہند عزیز نواز حضرت خواجہ معین الدین چشتی اجمیری رحمہ کے خلیفہ اور حضرت بابا فرید الدین گنج شکر رحمۃ اللہ علیہ کے مرشد ہیں، کہتے ہیں کہ اکثر آپ کے گھر میں فقر و فاقہ کا عالم ہوتا تھا۔ اور جب کئی کئی روز اس طرح گزرتے تو آپ کی اہلیہ محترمہ پڑوس کے بقال کی بیوی سے کچھ قرض لا کر کھانے کا انتظام کرتیں۔ ایک دن بقال کی بیوی نے بی بی صاحبہ سے طنزاً کہا کہ اگر میں تم کو قرض نہ دوں تو تمہارے بچے بھوکے مر جائیں، قطب صاحب کو معلوم ہوا تو آئندہ قرض لینے سے منع کر دیا۔ اور فرمایا کہ حجرے کے طاق میں سے بِسْمِ اللّٰهِ الرَّحْمٰنِ الرَّحِیْمِ پڑھ کر جس قدر کاک کی ضرورت ہو نکال لیا کرو اور بچوں کو کھلا دیا کرو چنانچہ ضرورت کے وقت ایسا ہی کرتی تھیں، اور ہمیشہ صبر و ضرورت کاک نکل آیا کرتے تھے اس وجہ سے آپ بختیار کاکی رحمہ شہور ہو گئے۔ یہ بھی کہا جاتا ہے کہ آپ لب دریا اپنے مجتہدین کے ساتھ بیٹھے ہوئے تھے، کسی نے کہا کہ اس وقت گرم گرم کاک ہوتے تو کتنا مزہ آتا۔ یہ سن کر آپ نے دریا میں ہاتھ ڈالا اور گرم گرم کاک نکال کر ان کے سامنے رکھ دیئے جس کے بعد آپ کو کاک کہا جانے لگا، کاک ایک طرح کے بیٹھے بسکٹ ہوتے ہیں اور آپ کے مرس پر تبرک میں یہی کاک بیٹتے ہیں۔

حضرت خواجہ قطب الدین کاکی بڑے ہا اثر بزرگ تھے، وجد و سماع سے آپ کو خاص نسبت تھی۔ اکثر قوالی سنتے سنتے آپ پر حال وارد ہو جاتا اور کئی کئی پہر تک عالم بخود ہی طاری رہتا تھا۔ ایک دن قوال یہ شعر پڑھ رہے تھے۔

س کشتگانِ نبختر تسلیم را ! ہرزماں از غیب جانے دیگر است

اس پر آپکی حالت ایسی غیر ہوئی کہ اسی عالم میں روحِ قفسِ عنصری سے پرواز کر گئی آپ کا مزار باہا فرید نے خود اپنے سر پر مٹی لاکر تیار کیا۔ ۱۲۵۲ھ میں مزار کے گرد صندلی کپڑہ بہادر شاہ ظفر نے بنوایا۔ ۱۲۵۲ھ میں حیدرآباد دکن کے نواب خورشید جاہ نے سنگ مرمر کا کپڑہ بنوایا۔ ۱۹۱۶ء کے فسادات کی بعد اپنے قتل سے تین دن پہلے مسٹر گاندھی یہاں آئے تو اسکی دوبارہ مرمت کا حکم دیا۔ اور ۱۹۵۰ء میں انکی ہی وصیت کے مطابق پنڈت جواہر لعل نہرو نے مزار کے گرد سنگ مرمر کا نیا کپڑا بنوایا۔

میں جس وقت مزار پر فاتحہ پڑھ رہا تھا تو دل میں یہ سوچ رہا تھا کہ ان بزرگ سے اہل دلی کو کتنی عقیدت تھی کہ جب انکے مرشد حضرت خواجہ عزیز نواز انہیں اپنے ساتھ اجمیر لے جاتے لگے تھے تو انہوں نے روتے روتے برا حال کر لیا تھا اور یہ کیفیت دیکھ کر خواجہ عزیز نواز انہیں دلی میں چھوڑنے پر مجبور ہو گئے تھے۔ آج بھی انکی مرجعیت کا یہ عالم ہے کہ صدیاں گزرنے کے باوجود ہر وقت زائرین کی آمد کا سلسلہ جاری ہے۔

حضرت بختیار کاکی کے یارِ غار قاضی حمید الدین ناگوری :

حضرت خواجہ قطب الدین کاکی کے مزار کے سامنے ذرا بلندی پر ایک مسقف عمارت میں قاضی حمید الدین ناگوری کا مزار ہے جو آپکے یارِ غار اور معتقدِ خاص تھے۔ لیکن یہاں مزار پر جو کتبہ لگا ہوا ہے اس پر آپ کو حضرت بختیار کاکی کا خلیفہ اور استاد لکھا ہے۔ یہ روایت صرف سیر الاقطاب میں ہے جو محل نظر ہے۔ حالانکہ حضرت قطب الدین نے اپنے ملفوظات فوائد السالکین میں حضرت حمید الدین ناگوری کو صرف اپنا یارِ غار لکھا ہے اور بس۔ ان کے مزار پر فاتحہ پڑھ کر میں حضرت مولانا خواجہ فخر الدین فخر جہاں دہلوی رحمۃ اللہ علیہ کے مزار پر حاضر ہوا۔ یہ حضرت شاہ دلی اللہ کے ہم عصر اور زبردست عالم و فاضل ہونے کے علاوہ

عظیم روحانی شخصیت کے بھی حامل تھے۔ آپ نے حضرت خواجہ حسن بصری کے متعلق حضرت شاہ ولی اللہ کے رد میں بڑی معرکتہ الآراء کتاب فخر الحسن لکھی تھی۔ قبلہ عالم خواجہ نور محمد مہارویؒ آپ کے مرید و خلیفہ تھے۔ آپ کے مزار پر یہ قطعہ تاریخ کذب ہے۔

بگذشت فخر دین چوں مہماں سر اٹے فانی  
بر آستانہ جاداد آں قطب جاودانی  
سال وصال آں ماہ از غیب چون بسم  
تاریخ گفت ہاتف خورشید جاودانی

### قطب مینار اور مسجد قوت اسلام :

واپس آنے لگا تو بازار میں ایک دو دوکانوں پر سرائیکی بولنے والوں کی آواز سنائی دی۔ چونکہ پاکستان میں میرا تعلق بھی سرائیکی بولنے والے علاقہ (بہاولپور) سے ہے۔ اس لئے قدرتی طور پر وہ میرے لئے کشش کا باعث تھے۔ چنانچہ میں نے وہاں رُک کر ان سے بات چیت کی تو معلوم ہوا کہ وہ ڈیرہ غازیخان کے رہنے والے ہیں۔ وہاں میں نے سکوائش کا ایک گلاس پیا اور پھر قطب مینار کی طرف نکل گیا۔ یہاں تماشا بینوں کا کافی مجمع تھا۔ اور کھانے پینے کی اشیا بیچنے والے بھی جگہ جگہ کھڑے تھے۔ پچھلے دنوں قطب مینار کی سیڑھیوں میں جو حادثہ ہوا تھا، اسکی وجہ سے یہ اب بند کر دی گئی ہیں۔ یہ مینار مسلم فن تعمیر کا بہترین نمونہ ہے اور دنیا کے عجائبات میں شمار ہوتا ہے۔ اس کو ایک لحاظ سے پیرس کا ایفل ٹاور کہنا چاہیے۔ یہاں سلطان شمس الدین التمش نے مسجد قوت اسلام کی تعمیر کا منصوبہ بنایا تھا۔ اس قسم کا ایک مینار اور بننا تھا جو ادھورا رہ گیا۔ اور مسجد کی تعمیر بھی مکمل نہ ہو سکی۔ قطب مینار کے پاس اور مجوزہ مسجد کے بیچوں بیچ ایک لوہے کی لامٹھ ہے۔ جو المبائی میں لفت ریباً

۲۴ فٹ ہے۔ اور اسکی موٹائی ۱۶ اینچ زیادہ ہے۔ کہتے ہیں کہ یہاں پرانے زمانے میں ایک بہت بڑا مندر تھا۔ مسجد قوتِ اسلام کے شمال مغربی کونے میں سلطان شمس الدین التمش کا مقبرہ ہے جسکی اندرونی دیواروں پر قرآنی آیات کندہ ہیں۔ میں قطب مینار اور یہاں کے کھنڈرات دیکھ رہا تھا کہ استاذی حضرت حیدر دہلوی کی رباعی یاد آئی۔

تو وہ ہے مسلمان نہ تیرا نام ہے آج  
رسوا کن اسلاف خوش انجام ہے آج  
یہ قطب کی مینار کبھی تھی مینار  
انگشت نما قوتِ اسلام ہے آج

قطب مینار کے جنوب مشرق میں تقریباً چالیس قدم پر مسجد قوتِ الاسلام کا دروازہ ہے جو سُرخ پتھر کا ہے اور کافی کشادہ ہے۔ یہاں سے چند گز کے فاصلے پر ایک اور مقبرہ ہے جو امام ضامن کا مقبرہ کہلاتا ہے۔

تخلق آباد اب بھی آباد ہے :

میں نے سوچا کہ قطب صاحب آیا ہوں تو لگے ہاتھوں تخلق آباد بھی دیکھ آؤں جسے کبھی سلطان محمد تخلق نے آباد کیا تھا۔ اور دہلی والوں کو بالآخر وہاں منتقل کرنے کی کوشش کی تھی۔ محمد تخلق سے پہلے عیاش الدین تخلق ہندوستان کا بادشاہ تھا جو حضرت محبوب الہی خواجہ نظام الدین ادلیا کا مخالف ہو گیا تھا۔ اور اس نے بنگالہ کی مہم سے واپسی پر آپ کو کہلا بھیجا تھا کہ اس کے آنے سے پہلے وہ دہلی سے کہیں باہر چلے جائیں۔ اس حکم شاہی سے ان کے معتقدین دستاویزین سخت پریشان تھے۔ لیکن حضرت محبوب الہی پر اس کا کوئی اثر نہ تھا۔ جب بھی کوئی انکی خدمت میں آکر عرض کرتا کہ دہلی پہنچا، سی چاہتا ہے تو آپ انتہائی بے پروائی سے فرماتے

" ہنوز دلی دور است " عیث الدین تغلق نے تغلق آباد میں ہی اپنی رہائش کیلئے نیا نیا ایک محل تعمیر کرایا تھا۔ اور شہر کالہ سے والپسی پر وہیں اس کے قیام کا ارادہ تھا لیکن جو نہی وہ اس کو تعمیر محل میں داخل ہوا تو محل کا دروازہ اسکے سر پر آگرا اور وہیں ہلاک ہو گیا اس طرح جو اپنے عتاب کا نشانہ حضرت محبوب الہی کو بنانا چاہتا تھا خود عتاب الہی کی زد میں آگیا اور آپ جہاں بیٹھے تھے وہیں بیٹھے رہے۔ تغلق آباد کھنڈرات کا ایک عبرت آموز مرقع ہے۔ اللہ کے بعد اسے دوبارہ آباد کیا گیا ہے اور یہاں بے شمار عمارتیں بھی تعمیر کی گئی ہیں لیکن تغلق آباد کے قلعے کے آثار اور عیث الدین تغلق کا مقبرہ اپنے انجام پر آسو بہاتے دکھائی دیتے ہیں۔

یہاں سے تھوڑے فاصلے پر سورج کنڈ ہے جسے ۶۸۶ قبل از مسیح میں راجہ سورج کل نے تعمیر کرایا تھا۔ یہ تقریباً ۶ ایکڑ رقبے پر پھیلا ہوا ہے اور اسکی گہرائی سو فٹ سے زیادہ ہے۔ کسی زمانے میں شاہی خاندان کے افراد سیر و تفریح کیلئے یہاں آتے تھے لیکن اب یہاں بھی ویرانیوں کا ڈیرہ ہے۔ یہیں سورج دیوتا کے ایک مندر کے آثار بھی ہیں۔

میں ان سب پر نظر ڈالتا ہوں اپنے مستقر پر نظام الدین میں آگیا راستے میں وہ انٹرنیشنل سٹیڈیم بھی دیکھا جہاں الٹین گیمز کیلئے ایک نئی بستی بنائی گئی تھی واپس آکر اپنے میزبان علامہ احساق صاحب سے آثار قدیمہ کے متعلق گفتگو کرتا رہا۔ انہوں نے دریافت کیا صفدر جنگ نہیں گئے۔ میں نے کہا کل حضرت خواجہ نصیر الدین چراغ دہلوی کے ہاں حاضری دوں گا۔ تو صفدر جنگ بھی دیکھ آؤں گا چنانچہ اگلے دن میں پہلے صفدر جنگ گیا جو اٹھارویں صدی عیسوی میں تعمیر ہوا تھا اور منغل بن تعمیر کا بہت اچھا نمونہ ہے۔ صفدر جنگ ایک منغل امیر تھا۔ صفدر جنگ سے میں نے چراغ دہلی کا رخ کیا۔ بمبئی کے ایک دوست سعید صاحب جو ماہر پینٹر

ہیں میرے ہمراہ تھے۔ ان سے حضرت نظام الدین کی بستی میں ہی ملاقات ہو گئی تھی۔ یہ بہت اچھے ساتھی ثابت ہوئے۔ دورانِ سیاحت کسی قسم کا خرچ وہ مجھ کو نہیں کرنے دیتے تھے۔ یہاں تک کہ بس کا کرایہ اور چائے پانی کا خرچ بھی وہ خود کرتے تھے۔ بزرگانِ دین سے انہیں بھی عقیدت ہے چراغِ دہلی مختصر سی آبادی کی بستی ہے اور یہاں شہریت سے زیادہ دیہاتی زندگی کا انداز نظر آتا ہے۔ حضرت خواجہ نصیر الدین چراغِ دہلی کی درگاہ گلیوں میں گھر گئی ہے۔ ہم پوچھتے پچھلتے وہاں حاضر ہوئے۔

### بائیس خواجہ کی چوکھٹ کی حقیقت :

یہ اس شیخِ طریقت کی آخری آرام گاہ ہے جس پر خواجگی کا باب ختم ہوا۔ آپ حضرت محبوب الہی خواجہ نظام الدین ادیلمار کے مرید و جانشین تھے۔ اپنے مرشد سے جو تبرکات آپ کو ملے تھے وہ آپکی اپنی وصیت کے مطابق آپ کے ساتھ ہی قبر میں دفن کر دیے گئے۔ دلی کو بائیس خواجہ کی چوکھٹ جو کہا جاتا ہے اسکی اصلیت یہ ہے کہ "خواجگی کی نعمت اصولاً مشائخِ کرام میں ان عطیات کے ساتھ والبتہ تھی جو شبِ معراج میں حضور ذاتِ باری سے حضور صلی اللہ علیہ وسلم کو عطا کئے گئے تھے اور جن میں مشہور نعمت خرقہ معراجیہ تھا جسکی روایت کتب تصوف اور بزرگوں کے ملفوظات میں بکثرت موجود ہے۔ اس وجہ سے ان حضرات نے پہلا خواجہ اس ذاتِ باری تعالیٰ کو گردانا ہے جس نے شبِ معراج میں اپنے محبوب کو وہ خرقہ امانت عطا فرمایا۔ دوسرے خواجہ محبوب لم یزل یعنی محمد صلی اللہ علیہ وسلم ہیں جنہوں نے اس خرقہ پاک کو قبول فرمایا تیسرے خواجہ مولائے کائنات حضرت علی کرم اللہ وجہہ ہیں جن کو سرکارِ دو جہاں نے بعد انتخاب وہ خرقہ اور دیگر تمام نعمتیں عطا فرمائیں۔ حضرت علیؑ کے بعد سے حضرت خواجہ نصیر الدین محمد چراغِ دہلی تک ۱۹ خواجگان خاندانِ چشت جن کو



وہ تمام معراجی نعمتیں یکے بعد دیگرے تفویض ہوتی رہیں کل بائیس خواجگان ہو گئے۔ چونکہ حضرت مخدوم چراغ دہلی نے وہ تمام معراجی نعمتیں اپنے ساتھ ہی مزار شریف میں دفن کر لیں اس وقت اصولاً خواجگی حضرت مخدوم پر ختم ہو گئی۔ اور چونکہ حضرت مخدوم کا مزار دہلی میں ہے اور حضرت کیساتھ وہ نعمتیں مدفون ہیں بنی وجہ سے حضرت تک بائیس خواجہ ہوتے ہیں اسلئے دہلی کو بائیس خواجہ کی چوکھٹ کہا جاتا ہے۔

حضرت خواجہ نصیر الدین چراغ دہلی کو چراغ دہلی اسلئے کہا جاتا ہے کہ یہ حضرت محبوب الہی کے ارشاد کے بموجب باؤلی تعمیر کر رہے تھے اور مزدور چونکہ دن بھر محل شاہی کی تعمیر میں مصروف ہوتے تھے اسلئے باؤلی کی تعمیر رات کے وقت کرتے تھے بادشاہ کو یہ بات پسند نہیں تھی اسلئے اس نے اور تو کچھ نہیں کیا البتہ شہر میں یہ حکم بچھو ادیا کہ کوئی دکاندار تیل فروخت نہ کرے اس کا مقصد یہ تھا کہ جب تیل نہ ہوگا تو دیے نہ جل سکیں گے اور اس طرح رات کے وقت مزدور بھی کام کرنے سے معذور ہونگے خواجہ نصیر الدین نے جب اس صورتِ حالات سے حضرت محبوب الہی کو مطلع کیا تو انہوں نے فرمایا کہ دیوں میں تیل کی جگہ پانی استعمال کیا جائے چنانچہ ایسا ہی کیا گیا اور خدا کی قدرت سے پانی سے بھی دیے روشن ہو گئے اور اس طرح تعمیر کا سلسلہ جاری رہا۔ اس واقعہ کے بعد حضرت خواجہ نصیر الدین کا لقب چراغ دہلی مشہور ہو گیا بعض تذکروں میں اسکی وجہ تسمیہ یہ بھی بیان کی گئی ہے کہ ایک مرتبہ شیخ ملی امام عبداللہ یافعی نے حضرت مخدوم جہانیاں جہاں گشتت سے جو حضرت خواجہ نصیر الدین کے مرید و خلیفہ تھے یہ فرمایا کہ اگرچہ شہر دہلی کے بڑے بڑے مشائخ اٹھ گئے تاہم ان کی برکت کا اثر شیخ نصیر الدین محمود کے اندر موجود ہے۔ ان کی ذات با برکات بہت غنیمت ہے وہ چراغ دہلی ہیں اور مشائخ کی رسموں کو زندہ کرنے والے ہیں۔ گویا امام عبداللہ یافعی کے اس فرمان کے بعد حضرت خواجہ

نصیر الدین محمود کا لقب چیراغ دہلی ہو گیا۔

حضرت خواجہ نصیر الدین چیراغ دہلی کے مزار پر فاتحہ پڑھ کر خواجہ کمال الدین کے مزار پر حاضر ہوا۔ یہ بہت بڑے عالم اور حضرت چیراغ دہلی کے مرید و خلیفہ تھے ابو ظفر سلطان فیروز شاہ آپ کا بڑا عقیدت مند تھا حضرت مخدوم جہانیاں جہانگشت نے شرح مشارق آپ سے سب بتا پڑھی تھی حضرت محبوب الہی کی بھی آپ پر نظر عنایت تھی۔ میں یہاں گھڑا سوچ رہا تھا کہ آہ جس کے علم و فضل سے ایک دنیا مستفیض ہوئی ہے آج بہت سوں کو ان کے مزار کا بھی علم نہیں۔

مقبرہ ہمایوں، تاج محل کا ہی نقش اول ہے :

چیراغ دہلی سے واپس آکر شام کے وقت میں نے مقبرہ ہمایوں کا رخ کیا۔ یہ بستی حضرت نظام الدین کے مشرق میں محوڑے ہی فاصلے پر ہے۔ ستان میں منغل طرز تعمیر کا اسے پہلا نمونہ کہنا چاہیے اگرے کا تاج محل اس کا نقش ثانی ہے جس میں شاہ جہاں کی محبت کی حسن کاری و جلوہ نمائی ہے تاہم مقبرہ ہمایوں کی عظمت و زیبائش بھی دیکھنے کے قابل ہے۔ ۱۸۵۷ء کی جنگ آزادی کی ناکامی کے بعد ۸۰ سالہ بوڑھے بادشاہ بہادر شاہ ظفر نے لال قلعہ سے نکل کر یہیں پناہ لی تھی۔ پھر ۱۸۵۷ء میں جب مذہبی جنون نے دلی کے مسلمانوں کو اپنے گھروں سے بے گھر کیا تھا تو پرانے قلعے کے علاوہ ہمایوں کے مقبرے نے بھی انہیں اپنی پناہ میں لے لیا تھا۔ مقبرہ ہمایوں کے داہنی جانب ایک وسیع و عریض مسجد ہے جو عیسیٰ خاں کی بنائی ہوئی ہے جو شیر شاہ کے عائدین میں سے تھا۔ مجھے بتایا گیا کہ اس مسجد کو آباد کرنے کی کوشش کی جا رہی ہے اور امید ہے آئندہ جمعہ کی نماز بھی یہاں ہونے لگے گی۔

حضرت محبوب الہی کی رہائش گاہ : مقبرہ ہمایوں کی فصیل کے

کے ساتھ ایک سہ منزلہ عمارت ہے جو مولانا ضیاء الدین دکیل عماد الملک نے حضرت محبوب الہی خواجہ نظام الدین اولیا کی رہائش گاہ کیلئے تعمیر کرائی تھی۔ عمارت کے نچلے حصے میں دو کوٹھڑیاں ہیں جہاں حضرت کے مرید عبادت کیا کرتے تھے۔ دوسری منزل حضرت کے بیٹھنے اور مجالس منعقد کرنے کیلئے مخصوص تھی۔ تیسری منزل میں حضرت کی عبادت اور آرام کا جُودہ تھا۔ اس عمارت سے کچھ فاصلے پر کبھی جمنا بہتی تھی اسے دیکھ کر مجھے خیال آیا کہ شاید یہیں بیٹھے ہوئے حضرت محبوب الہی نے جمنا میں اِشْتِیاق کرتے ہوئے ہندؤں کو دیکھ کر حضرت امیر خسرو کے سامنے یہ مصرعہ کہا ہوگا۔

ہر قوم راست رہے دینے دقبلہ گاہے

اور امیر خسرو نے حضرت کی طرف اشارہ کر کے جن کی کلاہ سر پر قدرے ترچھی رکھی ہوئی تھی برہتہ یہ دوسرا مصرعہ کہا ہوگا۔

من قبلہ راست کردم بر سمت کج کلاہے

آہ کیا وہ زمانہ تھا خوش قسمت تھے وہ لوگ جنہوں نے ان بزرگوں کی صحبت پائی۔ رات نے اپنی زلفیں فضا میں پھیلائی شروع کر دی تھیں اسلئے اگلے وقتوں کا تصور کئے اپنے مستقر پر واپس آگیا۔

تیسرے حیدری بھی اُستاد بن گئے :

دوسرے دن میں نے عزیز سی تیسرے حیدری کا پتہ معلوم کیا۔ یہ استاذ سی حیدر دہلوی کے بھانجے ہیں بچپن میں ترنم سے بہت اچھا پڑھتے تھے۔ ۱۹۶۷ء کے بعد ان سے ملنا نہیں ہوا تھا۔ سنا تھا کہ وہ اب استاد بن گئے ہیں۔ مجھے ان سے ملنے کا اشتیاق تھا کسی نے بتایا کہ رات کے وقت تو ان کی نشتر بازار چٹلی قبر میں کریم ہوٹل پر ہوتی ہے البتہ رہائش

بلی ماران کے ایک پریس میں ہے چنانچہ میں جامع مسجد پہنچ کر ایک سائیکل رکشہ  
 میں چاوڑی بازار، حوض قاضی اور لال کنویں سے ہوتا ہوا ہمدرد دواخانہ کے سامنے  
 بلی ماران کے نکل پر اتر گیا۔ یہاں تک کا کرایہ رکشہ والے نے صرف ایک روپیہ لیا میں  
 نے دیکھا کہ دہلی میں مسلمان زیادہ تر مزدور پیشہ ہیں سائیکل رکشہ بھی عموماً  
 وہی چلاتے ہیں۔ دیکھنے میں مسلمانوں پر اقتصادی خوشحالی کے آثار نظر نہیں آتے  
 لیکن کسی نہ کسی دھندے سے سب لگے ہوئے ہیں۔ کام پیشہ لوگوں کی اکثریت ہے  
 یا چھوٹی موٹی دکانیں گلی کوچوں میں لگائی ہوئی ہیں۔ دلی کی رکشا میں پاکستان میں  
 چلنے والی رکشاؤں سے تو کشادہ ہیں لیکن ان پر بیٹھیں تو ایسا لگتا ہے کہ کسی پھسل  
 پنڈے پر بیٹھے ہیں۔ لال کنویں سے گزرا تو اخبار اسخام اور اخبار جنگ کے دفتر  
 بھی دیکھے جہاں اب کچھ اور کاروبار ہوتا ہے۔ بلی ماران داخل ہوتے ہی چند قدم  
 کے فاصلے پر اس پریس کا بورڈ نظر آیا جہاں قیصر حیدری رہتے ہیں۔ اندر داخل  
 ہوا تو پریس کی عمارت کے ایک کونے میں ایک نشست گاہ پر کوئی بڑے میاں  
 بیٹھے نظر آئے جنکی داڑھی بھی سفید تھی اور لمبی لمبی زلفیں بھی کندھوں پر بکھری ہوئی  
 تھیں۔ میں نے ان سے قیصر کے متعلق پوچھا تو وہ بولے میں حاضر ہوں۔ گویا یہی  
 قیصر حیدری تھے۔ میں تصور بھی نہیں کر سکتا تھا کہ ۱۹۷۱ء میں جس لڑکے کو دہلی میں  
 چھوڑ گیا تھا وہ اب اتنا بوڑھا ہو گیا ہو گا۔ میں خاموشی سے ان کے قریب پہنچا  
 ہوئی ایک کرسی پر بیٹھ گیا کچھ دیر وہ مجھے گھورتے رہے اور پھر ایک دم پہچان کر  
 مجھ سے لپٹ گئے۔ اور دیر تک فرطِ بخت سے اشک نشاں رہے۔ میرا بھی دل  
 بھرا آیا۔ انہیں یوں میرے دہلی آنے پر تعجب بھی تھا اور خوشی بھی۔ انہوں نے  
 ذرا میرے لئے چائے منگائی اور ماہی دھال کے قصے سناتے رہے۔  
 کھوڑی دیر بعد ان کے شاگرد عزیز مخدوم زادہ ممتاز عثمانی آگئے۔ یہ پانی پیت

کے محذوم زاروں میں سے ہیں۔ بڑے نستعلیق لوفجوان ہیں۔ انہوں نے اپنے استاد کی سرپرستی میں میر کچھل سوسائٹی قائم کی ہوئی ہے اور "شہر میر" کے نام سے ایک اخبار بھی نکالتے ہیں جسکی ادارت کی ذمہ داری قیصر حیدری پر ہے۔ یہاں باتوں میں دو بیج گئے تھے اور چائے کے کئی دور چل چکے تھے کہ میں نے دیکھا عثمانی صاحب اچانک وہاں سے غائب ہو گئے ہیں لیکن تھوڑی دیر بعد دیکھا تو وہ کھانے کا بہت سا سامان لئے چلے آ رہے ہیں۔ میں نے اس پھرتی پر تعجب کا اظہار کیا تو کہنے لگے کھانے کا وقت ہو گیا ہے، کچھ تناول فرمائیں، میرے یہ کہنے کے باوجود کہ میں صبح ناشتے میں اتنا کھا لیتا ہوں کہ دوپہر کے کھانے کی ضرورت نہیں رہتی انہوں نے زبردستی مجھے کھانا کھلایا۔ کھانے کے بعد میں نے دہلی کی کچھ ایرانی ادبی شخصیتوں کے متعلق دریافت کیا تو پتہ چلا کہ بہت سے تو اب اس دنیا میں نہیں بونچے کھٹے ہیں وہ بھی چراغ سحری ہیں۔ میں نے کہا کہ کیا ہی اچھا، سو کہ ان سے ملاقات ہو جائے اس سلسلے میں عثمانی صاحب نے رضا کارانہ طور پر اپنی خدمات پیش کیں اور کہا کہ وہ کل صبح میرے پاس نظام المدین آئیں گے اور پھر جہاں جہاں میں جانا چاہوں گا وہ مجھے لے چلیں گے۔

### آتش بھادلیپوری دہلی میں :

دوران گفتگو قیصر حیدری صاحب نے بتایا کہ کئی دن ہوئے بہادلیپور کے دہلی دیال آتش میرا خط لیکر ان کے پاس آئے تھے۔ اور کہہ رہے تھے کہ آپکی مطلوبہ معلومات فراہم کر کے مجھے خط کا جواب لکھیں گے۔ دیوی دیال آتش نے ۱۹۴۶ء میں بہادلیپور سے ترک سکونت کی تھی اور اب سوئی پت سے پیغام کے نام سے ایک ہفت روزہ اخبار نکالتے ہیں۔ میں نے انہیں اپنی زیر تصنیف کتاب "بہادلیپور میں اردو" کے سلسلے میں بعض غیر مسلم شعرا و

ادبائے متعلق کچھ معلومات حاصل کرنے کیلئے لکھا تھا جب مجھے معلوم ہوا کہ آرتھر بہاد پوری اپنے اجبار کی طباعت کے سلسلے میں یہاں آتے رہتے ہیں تو میں نے قیصر سے کہا کہ وہ آئیں تو انکو میرے متعلق بتا دینا۔ ان سے میں ضرور ملوں گا قیصر نے بتایا کہ وہ شاید پرسوں آئیں اگر میں بھی گیارہ بجے تک آجاؤں تو ان سے ضرور ملاقات ہو جائیگی بہر حال میں انہیں روکے رکھوں گا۔

شام ہو چلی تھی اسلئے میں اگلے دن کیلئے عثمانی صاحب کو نظام الدین کا پابند کر کے وہاں سے رخصت ہو گیا۔ رات کو علامہ صاحب سے ملنے رضا صاحب لال محل میں آگئے۔ یہ کویت ایجنسی میں فرسٹ سیکرٹری ہیں اور رام پور کے علمی گھرانے سے تعلق رکھتے ہیں انہیں علوم اسلامی بالخصوص قرآن و حدیث سے خاص شغف ہے۔ بہت دیر تک ان سے علمی گفتگو ہوتی رہی

### اہل دہلی سے ملاقاتیں :

دوسرے دن ابھی میں ناشتے سے فارغ ہوا تھا کہ حسب وعدہ مختار عثمانی مجھے لینے آگئے میں نے جلدی جلدی کپڑے تبدیل کئے اور ان کے ساتھ روانہ ہو گیا۔ سب سے پہلے گوپی ناتھ امن لکھنؤی سے ملنے دریا گنج گیا۔ امن صاحب ۱۹۲۶ء سے پہلے دہلی کے ایڈیٹر تھے اور اپنی صلح کل طبیعت کی وجہ سے ہندو مسلم تعلقوں میں مساوی مقبول تھے۔ بڑے اچھے شاعر ہیں۔ لغتیں سلام اور منقبتیں بھی بہت اچھی کہتے ہیں، محرم کے جلوس میں ان کا سلام پڑھنا آج تک مجھے یاد ہے۔ الہام دہلی کے قلمی معادن میں سے تھے۔ اکثر ان کے رشحات قلم سے الہام مزین ہوتا تھا۔ آزادی کے دہلی کی وزارت اطلاعات انہیں سو نپ دی گئی تھی۔ سنا تھا کہ آج کل وہ مفلوج ہیں اور چیلنا پھرنا ترک ہو گیا ہے۔ میں عثمانی صاحب کے ساتھ ان کے ہاں پہنچا تو وہ پہیوں والی کرسی پر بیٹھے ایک صاحب کیساتھ شہر بخ

کھیل رہے تھے عثمانی صاحب نے میرے متعلق بتایا تو وہ فوراً پہچان گئے اور کہنے لگے کہ میں صرف ٹانگوں سے معذور ہوں۔ باقی اعضا ٹھیک ہیں۔ ان کی عمر ۸۰ سال سے کم نہ ہوگی۔ لیکن میں یہ دیکھ کر حیران رہ گیا کہ انہیں ۳۵ سال پہلے کی باتیں اس طرح یاد تھیں جیسے یہ کل کی بات ہے۔ انہیں یہ بھی یاد تھا کہ الہام میں انکے کون کون سے مضامین اور نظمیں چھپتی تھیں۔ وہ کافی دیر تک پرانے قصے سناتے رہے اور پاکستان کی ادبی و صحافتی سرگرمیوں کے متعلق پوچھتے رہے۔ انہوں نے چائے سے میری تواضع کی اور چلتے وقت مجھے اپنا مجموعہ "کلام" کا روانہ و منزل کا ایک نسخہ بھی اپنے دستخط کر کے عنایت کیا۔

یہاں سے ہم کنور مہندرسنگھ بیدی سحر سے ملنے گئے۔ یہ ترکمان دروازے کے باہر ایک فرم کے دفتر میں بیٹھا کرتے ہیں۔ ہم دریا گنج سے ان سے دفتر تک پیدل ہی گئے۔ ترکمان دروازے کے باہر کبھی سناٹا ہوتا تھا اب بے شمار عمارتیں بن چکی ہیں جن میں کاروباری دفتر بھی ہیں۔ بیدی صاحب کے دفتر پہنچے تو ان کے چیپڑا سی نے بتایا کہ وہ بلڈنگ کی دوسری جانب کار میں بیٹھ کر ابھی کہیں جانے والے ہیں چنانچہ ہم نے وہیں جا کر ان سے ملاقات کی وہ کسی ضروری کام سے اپنے کچھ مہمانوں کے ساتھ جا رہے تھے لہذا انہوں نے معذرت کرتے ہوئے کہا کہ اگر کل کسی وقت تشریف لائیں تو بہت خوشی ہوگی اور باتیں بھی ہونگی۔ بیدی صاحب تقسیم کے وقت دہلی کے ڈپٹی کمشنر تھے۔ یہ بابا گرونانک کے خاندان سے تعلق رکھتے ہیں۔ شاعر و شاعر نواز اور زندہ دل انسانوں میں سے ہیں۔ انہوں نے دو بار دوبارہ تو ان کے پاس نہیں جاسکا۔ البتہ بعض ادبی محفلوں میں ان سے دو ایک بار ملنا ہو گیا۔ ویسے بھی چونکہ مجھے ان سے ہم مشربی کا شرف حاصل نہیں اس لئے انکی نجی محفلوں کی زنگینوں سے محروم رہا۔

کنور مہندی سنگھ بیدی کے دفتر سے چل کر ہم شمع دہلی کے دفتر پہنچے۔ یہ دفتر بھی ترکمان دروازے سے کچھ دور اور اجیری دروازے کے قریب ہے۔ شمع کے مالک مدیر حافظ محمد یوسف میرے ہم عصر ہیں۔ الہام بھی اسی زمانے میں لکھنا شروع ہوا تھا جب شمع لکھا تھا۔ شمع پہلے حافظ محمد یوسف صاحب کے بڑے بھائی نکالتے تھے جو خود بھی بڑے اچھے افسانہ نگار تھے۔ ان کے انتقال کے بعد یوسف صاحب نے اسے سنبھال لیا۔ تقسیم سے پہلے بھی یہ اردو کا سب سے مقبول فلمی رسالہ تھا اور اب بھی صف اول کے جرائد میں اسکا شمار ہوتا ہے۔ شمع کے ساتھ اب انہوں نے کئی اور بھی اردو اور ہندی پرچے نکال رکھے ہیں اور بڑے وسیع پیمانے پر ان کا اشاعتی کاروبار ہے۔ ان کا دفتر ایک وسیع ہال میں ہے جس کے گرد ایڈیٹروں اور مینجروں کے علیحدہ علیحدہ کمرے ہیں۔ باقی اہلکار ہال کے بیچوں بیچ بیٹھتے ہیں جو تعداد میں بیس تک پیس کم نہ ہونگے۔ ہال میں داخل ہونے سے پہلے ایک دفتر استقبالیہ ہے جہاں ایک خاتون بیٹھتی ہیں۔ ہمارا سابقہ سب سے پہلے ان سے پڑا۔ ان سے حافظ یوسف صاحب سے ملنے کیلئے کہا تو انہوں نے بتایا کہ وہ بمبئی گئے ہوئے ہیں۔ البتہ انکے چھوٹے صاحبزادے ہیں اگر میں پانچوں تو ان سے ملاقات کر سکتا ہوں۔ میں نے کہا جب یہاں آیا ہوں تو ان سے ہی بل لوں گا۔ وہ محترمہ ایک چٹ پر میرا نام لکھنے لگیں تو میں نے دیکھا کہ یہ ہندی زبان میں تھا۔ مجھ سے نہ رہا گیا اور میں نے کہہ ہی دیا کہ شمع کے دفتر میں استقبال کنندہ کو کم از کم نام وغیرہ تو اردو میں لکھنا آنا چاہیے۔ وہ مسکرا کر رہ گئیں۔ انہوں نے ٹیلیفون پر میرے متعلق بتایا تو حافظ یوسف کے صاحبزادے نے فوراً مجھے بلوایا۔ وہ بڑے تپاک سے ملے۔ ۱۹۵۶ء سے پہلے وہ بہت چھوٹے ہوں گے اسلئے وہ مجھے پہچان تو نہ سکے لیکن



اپنے والد کا ملنے والا سمجھ کر میری آڈ بھگت کرتے رہے۔ انہوں نے بتایا کہ حافظ صاحب تین چار دن تک واپس آجائیں گے۔ ان کے آنے پر میں ضرور دوبارہ آؤں لیکن افسوس ہے کہ دوسری مصروفیات کی وجہ سے دوبارہ وہاں نہ جاسکا اور حافظ یوسف صاحب سے نہ ملنے کا ملال ہی رہا۔

سمتھ کے دفتر سے چل کر ہم اجیری دروازے کے پاس آئے۔ یہاں پہلے عریبک کالج کی عمارت در سے نظر آتی تھی لیکن اب دوسری عمارتوں میں چھپ گئی ہے یہاں سے ہم محلہ شاہ گنج، اگلی شاہ تارا اور محلہ نیاران میں ہوتے ہوئے کوچہ پنڈت تک گئے۔ اس علاقے میں میرے کئی عزیزوں کے مکان تھے۔ یہیں خان بہادر ڈپٹی بہاؤ الدین جو میرے نانا ہوتے تھے رہا کرتے تھے۔ یہیں ڈپٹی عزیز الدین داروہہ عبدالعزیز اور خواجہ حامد حسن کے مکانات تھے۔ محلہ نیاریاں میں میری نانی رہا کرتی تھیں۔ یہ ویسا کا ویسا تھا فرق تھا تو یہ کہ پہلے اس مکان کے زیر دیوار کھاروں کی ڈولیاں رکھی ہوتی تھیں جن کا اب نام دلشان نہ تھا۔ ۱۹۴۷ء سے قبل دہلی کی پردہ نشین خواتین ایک جگہ سے دوسری جگہ ان میں بیٹھ کر جایا کرتی تھیں۔ اب یہ متروک ہو گئی ہیں۔ شاید آزادی کے بعد کھاروں نے جو عموماً ہندو ہوا کرتے تھے مسلمان عورتوں کا بوجھ اٹھانا عت ذلت سمجھتے ہوئے اس کاروبار کو ترک کر دیا ہے۔ نیاریوں کی مسجد اپنی والدہ کے چچا سید صغیر حسن کا نام لکھا ہوا دیکھا تو مجھے خوشی ہوئی کہ اہل محلہ نے ان کے پاکستان منتقل ہونے کے باوجود ان کی خدمات کو فراموش نہیں کیا۔

### یاریاں فراموش کر دند عشق :

محلہ شاہ گنج، شاہ تارا اور محلہ نیاریاں کے مغربی جانب باہر کی طرف گراند بسٹن روڈ تھی جہاں چاڈھی بازار سے طوائفوں کو اٹھا

آباد کر دیا گیا تھا۔ ان طوائفوں کی وجہ سے سڑک پر بڑی رونق ہوتی تھی لیکن اب معلوم ہوتا ہے اہل دہلی کو اس بازار سے کوئی دلچسپی نہیں رہی شاید لوگوں کے اس ذوق نے اب کوئی دوسرا رخ اختیار کر لیا ہے یا کساد بازاری اور اقتصادی عدم استحکام کی وجہ سے "یاراں فراموش کردند عشق" بہر حال اس بازار کی بے رونقی سے خوشی بھی ہوئی اور افسوس بھی خوشی تو اس بات کی تھی کہ چلو گناہوں کا یہ محرک ختم ہوا لیکن افسوس یہ تھا کہ اس گندے نالے نے بند ہو کر کہیں محلوں اور کوچوں کا رخ نہ کر لیا ہو۔

### عزیز وارثی نے دلادیا،

کوچہ پنڈت سے نکل کر ہم بلی ماران کی طرف جا رہے تھے جب ہمدرد دواخانہ کے پاس پہنچے تو مختار عثمانی نے کہا کہ آئیے عزیز وارثی صاحب سے ملتے چلتے۔ یہ ہمدرد دواخانہ میں ہی ہوتے ہیں عزیز وارثی کہنے مشق اور خوش نگر شاعر ہیں میرے <sup>کا</sup> پہلے سے پہلے کے ملنے والوں میں ہیں۔ شعر گوئی کے علاوہ ہم مذاقی و ہم مسلکی کا بھی ان سے رشتہ ہے۔ یہ میرے استاد مولوی عبدالستلام نیازی کے نیاز مندوں میں سے ہیں۔ ان سے ملکر دل بہت خوش ہوا۔ انہوں نے پرانے دور کی جو باتیں شروع کیں تو ان کا تصور کر کے میری آنکھیں سادھن بھادوں بن گئیں۔ ان کے کلام کے دو مجموعے جسارت اور محراب کے نام سے چھپ کر قبولیت عامہ کی سند حاصل کر چکے ہیں۔ ازراہ محبت یہ دونوں مجموعے اپنے دستخطوں کے ساتھ انہوں نے مجھے بھی عنایت کئے۔

یہاں سے رخصت ہو کر فقیر حیدری کے پاس پہنچا تو آلتش بہاد پوری کو اپنا منتظر پایادہ بڑی محبت سے ملے اور اپنے بہاد پوری اجاب کی خیریت دریافت کرتے رہے۔ میں نے دیکھا کہ بہاد پور کے ذکر پر انکی آنکھوں میں آنسوؤں

کے تارے چمک رہے تھے۔ میرے خط کے جواب میں تاخیر پر شرمندہ تھے۔ کہنے لگے کہ وہ میری مطلوبہ معلومات بہت جلد حاصل کر کے مجھے بہاؤ پور بھیج دیں گے، انہوں نے مجھے سونی پت کی دعوت بھی دی اور کہا کہ چند روز تک وہاں میرے اعزاز میں ایک شاندار مشاعرے کا اہتمام کر کے مجھے اطلاع دیں گے۔ ساتھ ہی انہوں نے اپنی تازہ تصنیف ”نذر اقبال“ عطا کی۔ اسمیں علامہ اقبالؒ کے منتخبہ اشعار کی تضمینیں کی گئی ہیں جو انکی علامہ سے خوش عقیدگی کی منظر ہیں۔

ایک نایاب کتاب مل گئی :

آج جمعہ تھا اسلئے میں کہیں نہیں گیا۔ نماز جمعہ درگاہ حفصہ نظام الدین میں پڑھی جہاں کافی خلقت تھی۔ باقی وقت لال محل میں علامہ اخلاق صاحب کے کتب خانے سے استفادہ کرتا رہا۔ علامہ صاحب نے مجھے ایک نادر کتاب ”تذکرہ آثار الشعراء ہندو“ دکھائی جو میرے ہی دادا میر حسن رضوی کے مطبع رضوی کی چھپی ہوئی تھی۔ یہ ہندوستان کے ہندو شعراء کا تذکرہ ہے جسے منشی دیبی پرشاد، بشاش خلیف منشی نتھن لال بہت باشہذہ قدیم بھوپال نے مرتب کر کے ۱۸۸۵ء میں شائع کرایا تھا۔ اس میں پانچ سو سے زائد ہندو شعراء کے حالات اور ان کا نمونہ کلام درج ہے۔ میں نے آج سارا دن اس کتاب کی ورق گردانی کی

نئی دلی کا گشت :

اگلے روز میں پھر دلی کا گشت لگانے نکل کھڑا ہوا۔ اب کے میں نے نئی دلی کا رخ کیا تھا۔ یہاں پہنچ کر سب سے پہلے یہ احساس ہوتا ہے کہ شاید ہم باغوں کے شہر میں آگئے ہیں۔ ہر طرف کھلے میدان اور فلک بوس عمارتیں نظر آتی ہیں۔ جگہ جگہ سبزہ زار اور مچھولوں کے تختے ہیں جن کے بیچوں بیچ پانی کے نوارے لگے ہوئے ہیں۔ اس حسین منظر کو سڑکوں کے ساتھ ساتھ قطار اندر قطار

درختوں نے اور بھی حسن و رعنائی عطا کر دی ہے۔ کہتے ہیں کہ انیسویں صدی عیسوی تک یہاں کوئی عمارت نہ تھی نہ آبادی کا نام و نشان۔ ماں کہیں کہیں آثارِ قدیمہ میں سے کوئی ٹوٹی پھوٹی عمارت دکھائی دے جاتی تھی جس سے یہ پتہ چلتا تھا کہ کبھی یہ حصہ بھی آباد ہوگا غالباً ۱۹۱۲ء میں ایک انگریز وائسرائے کو یہ جگہ دیکھ کر خیال آیا تھا کہ یہاں ہندوستان کا نیا دار الحکومت تعمیر ہونا چاہیے چنانچہ اس نے دو انگریز ماہرین فن تعمیر کی خدمات حاصل کر کے جدید ضرورتوں کے مطابق اس کا نقشہ تعمیر کرایا تھا پھر آہستہ آہستہ اسکی تعمیر شروع ہوئی۔ پہلے پہل وائسرائے لیکل لاج سیکرٹریٹ اور سرکاری ملازمین کے بنگلے بنے۔ پھر کناٹ سرکس بنا جو نئی آبادی کے ساتھ ساتھ ایک دارے کی شکل میں ہے۔ یہ جدید طرز کا شاپنگ سنٹر ہے اب تو وزیر زمین بھی ایک اور شاپنگ سنٹر تعمیر ہو چکا ہے اور نئی دہلی کی رونق پہلے سے کہیں زیادہ ہے لیکن ۱۹۵۶ء تک یہ تعمیری مراحل سے گذر رہا تھا۔

ترکمان دروازے کے باہر ابھی پوری طرح عمارات تعمیر نہیں ہوئی تھیں۔ ترکمان دروازے کی فصیل اور اسکے ساتھ پرانی آبادی موجود تھی۔ پچھلے دنوں اسی آبادی کو ڈھا کر نئی تعمیرات کا سلسلہ شروع کرنے پر مسز انڈرا گاندھی کی حکومت کے خلاف مسلمان ائمہ کھڑے ہوئے تھے۔ ہمارا موروثی مکان بھی ترکمان دروازے کے اندر جا کر محلہ بھوجلا پہاڑی میں ہے۔ غالباً سکیم یہ تھی کہ جامع مسجد کو نئی دہلی سے ملا دیا جائیگا اور درمیان میں جو محلے اور مکانات آتے ہیں انہیں گرا کر ایک سڑک نکالی جائیگی۔ یہ سکیم تو مسلمانوں کے د اویلا سے مکمل نہ ہو سکی تاہم تھیل گرا کر یہاں کچھ نئی عمارات ہو گئی ہیں اور ارون ہسپتال سے اجیری گیٹ تک بیسٹا تعمیرات کا سلسلہ چلا گیا ہے۔

وائسرائے بھون کسی محل سے کم نہیں: وائسرائے لاج جو اب

راشٹری بھون کہلاتا ہے اس میں بھارت کے صدر رہتے ہیں۔ یہ عظیم الشان عمارت کسی محل سے کم نہیں۔ اس پر تانبے کا چمکتا ہوا گنبد آنکھوں کو چکاچوند کرتا ہے اس کے اندر دربار ہال، بال روم، ڈائیننگ ہال اور پرائیویٹ کمرے ہیں۔ اس پوری عمارت میں ہندو مسلم ثقافت کیساتھ جدید مغربی طرز کا بھی امتزاج ہے اندرونی حصے میں مغلیہ طرز کا ایک خوبصورت باغ ہے جسے موسم سرما میں ایک مہینے کیلئے کھول دیا جاتا ہے تاکہ عوام یہاں کی سیر کر سکیں۔

### سیکرٹریٹ کی صرف علام گردشیں ۸ میل لمبی ہیں:

یہاں اکثر عمارات پر گنبد ہیں جنکی وجہ سے ان کا قدیم تاریخ سے رشتہ بالکل منقطع نہیں ہوا چنانچہ سیکرٹریٹ کی عمارت پر بھی گنبد ہیں جو تقریباً تین سو فٹ بلند ہیں۔ سیکرٹریٹ ایک ہزار کمروں پر مشتمل ہے اور اس میں علام گردشوں کی لمبائی ۸ میل کے قریب ہے۔ یہ ہندوستان کے دفتری نظام کا سب سے مضبوط قلعہ ہے۔

### پارلیمنٹ ہاؤس:

سیکرٹریٹ کے آگے پارلیمنٹ ہاؤس ہے جو دارالسلطنت دہلی کی تمام جدید عمارات میں سب سے زیادہ پر وقار ہے۔ اس میں ستونوں کی مسلسل قطار نے اسکی خوبصورتی اور وقار میں مزید اضافہ کر دیا ہے۔ عمارت کے اندر دو الگ الگ حصے ہیں۔ ایک راجیہ سبھا (بالائی ہاؤس) اور دوسرا لوک سبھا (ذیریں ہاؤس) کیلئے مخصوص ہے۔

نئی عمارات میں نیشنل سٹیڈیم بھی قابل دید ہے جو غالباً ۱۹۵۱ء میں تعمیر کیا گیا تھا اور اس میں بیک وقت پچاس ہزار تماشاخانے بیٹھ سکتے ہیں۔

نیشنل سٹیڈیم کے قریب ایک یادگاری مینار ہے جو جنگ عظیم اول

میں سترو ہزار ہندوستانی سپاہیوں کے کام میں آنے کی یاد تازہ کرتا ہے۔ نئی دہلی سے پرانی دہلی کی طرف جاتے ہوئے پارلیمنٹ سٹریٹ آتی ہے یہیں آل انڈیا ریڈیو کا براڈ کاسٹنگ ہاؤس ہے۔

میں نے نئی دہلی کی سیر پیدل پل کر کی تھی اور اب چلتے چلتے اتنا تھک گیا تھا کہ کچھ دیر ستانے کی ضرورت محسوس ہو رہی تھی چنانچہ اسی فکر میں آگے بڑھا تو جنتر منتر نظر آیا۔ یہ قدیم ہند کی ہمدگاہ ہے جسے اٹھارہویں صدی عیسوی میں ایک نجومی راجکمار نے تعمیر کرایا تھا۔ اس کے ارد گرد گھاس کے وسیع پلاٹ ہیں۔ میں وہیں جا کر بیٹھ گیا اور پاس ہی ایک خواجہ فروش سے ٹھنڈی ٹھنڈی گاجریں لیکر کھانے لگا۔ کچھ دیر ستانے کی بعد میں وجیا بھون دیکھنے گیا جو حیدر طرز کا کانفرنس ہال ہے۔ اس میں ایک سے زیادہ زبانوں میں بیک وقت آوازیں سنی جاسکتی ہیں۔ یہاں سے میں واپس نظام الدین آ گیا۔

### ہندوستانی مسلمانوں کے مسائل :

یہاں آج شام کو غالب اکینڈی میں ڈاکٹر الیس عابد حسین مموریل ٹرسٹ کی طرف سے ہندوستانی مسلمانوں کے تعلیمی و تمدنی مسائل پر علی گڑھ مسلم یونیورسٹی کے وائس چانسلر ڈاکٹر سید حامد کا لیکچر تھا۔ تین بجے سہ پہر یہ جلسہ شروع ہوا۔ مسٹر احمد رشید شیروانی جلسے کے صدر تھے۔ سب سے پہلے پروفیسر مشیر الحق نے ڈاکٹر سید عابد مرحوم کی علمی و سائنسی خدمات پر روشنی ڈالی اور بتایا کہ جس مشن کو انہوں نے زندگی بھر جاری رکھا ہم نے اس کو زندہ رکھنے کیلئے یہ ٹرسٹ بنایا ہے اور یہ امر باعث مسرت ہے کہ ٹرسٹ کے ممبران اپنے مقصد کی کامیابی کیلئے برابر سرگرم عمل ہیں۔ ان کے بعد ڈاکٹر نثار احمد فاروقی نے سید حامد وائس چانسلر مسلم یونیورسٹی علی گڑھ کا اعارف کرایا جو ہندوستان کی مشہور علمی شخصیت ہیں

سید حامد نے بڑے دلنشیں انداز میں ہندوستانی مسلمانوں کے تعلیمی و تمدنی مسائل پر اظہارِ خیال کیا اور بڑی تفصیل سے مسئلے کے تمام پہلوؤں کا جائزہ لیا۔ انکی تقریر کا لبِ لباب یہ تھا کہ اس وقت ہندوستانی مسلمان تعلیم کے میدان میں بہت پیچھے ہیں اور یہی لپسہ اندازگی ہر شعبہ حیات میں انکی ترقی میں رکاوٹ بنی ہوئی ہے انہوں نے مسلمانوں کیلئے تعلیمی و فنی میدان میں ادارے کھولنے کی ضرورت سب سے زور دیا۔ انہوں نے یہ حقیقت پسندانہ بات بھی کہی کہ اگر مسلمان ہندوستان میں تناسب آبادی کے لحاظ سے اپنے لئے سرکاری ملازمتوں میں اپنا حصہ طلب کرنے کی خواہش رکھتے ہیں تو پہلے یہ دیکھنا ہوگا کہ اس تناسب سے انکی تعلیمی استعداد بھی اس معیار کی ہے کہ وہ ملازمتوں کے حقدار و ترار پائیں۔ انہوں نے صنعت و حرفت میں بھی مسلمانوں کو اپنی صلاحیتیں بروئے کار لانے پر زور دیا۔

سید حامد صاحب کی تقریر منطقی اور قطعی غیر جذباتی تھی۔ انہوں نے حقائق و تجزیہ کے ساتھ جو ادیبانہ پیرایہ اختیار کیا تھا اس کا لوگوں پر بڑا خوشگوار اثر معلوم ہوتا تھا۔ ان کی تقریر ختم ہونے پر میں نے بطور خاص ایسی عمدہ اور حقیقت پسندانہ تقریر پر انہیں مبارکباد پیش کی۔ آخر میں احمد رشید شیردانی صاحب نے بھی صدارتی تقریر کی تھی لیکن اس کا رنگ سیاسی تھا۔ معلوم ہوتا تھا کہ وہ کسی انتخابی جلسے سے خطاب کر رہے ہیں۔ بہر حال ڈاکٹر الیس۔ آرت وائی نے شرکائے اجلاس اور سید حامد صاحب کا شکریہ ادا کیا اور اس کے ساتھ یہ علمی مجلس برخواست ہوئی۔

میرے مدین بان پورے بارہ دن بعد گھر آئے:

آج سارا دن کی مصروفیات نے مجھے تھکا دیا تھا۔ اسلئے رات کا کھانا کھا کر میں جلدی سو گیا۔ رات کے بارہ بجے کے قریب کسی کے باہر سے آنے کی آہٹ ہوئی تو میری آنکھ کھل گئی۔ خواجہ نثار صاحب نے جو خواجہ حسن نظامی

مرحوم کے داماد ہیں اور لال محل میں سید حسین صاحب کے ساتھ ہی رہتے ہیں۔ اٹھ کر دروازہ کھولا۔ میں آواز سے تو پہچان گیا کہ یہ حکیم صاحب ہیں لیکن خاموش آنکھیں بند کئے پلنگ پر لیٹا رہا۔ انہوں نے میری طرف اشارہ کر کے خواجہ صاحب سے دریافت کیا کہ یہ کون صاحب ہیں؟ خواجہ صاحب بولے تمہارے مہمان ہیں خود پہچان لو کہ کون ہو سکتے ہیں! انہوں نے میرے متعلق سان و گمان بھی نہ تھا لیکن جب میں نے لحاف سے منہ نکالا تو وہ فوراً پہچان گئے۔ میں اٹھ کر بغل گیر ہوا۔ کہنے لگے کب آئے مجھے تو تمہاری آمد کا پتہ ہی نہیں چلا کب سے آئے ہوئے ہو؟ میں نے بتایا کہ آج بارہواں دن ہے۔ میں تو سمجھا تھا کہ آپ سے ملے بغیر ہی واپس جانا پڑے گا کہنے لگے اب کے مکھنوں میں غیر معمولی دیر ہو گئی درنہ تو میں دو چار دن سے زیادہ باہر نہیں رہتا لیکن اگر تمہارے متعلق مجھے وہاں اطلاع مل جاتی تو میں فوراً آجاتا خیر سناؤ کیسی صحت ہے؟ چچی چھا بوبو کا کیا حال ہے؟ کافی دیر تک دوسرے عزیز رشتہ داروں کی خیریت دریافت کرتے رہے۔ پھر بولے میاں یہ تو بتاؤ دہلی میں اب تک کہاں کہاں گئے اور کس کس سے ملے؟ میں نے کہا پہلے تو دو تین دن آپ کے انتظار میں لال محل کے در دیوار ہی تکتا رہا اور بار بار یہ شعر میری زبان پر آتا تھا۔

جب تو نہیں اقامت دیر و حرم فضول

اب کیا یہاں پرستش دیوار در کریں۔

پھر اسی مایوسی کے عالم میں یہاں سے خود باہر نکل کھڑا ہوا۔ گلی گلی کوچے کوچے پھرا۔ سڑکوں کی پیمائش بھی کی۔ ہر طرف آنکھیں پھاڑ پھاڑ کر دیکھتا رہا کہ شاید کوئی شناسا صورت نظر آجائے لیکن یہاں کا تو اب باوا آدم ہی نرالا ہے۔ ہر چیز اجنبی لگتی ہے۔ کوئی جان پہچان والا دکھائی نہیں دیتا کہنے لگے ہاں میاں اب دہلی وہ دہلی نہیں رہی تمہارے



دقت کے اکثر لوگ تو پاکستان چلے گئے جو پج گئے تھے انہیں قضا لے گئی۔ نئی پود کو نہ تم جانتے ہو اور نہ وہ تمہیں پہچانتے ہیں۔ میں نے کہا اور تو تقریباً سب جگہ حاضری دے چکا ہوں البتہ قدم شریف اور خواجہ باقی باللہ ابھی تک نہیں گیا کہنے لگے کہ اچھا کل ہی دماں چلیں گے اور کچھ دلی والوں سے بھی جو اکاڈکارہ گئے ہیں تمہیں ملو ایٹس گے۔

دائرہ اسلام سے نکلے ہوئے لہزاروں مسلمان پھر اسلام کے  
دائرے میں آ گئے :

حکیم سید حسین میرے عزیز ہی نہیں بزرگ بھی ہیں اور دوست بھی۔ میں نے بچپن میں ان سے پڑھا ہے۔ جوانی میں انکی رفاقت رہی ہے۔ ۱۹۴۷ء سے پہلے یہ قطب روڈ پر مطب کرتے تھے پھر حضرت نظام الدین کی بستی میں آ رہے تو یہیں مطب کرنے لگے۔ تقسیم کے بعد انہوں نے جمعیت علمائے ہند میں شمولیت اختیار کر لی تھی اور مسلمانوں کے حقوق و مفادات کے تحفظ کا بیڑا اٹھایا تھا جو مساجد اور مقبرے فسادات کے زمانے میں ویران ہو گئے تھے یا ان پر غیر مسلموں نے قبضہ کر لیا تھا حکیم صاحب نے انہیں واگذار کرانے اور انکی آبادی و حفاظت کیلئے بڑا کام کیا۔ اس کے علاوہ ان کا اہم ترین کارنامہ یہ ہے کہ بعض دیہات جن کی مسلم آبادی نے حالات سے مجبور ہو کر اپنا مذہب تبدیل کر کے ہندو دھرم اختیار کر لیا تھا ان کے دل سے ہندو بلوائیوں کا خوف نکال کر انہیں دوبارہ اسلام کے دائرے میں داخل کیا۔ مزید برآں جو مسلمانوں کی وقف املاک فسادات کے بعد ناجائز قابضین کے تصرف میں آ گئی تھیں ان سے خالی کرا کے ان کا معقول انتظام کیا چنانچہ اس وقت وہ ہندوستان کے مسلم وقف بورڈ کے رکن ہیں اور مسلم اوقاف کی دیکھ بھال میں اپنا زیادہ سے زیادہ وقت صرف کرتے ہیں۔

حکیم صاحب بڑے زندہ دل انسان ہیں۔ شعر و سخن کا بھی اعلیٰ ذوق رکھتے ہیں۔ حیدر صاحب کے بیشتر اشعار انہیں از بر ہیں۔ انہوں نے مجھے ایک قلمی بیاض دکھائی جس میں انہوں نے اپنی یادداشت سے حیدر صاحب کے ایسے اشعار بھی لکھے ہوئے تھے جو ان کے دیوان میں شامل نہیں۔ حکیم صاحب نے اپنے بھائی علامہ اخلاق کی طرح باقاعدہ لکھنے لکھانے کا شغل تو اختیار نہیں کیا لیکن جب لکھتے ہیں تو دہلی کی زبان کا مزا آجاتا ہے۔

۱۹۵۷ء سے پہلے انہوں نے میرے الہام میں مضامین کا ایک سلسلہ شروع کیا تھا جسے کافی مقبولیت حاصل ہوئی تھی۔ پھر یہ بساط الٹ گئی۔ الہام میرے ساتھ ہجرت کر کے دہلی سے بہاولپور آگیا۔ ملکوں کی حد بندیاں ہمارے روابط کی راہ میں حائل ہو گئیں۔ صرف ایک بار حکیم صاحب پاکستان آئے تھے تو مجھ سے ملنے بہاولپور بھی آگئے تھے۔ پھر خط و کتابت کا سلسلہ بھی برائے نام رہ گیا تھا۔ لیکن میری یاد نہ ان کے دل سے نکلی نہ میں کبھی انکو فراموش کر سکا۔ آج اتنی مدت بعد بیلے تھے لیکن جو خلوص، محبت اور اپنائیت پہلے تھی وہ آج بھی نظر آرہی تھی۔ ایسا محسوس ہوتا تھا کہ جیسے ہم کبھی جدا ہی نہیں تھے۔ باتیں کرتے کرتے صبح ہونے کو آئی تو میری آنکھ لگ گئی اور حکیم صاحب بھی سو گئے۔ صبح علامہ صاحب نے اگر جگایا تو ہم اٹھے۔

حضرت خواجہ باقی باللہ کے مزار پر حاضری :

ناشتے سے فارغ ہو کر حکیم صاحب کیساتھ میں حضرت خواجہ باقی باللہ کیلئے روانہ ہو گیا۔ کوئی لس سیدھی باقی باللہ کو نہیں جاتی اسلئے ہم کچھ دور جا کر بس سے اتر گئے اور ایک ٹانگہ کر کے منزل مقصود کی طرف چل پڑے۔ خواجہ باقی باللہ کی درگاہ جوں کی توں موجود تھی۔ یہاں مسجد کے دروازے کے باہر میرے دادا میر حسن رضوی مرحوم کی قبر تھی جو دوسری قبروں کی نسبت ذرا اونچی تھی۔ میری

نظروں میں اسکا نقشہ موجود تھا۔ لہذا جب میں وہاں پہنچا تو اسی حالت میں اسے اپنی اصل جگہ پر دیکھ کر مجھے بہت خوشی ہوئی چنانچہ سب سے پہلے میں نے وہاں فاتحہ پڑھی اور دل ہی دل میں اپنے دادا سے کہا کہ ”ہم آخری بار جب آپ کے پاس آئے تھے تو ہمارے بھائی ابا بھی ہمارے ساتھ تھے لیکن آج میں تنہا آپ کی خدمت میں آیا ہوں۔ بھائی ابا کو بہاؤ پور کی خاک نے چھپا لیا ہے لیکن روحانی رشتے تو ہر مسافت اور دوری سے ماوری ہوتے ہیں۔ وہ تو اب بھی آپ کے پاس آتے ہونگے۔ میں ان خیالات میں محو خاموش کھڑا تھا کہ حکیم صاحب نے کہا ”حضرت خواجہ باقی باللہ کے ہاں تو حاضری دے لو۔ چنانچہ میں مسجد کے صحن سے گذر کر آپ کے مزار پر حاضر ہوا اور فاتحہ پڑھی۔“

حضرت خواجہ باقی باللہ دسویں صدی ہجری کے جلیل القدر بزرگ ہیں۔ ہندوستان میں نقشبندیہ سلسلہ آپ سے ہی چلا ہے۔ حضرت شیخ احمد سرہندی معروف بہ مجدد الف ثانی کو آپ سے ہی بیعت و خلافت کا شرف حاصل تھا۔ آپ کے مزار سے متصل اور بھی بزرگوں کے مدفن ہیں۔ یہ کافی بڑا قبرستان تھا جس کی بیشمار قبریں فسادات سے مسمار ہو گئی تھیں اور وہاں مکانات وغیرہ تعمیر ہو گئے تھے۔ اب بقیۃ قبرستان کو وہاں چار دیواری بنا کر محفوظ کر دیا گیا ہے۔

### قدم شریف:

یہاں سے ہم قدم شریف پہنچے جو خواجہ باقی باللہ سے تھوڑے ہی فاصلے پر ہے۔ قدم شریف کے متعلق یہ روایت تاریخی کتب میں ملتی ہے کہ حضرت مخدوم جہانیاں جہاں گشت علیہ الرحمۃ مدینہ منورہ سے آنحضرت صلی اللہ علیہ وسلم کا نقش قدم جو ایک پتھر پر ثبت تھا اپنے ساتھ ہندوستان لائے تھے یہ زمانہ شاہ بیروز تغلق کا تھا جو حضرت مخدوم کا عقیدت مند تھا۔ جب قدم مبارک

کالشان دالا پتھر سلطان نے دیکھا تو اس نے سر آنکھوں پر رکھا اور یہ وصیت کی کہ اس کے مرنے کے بعد یہ قدم مبارک اسکی قبر کے تعویز پر لگا دیا جائے تاکہ اس کا سینہ اس کے نینس سے منور رہے، اس وقت اسکا بیٹا فتح خاں بھی موجود تھا جس نے کہا کہ اگر سلطان سے پہلے وہ فوت ہو جائے تو یہ نشان قدم اسکے سینے پر آویزاں کر دیا جائے چنانچہ یہی طے پایا کہ جو پہلے وفات پائے گا، اس نشان قدم کا وہی حقدار قرار پائے گا، خدا کی قدرت سے سلطان فیروز شاہ سے پہلے فتح خاں کا انتقال ہو گیا اور حسب وصیت اسکی قبر بنی تو قبر کے تعویز کی جگہ یہ قدم مبارک نصب کر دیا گیا، بعد میں فیروز تغلق نے اس قبر پر ایک حوض اور اسکے گرد سنگ مرمر کا ایک کٹہرہ بنوایا، حوض میں پانی بھرا رہتا تھا، عقیدت مند اس حوض کا پانی تبرکاً لے جاتے اور بیماروں کو پلاتے جس سے انہیں شفا ہو جاتی تھی، اہل دہلی کو اس جگہ سے بڑی عقیدت تھی اور بڑے بڑے امرا و رڈسا اس کے حواریں دفن ہونے کی تمنا کرتے تھے، اکثر علما و مشائخ اس قدم مبارک کی زیارت کی ہے چنانچہ شاہ عبدالعزیز، شاہ عبدالقادر اور شاہ رفیع الدین نے اسکی برکات و تقدس کا ذکر کیا ہے، شاہ عبدالحق محدث دہلوی کو اسکی تولیت تفویض تھی۔

یہاں پہنچ کر مجھے بہت رنج ہوا، کیونکہ قدم شریف کالشان یہاں سے غائب تھا کسی بد بخت نے سے وہاں سے ہٹا کر شہزادہ فتح خاں کے مزار کا تعویز جو اہل دہلی کی عقیدت کا مرکز تھا لے لیا ہے۔ بہر حال میں نے اس کا تصور کر کے آنحضرت صلی اللہ علیہ وسلم کی خدمت میں درود و سلام کا نذرانہ پیش کیا اور اس جگہ کی حالت زار پر افسوس کرتا ہوا قدم شریف سے باہر آیا، طبیعت بہت بچی بچی تھی، حکیم صاحب کہنے لگے آؤ عید گاہ بھی دیکھتے چلو، شاید اس میں کچھ تمہیں تبدیلی نظر آئے کسی زمانے میں یہاں عیدین کی نمازوں میں بڑا بھاری بھاری اجتماع ہوتا تھا، لیکن عید گاہ کے میدان

کے گرد کوئی چار دیواری نہ تھی اور عیدین کی نمازوں کے بعد اسکی صفائی ستھرائی کا کوئی معقول انتظام نہیں ہوتا تھا لیکن اب میں نے دیکھا کہ عید گاہ اور اسکے میدان کے گرد پختہ چار دیواری بنادی گئی ہے میدان میں گھاس کے خوبصورت پلاٹ بنا دیے گئے ہیں۔ عید گاہ اندر سے بھی بہت صاف ستھری نظر آئی۔ جگہ جگہ سایہ دار درختوں نے اس کے حُسن کو دو بالا کر دیا ہے۔ میں نے حکیم صاحب سے پوچھا کہ یہ سب کراہت کس کی ہے تو وہ مسکرا کے بولے یکے از منتظمین میں بھی ہوں۔ میں نے اُن کے حُسن انتظام کی داد دی۔

چاندنی چوک میں مشکل سے تین چار دکانیں مسلمانوں کی ہیں۔

یہاں سے قلب روڈ، کھاری باؤلی صدر بازار اور فتح پوری ہوتا ہوا چاندنی چوک پہنچا۔ یہاں پہلے سے کہیں زیادہ رونق تھی۔ چلتے ہوئے کھوٹے سے کسو اچھلتا تھا۔ لیکن یہ دیکھ کر افسوس ہوا کہ جہاں تیس چالیس دکانیں مسلمانوں کی ہوتی تھیں وہاں اب مسلمانوں کی دکانیں مشکل سے تین چار ہونگی۔ چلتے چلتے ہم فوارے تک گئے۔ یہیں سکھوں کا گردوارہ ہے جس میں ضرورت سے زیادہ چہل پہل نظر آئی۔ اسکے ساتھ ہی کولتوالی اور سہنری مسجد ہے جہاں کبھی مفتی کفایت اللہ کی نشست ہوا کرتی تھی لیکن اب اس مسجد میں شاید نماز پڑھنے والا کوئی نہیں۔

غیر مسلم اسلام کے مبلغ :

چاندنی چوک میں حکیم صاحب ایک صاحب کی دکان پر لے گئے اس کے مالک راولپنڈی کے موتی رام سران ہیں جو ۱۹۴۷ء میں ترک سکونت کر کے یہاں آباد ہوئے ہیں۔ بڑے خوش خلق اور ملنسار ہونے کے علاوہ انسانیت دوست بھی ہیں اور تمام مذاہب کو انسان دوستی کے معاملے میں ایک مرکز پر تصور کرتے ہیں۔

انہوں نے قرآن حکیم کی تعلیم بھی حاصل کی ہے۔ گیتا اور گرنتمہ بھی پڑھی ہے اور انجیل کا مطالعہ بھی کیا ہے۔ وہ اپنے خیالات کو کتابچوں کی صورت میں چھاپ کر مفت تقسیم کرتے ہیں۔ ایک کتابچے میں جس کا عنوان ہے "ہے کوئی جو اس طرح سوچے؟" وہ رقمطراز ہیں۔

"میں نے خود قرآن کے ان احکام کو (کہ اے ایمان والو! خدا سے ڈرتے رہو اور اسکے قرب حاصل کرنے کا ذریعہ تلاش کرو اور یہ کہ خدا کے بارے میں کسی باخبر سے دریافت کرو) عملی شکل دینے کیلئے زندگی کے چالیس سال گزارے۔ درد کی ٹھوکریں کھانے کی بعد اللہ کا لاکھ لاکھ شکر ہے کہ آج ایک ایسے خدا شناس بزرگ سے ملاقات کا شرف حاصل ہوا جس کے مہر و کرم سے اب میں دیدارِ الہی کر سکا ہوں اور حق کی جستجو میں سرگرداں اصحاب کو خوشنامہ دیدار کہنے کیلئے منتظر ہوں۔"

انہوں نے روحِ اسلام، اسلام برائے خاص و عام اور ایک خدا، ایک مذہب ایک قوم کے نام سے متعدد کتابچے اور پمفلٹ شائع کئے ہیں جن میں جگہ جگہ قرآنی آیات کا سہارا لیا گیا ہے۔ انہوں نے یہ کتابچے مجھے بھی عنایت کئے اور اتحاد و اخوت کے موضوع پر کافی دیر تک گفتگو بھی کرتے رہے۔ میں نے محسوس کیا کہ انسان دوستی کے جذبے میں کافی مخلص ہیں اور اپنا پیغام ذاتی روپیہ صرف کر کے دوسروں تک پہنچاتے رہتے ہیں۔ کاش یہ جذبہ ہندوستان کے دوسرے افراد آبادی میں بھی پیدا ہو اور وہاں مسلمان مذہبی عصبیت کا شکار نہ ہو سکیں۔

میر مشتاق نے اپنی کتاب مضامین میں عنایت کی :

یہاں سے ہم دریہہ ہوتے ہوئے جامع مسجد کے اردو بازار

میں میر مشتاق احمد کے دفتر پہنچے۔ یہ دہلی کی مشہور سیاسی و علمی شخصیت ہیں۔ دہلی

کارپوریشن کے ممبر بھی رہے ہیں۔ ان سے میری ملاقات تولال محل بستی نظام الدین میں ہی ہو چکی تھی جب وہ علامہ اخلاق صاحب سے ملنے آئے تھے۔ تاہم حکیم صاحب کے ساتھ آج ان کے دفتر پہنچا تو انہوں نے کہا کہ اچھا ہوا آپ آگئے۔ میں آپ کو اپنی ایک کتاب دینی چاہتا تھا۔ اگر آپ نہ آتے تو مجھے نظام الدین جانا پڑتا۔ یہ کہہ کر انہوں نے اپنی کتاب "مضامین میں" اپنے دستخط کر کے مجھے عنایت کی۔ کتاب مختلف مضامین پر مشتمل ہے جن میں "جنگِ آزادی میں دلی کا حصہ" جب دلی جل رہی تھی اور ۱۸۵۷ء سے پہلے ہندو مسلم تعلقات کے علاوہ بعض سیاسی شخصیتوں کے سوانحی خاکے بھی ہیں جن میں فخر الدین علی احمد، اندرا گاندھی، بال گنگادھر، گوپال کرشن کوکھیلے مسٹر، آصف علی، ڈاکٹر نجات احمد انصاری اور ایسے ہی دیگر متعدد حضرات شامل ہیں۔

میر مشتاق احمد کے دفتر کے ساتھ ہی ایک کوآپریٹو بینک ہے جہاں حکیم صاحب نے اپنے ایک ہندو دوست سے ملاقات کرائی۔ وہ ہیں دہلی کے شریف خانیوں میں سے ایک نوجوان ملے جو میرے داماد منصور الرحمن کے قریبی رشتے دار ہیں۔ یہ دونوں صاحبان بڑے خلیق تھے۔ حکیم صاحب سے ان کی چہلیں ہوتی رہیں۔ شام ہو چلی تھی۔ حکیم صاحب کے ہندو دوست دفتر سے اٹھنے لگے تو بولے "آئیے میں آپ کو نظام الدین چھوڑ دوں گا۔ انہیں وہیں قریب ایک بستی میں جانا تھا۔ چنانچہ ان کے ساتھ ہم ٹیکسی میں بیٹھ کر نظام الدین تک آئے۔ تو ٹیکسی میں سے اترتے ہوئے انہوں نے ہمیں اپنے ہاں جمعہ کی دعوت دی اور کہا کہ ہم نماز جمعہ جامع مسجد میں پڑھکر ان کے دفتر آجائیں۔ انہوں نے اس خلوص سے یہ دعوت دی تھی کہ ہم انکار نہ کر سکے۔ لال محل پہنچے تو کئی احباب منتظر تھے جن کے ساتھ رات گئے تک محفل شعر و سخن برپا رہی۔

خواجہ حسن ثانی نظامی نے بتایا کہ ان کے پاس خواجہ غلام فرید کے بہت سے خطوط ہیں:

صبح ناشتے کے بعد میں نے خواجہ نثار صاحب سے کہا کہ خواجہ

حسن ثانی نظامی سے ابھی تک ملاقات نہیں ہو سکی ہے۔ کیونکہ آج ان سے بل لیا جائے

کہنے لگے چلو میں ساتھ چلتا ہوں چنانچہ ان کے ساتھ میں خواجہ حسن ثانی نظامی کے ہاں

گیا۔ میری ان کے ساتھ بھی دور پرے کی قرابت داری ہے۔ حال احوال کے تبادلہ

کے بعد بہت دیر تک ان سے خواجہ حسن نظامی مرحوم کی تصانیف کے سلسلے میں

گفتگو ہوتی رہی۔ میں نے ان سے کہا تھا کہ خواجہ صاحب کی تصانیف کی مانگ پاکستان

میں کافی ہے۔ لیکن وہاں لوگوں کو کوئی کتاب نہیں ملتی۔ آپ اس کا کوئی انتظام کریں

انہوں نے کہا کہ اب یہ انتظام کر لیا گیا ہے اور اب پاکستان میں خواجہ صاحب کی

تصانیف مل سکیں گی۔ میں نے خواجہ حسن ثانی نظامی کو بتایا کہ خواجہ صاحب کی کسی

تحریر کے حوالے سے یہ بات کئی کتابوں میں درج ہے کہ جب خواجہ حسن نظامی مرحوم

نواب بہاولپور کے محل میں تشریف لینگے تو انہوں نے دیکھا کہ خواجہ غلام فرید بچوں

والی گاڑی میں بیٹھے ہوئے ہیں اور نواب صاحب اُسے آہستہ آہستہ چلا رہے ہیں۔

میں نے دریافت کیا کہ کیا آپ بتا سکتے ہیں کہ خواجہ صاحب نے یہ بات اپنے کس

مضمون یا کتاب میں لکھی ہے۔ انہوں نے اس سلسلے میں اپنی لاعلمی کا اظہار کیا

تاہم انہوں نے کہا کہ وہ اب خاص طور پر ایسی کسی تحریر کا کھوج لگائیں گے۔ خواجہ

حسن ثانی نظامی نے دورانِ گفتگو بتایا کہ ان کے دادا خواجہ عاشق علی مرحوم سے

خواجہ غلام فرید علیہ الرحمۃ کے خصوصی تعلقات تھے۔ ان کے ساتھ خط و کتابت کا

سلسلہ بھی رہتا تھا اور کبھی کبھار خواجہ صاحب اپنا تازہ کلام بھی میرے دادا

کو بھیجا کرتے تھے۔ انہوں نے کہا کہ میرے دادا کے متعلق کہا جاتا ہے کہ وہ پڑھے



لکھے نہیں تھے لیکن ان کے نام خواجہ صاحب کے خطوط و رسائل کلام کو دیکھ کر اس بات کی تردید ہوتی ہے کیونکہ اگر وہ ان پڑھ ہوتے تو خواجہ صاحب اپنا کلام انہیں کیوں بھیجتے خواجہ غلام فرید کے سوانح نگار کی حیثیت سے یہ گفتگو میرے لئے کافی دلچسپی کا موجب تھی چنانچہ خواجہ حسن ثانی لفظی سے میں نے یہ خواہش ظاہر کی کہ اگر خواجہ غلام فرید کے لکھے ہوئے خطوط اور ان کے بھیجے ہوئے کلام کی فوٹو سیٹ کاپیاں مجھے عنایت کر دیں تو میں ان کا بے حد ممنون ہوں گا خواجہ حسن ثانی صاحب نے کہا کہ پرانے کاغذات بہت گڈ مڈ ہیں۔ ان خطوط کو نکالنے میں کچھ وقت لگے گا تاہم انہوں نے کہا کہ وہ تلاش کر کے مجھے ضرور عنایت کر دیں گے۔

### دلی کی کوچہ گردی :

آج کچھ دلی والوں سے ملنے کا پروگرام تھا لہذا خواجہ صاحب کے ہاں سے فارغ ہو کر میں حکیم سید حسین صاحب کے ہمراہ روانہ ہوا اور بس سے دریا گنج پہنچ کر قاضی داڑھہ ہوتے ہوئے ہم کوچہ چیلان کی طرف چل دیے قاضی داڑھہ فیض بازار کے سرے پر ہے۔ یہاں میرے خالو قاضی فیاض اللہ مرحوم رہا کرتے تھے۔ یہ پہلے حیدر آباد کن میں ملازم تھے۔ پھر وہاں سے ریٹائر ہو کر متقل طور پر دلی میں آگئے تھے۔ میں ان کے مکان کے پاس سے گذرا تو اپنے بچپن کا وقت یاد آگیا جب پتنگ بازی کے شوق میں اکثر یہاں آجایا کرتا تھا۔ میرے خالو بھی بچپن سے پتنگ بازی کے رسیاتھے اور کبھی کبھی اپنے بچپن کے ساتھیوں کے ساتھ اپنی اس پرانی دلچسپی کا اعادہ کر لیا کرتے تھے۔ میرے ایک عزیز حکیم اشفاق احمد مرحوم بھی کبھی کبھار پتنگ بازی کے دودو ہاتھ کرنے یہاں آجایا کرتے تھے۔ میں بھی اسی شوق میں آتا تھا اور اپنی خالہ زاد بہن سے کہہ کر کوئی اچھی سی پتنگ لے کر اپنے گھر آجایا کرتا تھا۔

قاضی وارثہ سے نکل کر ہم کوچہ چیلان میں آگئے۔ یہ کبھی ادیبوں، شاعروں اور مصنفوں کا مسکن تھا۔ یہیں منشی ذکاء اللہ، محمد حسین آزاد اور علامہ راشد الخیری کے مکانات تھے۔ میں اکثر عصمت اور بنات کے دفتر میں جاتا تھا۔ مولانا رازق الخیری اور ان کے چھوٹے بھائی صادق الخیری مجھ پر بڑی شفقت فرماتے تھے۔

بیچ پوچھنے تو میری مضمون نگاری کا شوق آپ کی صحبت میں پروان چڑھا ہے۔ یہ میرے مسنایں نظم نثر بڑے شوق سے اپنے رسالوں میں چھاپتے تھے۔ آغا محمد پلاہر ندیرہ محمد حسین آزاد بھی میرے مرئی تھے۔ اس محلے میں میری ملاقات شیخ محمد اکرم بیرسٹر سے بھی ہوئی جو سر عبدالقادر مرحوم کے رسالہ مخزن کے ایڈیٹر رہے تھے۔ آصف علی بیرسٹر کا مکان بھی یہیں تھا۔ جہاں مولانا ابوالکلام آزاد کی مجلسیں بھی جمتی تھیں۔ کامیاب دو خانہ اور ماہنامہ نقاد کے مالک مولانا ظفر نیازی کا دفتر بھی اسی محلے میں تھا۔ جنکے پاس میرا آنا بانا تھا۔ آج جب اس محلے سے گزر رہا تھا تو رہ کر پرانی باتیں یاد آرہی تھیں۔ مکانات تو اب بھی ویسے ہی نظر آ رہے تھے لیکن انکے وہ یکن نہ تھے۔

### مرزا مظہر جان جاناں کے مزار پر حاضری :

یہاں سے ہم کوچہ میر ہاشم پہنچے اور مرزا مظہر جان جاناں کے مزار پر حاضری دی۔ مرزا صاحب بڑے عابد و زاہد انسان تھے اور صاحب ارشاد بزرگ تھے۔ خالوادہ مجدیہ سے خلافت بھی حاصل تھی۔ فن شعر میں بھی مرتبہ کمال کو پہنچے ہوئے تھے۔ کسی ناہنجار نے طہینہ مار کر آپ کو شہید کر دیا تھا۔ اپنے انتقال سے پہلے انہوں نے یہ شعر کہا تھا جو لوح مزار کی زینت ہے۔

بہ لوح تربیت من یافتند از غیب تحریرے  
کہ این مقتول را جز بے گناہی نیست نقیرے

مرزا جانِ جانان کے مزار کے ساتھ ہی شاہ غلام علی شاہ ابوالخیر اور شاہ ابوسعید کے مزارات ہیں یہ سب حضرات نقشبندیہ سلسلے کے جمید بزرگ تھے جالقاہ مرزا مظہر جانِ جاناں کے ساتھ ایک خوبصورت مسجد بھی ہے جو یہاں کے لوگوں کے حین انتظام کی آئینہ دار ہے۔

### مغلیہ خاندان کی نشانی :

یہاں سے حکیم صاحب مجھے تیمور جہان گیم کے مال لگئے۔ یہ مرزا سلیمان جاہ کی پوتی ہیں دوسرے لفظوں میں مغلیہ خاندان کی نشانی۔ ان دنوں صاحب فراش ہیں۔ فالج کا حملہ ہوا ہے جسکی وجہ سے چلنے پھرنے سے معذور ہیں۔ تاہم بات چیت کرتی ہیں اور زندہ دلی و خوش گفتاری قائم ہے۔ دہلی کے پرانے خاندانوں کے حوالے سے حکیم صاحب نے میرا تعارف کرایا۔ تو وہ بولیں اب دلی اور دلی والے کہاں ؟

ع اک دھوپ تھی کہ ساتھ گئی آفتاب کے۔

اتنے میں ان کے صاحبزادے، صاحبزادیاں اور داماد بھی آگئے۔ ایک بیٹی علی گڑھ یونیورسٹی لائبریری کی انچارج ہیں اور دوسری دلی یونیورسٹی میں پڑھاتی ہیں۔ صاحبزادے دلی یوزیم کے انچارج ہیں۔ یہاں پر لکھنؤ چائے سے تواضع ہوئی اور پر لطف علمی و ادبی گفتگو ہوتی رہی۔

### جشنِ سلطانی میں شرکت :

شام کو غالب اکیڈمی میں حضرت محبوب الہی کے سات سو چھیا سٹھویں یومِ پیدائش کے سلسلے میں جشنِ سلطانی کی تقریب تھی۔ پیر صدر نظامی جو درگاہِ مترقی کے بڑے پیر کہلاتے ہیں۔ اس کے مہتمم و منتظم ہیں۔ اس تقریب سے بہت سے حضرات نے خطاب کیا۔ کچھ ممبر پارلیمنٹ اور وزیر بھی آئے ہوئے تھے۔ میں

نے بھی اس موقع کی نسبت سے ایک نظم سنائی۔ تقاریر کے بعد دعوتِ طعام  
 تھی جس کا اہتمام کچھ عقیدت مند ہندو صاحبان کی طرف سے تھا۔ آخر میں محفلِ سماع  
 ہوئی جو کئی گھنٹے جاری رہی۔ یہاں سے لال محل آیا تو اسی قسم کی ایک تقریب کا  
 دعوت نامہ ملا جو پیر صامن صاحب کی طرف تھا۔ پیر صامن سے میری قرابت بھی ہے  
 لیکن افسوس میں انکی تقریب میں شرکت نہ کر سکا اور کچھ دوسری مصروفیات میں گھرا رہا۔  
دلی کی کچہری :

آج حکیم صاحب کو کچہری میں کچھ کام تھا۔ میں بھی ان کے  
 ساتھ چلا گیا تاکہ دیکھوں کہ ۱۹۴۶ء سے پہلے کی کچہری اور آج کی کچہری میں کیا تبدیلی  
 واقع ہوئی ہے۔ یہ ہے تو اب بھی کشمیری دروازے کے باہر لیکن اب پہلے کی  
 طرح یہاں کھلا میدان نہیں بلکہ اسکی جگہ بہت عمدہ اور دو منزلہ عمارت بن گئی ہے  
 دکلا کیلئے بھی کافی بڑی جگہ علیحدہ بنی ہوئی ہے جہاں ان کے دفتر ہیں۔ یہیں قدسیدہ  
 باغ اور پردہ کلب ہوا کرتا تھا لیکن اب ان کی جگہ کچھ اور عمارتیں بن گئی ہیں۔ ان  
 کا کچھ حصہ سڑکوں میں آگیا ہے۔ کشمیری دروازے کے باہر اسلحہ کی جو دکان  
 پہلے تھی وہ اب بھی ہے۔ مجھے کشمیری دروازے سے گزرتے ہوئے ۱۹۴۵ء  
 کا وہ زمانہ یاد آگیا جب میں فوج میں ایجوکیشن انسٹریکٹور تھا اور انگریز فوجی افسروں  
 کو اردو پڑھاتا تھا۔ میری ڈیوٹی کے قریب ایک فوجی ٹریننگ سنٹر میں تھی اور  
 میں یہیں سے روزگزار کرتا تھا۔ البتہ یہاں سپرنٹنڈنٹ کی وہ دکان نہیں ہے جہاں میں  
 اپنی ڈیوٹی سے واپسی پر شام کے وقت دودھ کی مٹھی سی بوتل پیا کرتا تھا۔  
مسلمانوں کے مستقبل سے مایوس نہیں :

یہاں بسوں کا انٹرنیشنل اڈا دیکھا جہاں سے ہندوستان

کے ہر کونے میں بسیں جاتی ہیں۔ یہ اڈا بڑا خوبصورت اور اسکی کئی منزلہ عمارت ہے۔

کشمیری دروازے سے میں حکیم صاحب کیساتھ چاندنی چوک میں اور چاندنی چوک سے  
 بلی ماران آیا۔ یہاں ایک مسلمان سوداگر سے ملاقات ہوئی۔ یہ ہیں تو دہلی کے رہنے والے  
 لیکن میری پہلے ان سے ملاقات نہ تھی۔ دین کا درد رکھتے ہیں، انہوں نے دہلی کی بعض مساجد  
 کی مرمت وغیرہ پر زبرد کثیر صرف کیا ہے۔ اور انہیں از سر نو آباد کرنے کی بھی کوشش کی  
 ہے۔ یہ ہندوستان میں اسلام کے خاموش مبلغ ہیں۔ کہتے تھے کہ بعض اوقات  
 پروپیگنڈے سے اس راہ میں دشواریاں حائل ہو جاتی ہیں۔ اسلئے غیر مسلموں کے  
 اسلام قبول کرنے کی خبریں اگر اخبارات کی زینت نہ بنیں تو زیادہ بہتر ہے۔ یہ  
 ہندوستان میں مسلمانوں کے مستقبل سے بھی مایوس نہیں ہیں، کہتے تھے کہ مسلمان  
 حالات کا مقابلہ کرنے کی ہمت رکھتے ہیں، انہوں نے بہت حد تک اپنے آپ  
 کو منہال لیا ہے اور آئندہ ان کے اقتصادی و معاشی حالات بہتر ہونے کی توقع ہے  
 بلی ماران بھی کوچہ چیلان کی طرح دہلی کا بہت مشہور محلہ ہے۔ یہ بھی علماء و ادبا  
 اور حکماء کا مسکن رہا ہے۔ مرزا غالب بھی یہیں کی گلی قاسم جان میں رہتے تھے یہیں  
 حکیم سودخاں اور حکیم اجمل خاں کے مطب تھے۔ ہندوستانی دواخانہ اب تک یہاں  
 موجود ہے۔ یہاں بڑے بڑے سیاسی اجتماع بھی ہوتے رہے ہیں۔ شریف خانیوں کے  
 اکثر مکانات اب دوسرے لوگوں کے قبضے میں ہے۔ حکیم اجمل خاں کے مکان پر بھی  
 ایک ہوٹل کابور ڈنٹن آیا۔ اس محلے میں میرے بھی کئی اعزاء کے مکانات تھے۔ حکیم  
 نیاز احمد، حکیم اشفاق احمد اور حکیم مختار احمد یہیں رہتے تھے۔ میری خالہ زاد بہن کے  
 خاوند حکیم عبدالصمد اور میرے سمدھی عزیز الرحمن بھی یہیں رہائش رکھتے تھے۔ بلی ماران  
 میں ہی نواب خضر مرحوم کی حویلی تھی۔ اس حویلی میں اب ایک بنیک قائم ہے۔ البتہ  
 ان کے ایک عزیز اس سے ملحقہ ایک مکان میں رہتے ہیں۔ حکیم صاحب مجھے ان سے ملوانے  
 لے گئے۔

## میر پنچہ کش کے قطعات :

ان کے ڈرائنگ روم میں داخل ہوا تو دیوار پر پانچوں چند قطعات دیکھ کر میں فوراً پہچان گیا کہ یہ ہوں نہ ہوں میر پنچہ کش کے فن خطاطی کے نمونے ہیں چنانچہ میں نے صاحب خانہ سے دریافت کیا تو انہوں نے میری تائید کی اور تعجب بھی کیا کہ میں ایک نظر میں یہ کیسے پہچان گیا کہ یہ میر پنچہ کش کی ہی تحریریں ہیں۔ دراصل میر پنچہ کش کی اکثر تحریریں میری نظروں سے گزری تھیں اور میرے والد کے پاس بھی ان کے کئی قطعات تھے اسلئے مجھے انکی شناخت میں کوئی دقت نہیں ہوئی میر پنچہ کش اپنے وقت کے بہت مشہور خطاط تھے۔ کہتے ہیں اگر کوئی فقیر ان کے پاس آتا اور وہ کام میں مصروف ہوتے تو کاغذ کا کوئی ٹکڑا اٹھا کر ایک آدھ لفظ لکھ کر اسے دے دیتے جسے قدر دان ہاتھوں ہاتھ لیتے پنچہ کش انہیں اسلئے کہتے تھے کہ وہ پنچہ لڑانے میں بڑی مہارت رکھتے تھے اور تعجب کی بات یہ تھی کہ پنچہ کشی کے باوجود خطاطی میں بھی ان کا ہاتھ خوب چلتا تھا۔

نواب خضر مرحوم کا نام غالباً اقبال تھا۔ بڑے خلیق اور متواضع انسان تھے۔ دلی والوں کی خوبو ان میں باقی تھی۔ انہوں نے چائے وغیرہ سے بھی تواضع کی اور گلے روز کھانے کی بھی دعوت دی۔ میں نے اس مہمان نوازی پر فی البدیہہ یہ شعر کہا۔

حالات کا یہ طرفہ تماشہ بھی دیکھیے

مہمان بن کے آئے ہیں اپنے وطن میں ہم

## آب جو کی رسم اجراء :

شام کو بزم انصاری کے مجموعہ کلام "آبجو" کی رسم اجراء کی تقریب غالب اکیڈمی میں تھی۔ بزم انصاری جناب رئیس امردہی کے ساتھ کراچی سے یہاں آئے ہوئے تھے۔ انہوں نے خاص طور پر مجھے کہلوایا تھا کہ میں اس تقریب میں ضرور

شریک ہوں اور آب جو“ پر اظہار خیال بھی کروں۔ ان کے پاس خاطر سے میں اس میں شریک ہوا۔ کنور مہندر سنگھ بیدی تقریب کے صدر تھے اور جناب عارف محمد خاں الفریٹن اور براڈ کاسٹنگ کے یونین ڈپٹی منسٹر کو کتاب کی رسم اجرا ادا کرنی تھی تقریب سے رئیس امر وہی صاحب، صادقین محمد صاحب، ڈاکٹر عالیہ امام، پروفیسر گوپی چندر نارنگ، خواجہ حسن ثانی لطیفی، ڈاکٹر نثار احمد فاروقی، ڈاکٹر خلیق انجم، مدین صدیقی اور گلزار دہلوی کے علاوہ میں نے بھی خطاب کیا اور آب جو کی خوبیوں پر روشنی ڈالی۔ میں نے اپنی کتاب میں کہا کہ :

”یہ بھی ازکراماتِ دہلی ہے کہ ۲۵ سال میں جس شخصیت کا میں پاکستان میں سراغ نہیں لگا سکا تھا اُسے دہلی کے چند روزہ قیام میں دریافت کر لیا۔ گویا اگر میں دہلی میں نہ آتا تو ایک باصلاحیت اور خوش فکر شاعر سے متعارف ہونے کی سعادت سے محروم رہتا۔ میں نے بزمِ انصاری کا کلام جُستہ جُستہ دیکھا ہے اور میرا تاثر یہ ہے کہ ان کے کلام میں قدیم و جدید رنگ کا امتزاج ہے اور زبان و بیان کی خوبیاں اور تجربات و مشاہدات کی خوبصورت عکاسی ہیں۔ قابلِ مبارکباد ہیں کہ انکے مجموعہ کلام کی رسم اجرا ہندوستان کے دارالحکومت دہلی میں ہوئی۔ اگر ہندوستان اور پاکستان کے ادباء و شعرا کی طرف سے خیر سگالی کے ایسے مظاہرے ہوتے رہتے تو اس سے اردو ادب ترقی میں بڑی مدد ملے گی اور باہمی محبت و دوستی کے جذبات بھی فروغ پائیں گے۔“

مجھ سے اس موقع پر اپنی غزل سنانے کی بھی درخواست کی گئی تھی جو میں نے پیش کی اور سامعین کی داد بھی وصول کی۔ آخر میں کنور مہندر سنگھ بیدی نے صدارتی تقریر کی۔



## بھارت کے عوام پاکستان سے لڑنا نہیں چاہتے :

انہوں نے پاک بھارت دوستی کے سلسلے میں ہندوستانی عوام کے جذبات کا ذکر کرتے ہوئے بتایا کہ انہوں نے چند ہی گڑھ کے ایک مشاعرے میں جس میں کئی ہزار کا مجمع تھا لوگوں کو ایمان، دھرم کے واسطے دیکر یہ دریافت کیا تھا کہ اگر اس مجمع میں کوئی صاحب ایسے ہیں جو پاکستان سے لڑنا چاہتے ہیں وہ مہربانی کر کے اپنا ہاتھ اٹھالیں لیکن میرے بار بار دریافت کرنے پر جب ایک ہاتھ بھی نہ اٹھا تو میں نے ان سے کہا کہ اچھا اگر آپ دوستی کے خواہاں ہیں تو اپنا ہاتھ اٹھالیں۔ اس پر لوگوں نے ایک کی بجائے دونوں ہاتھ اٹھائے۔ انہوں نے کہا کہ دوستی کی یہی خواہش یقیناً پاکستانی عوام کی بھی ہوگی۔ اور کوئی وجہ نہیں کہ ایسے ماحول میں دونوں ملکوں کے درمیان دوستی کے رشتے استوار نہ ہوں۔ اس صدارتی تقریر کے بعد انہوں نے اپنی غزل سنائی جو سادگی و پرکاری کا بہترین نمونہ تھی۔

## بلاکشانِ محبت بہ کوٹے یار روند :

اگلے دن جمعہ تھا۔ مجھے اور حکیم صاحب کو اپنے ہندو دوست کی دعوت میں شرکت کیلئے جامع مسجد جانا تھا۔ میں نے کہا کیوں نہ ہم جمعے سے پہلے دہلی کی کچھ اور کوچہ گردی کر لیں حکیم صاحب نے حامی بھری اور ہم گھر سے نکل کھڑے ہوئے گویا

علی الصباح کہ مردم بہ کار و بار روند

بلاکشانِ محبت بہ کوٹے یار روند

حکیم صاحب پہلے مائی کورٹ گئے۔ یہاں انہیں کچھ کام تھا۔ مائی کورٹ کی

دو منزلہ عمارت کافی شاندار ہے۔ یہاں سے بعض قدیم عمارت کے آثار دیکھے



ہوئے اجمیری گیٹ کی طرف روانہ ہوئے۔ آثارِ قدیمہ میں اس مدرسے کی چار دیواری بھی دیکھی جہاں شیخ عبدالحق محدث دہلوی رہا کرتے تھے۔ اجمیری دروازے سے شاہ گنج، گلی شاہ تارا اور پنڈت کے کوچے کے درو دیوار پر حست بھری نگاہ ڈالتے ہوئے لال کنویں اور پھر حوضِ قاضی آگئے۔ شاہ گنج اور گلی شاہ تارا میں حکیم صاحب نے چند دلی والوں سے بھی ملوایا۔ انہیں میں میرے داماد منصور الرحمن کے ایک رشتہ دار بھی تھے۔ حوضِ قاضی کی مسجد کے متولی میرے رشتے کے نانا مولوی عبدالغفار مرحوم تھے۔ ان کے بڑے صاحبزادے مولوی ابوالفضل تو پاکستان میں آگئے تھے۔ ان کے چھوٹے بھائی ابوالفتح یہیں رہتے ہیں۔ میں ایک دن ان کے ہاں گیا تھا لیکن سوئے اتفاق سے وہ گھر پر موجود نہ تھے۔ اب نمازِ جمعہ کا وقت ہو رہا تھا اسلئے یہاں نہ رُک سکے اور سیدھے رکشہ میں بیٹھ کر چاؤڑی بازار سے ہوئے جامع مسجد آگئے۔ جامع مسجد پہنچے تو امام سید عبداللہ تقریر کر رہے تھے۔ انہوں نے تقریر کے بعد نمازِ جمعہ پڑھائی۔ میں نے نماز کے بعد ان سے ملنے کی کوشش کی لیکن وہ اتنے لوگوں میں گھرے ہوئے تھے کہ میں ان تک نہ پہنچ سکا۔

### جامع مسجد کی فریاد :

مسجد کے دروازے کے ساتھ بڑے بڑے کتبے نظر آئے جن پر "بھارتی حکومت سے مسجد کی فریاد" کے عنوان سے احتجاجی فقرے لکھے ہوئے تھے اور یہ شکایت بڑے دل دوز انداز میں درج تھی کہ مسجد کی حالت زار پر حکومت کوئی ہمدردی نہیں کرتی۔ میں نے محسوس کیا کہ دہلی کے مسلمان اندرا حکومت سے مطمئن نہیں اور امام عبداللہ اس سلسلے میں بہت زیادہ جذباتی ہیں۔ یہاں سے ہم حکیم صاحب کے ہندو دوست کے دفتر گئے۔ یہاں کھانے کی

میز پر کھانا چنا ہوا تھا اور چند دوسرے مہمان بھی میزبان کے ساتھ ہمارے منتظر تھے۔ کھانے میں شامی کباب، مرغی کا سالن، مچھلی اور بہت کچھ تھا۔ کافی پیدل چلنے سے بھوک بھی چمک اٹھی تھی۔ اسلئے خوب سیر ہو کر کھایا۔ کھانے کے بعد کافی آگئی اور ہم اپنے میزبان کے ساتھ ہی کار میں بیٹھ کر نظام الدین آگئے۔

### دلی کا حسن کیا ہوا ؟

میں نے راستے میں حکیم صاحب سے کہا کہ میری تھی میر نے کبھی دلی کے بارے میں کہا تھا ۔

دلی کے نہ تھے کوچے اور اراق مصور تھے

جو شکل نظر آئی تصویر نظر آئی

ہمارے زمانے تک دلی کا یہ پہلو ماند نہیں پڑا تھا۔ لیکن نہ جانے اب کس کی نظر اسکو کھا گئی کہ میں کب سے دلی کے بازاروں اور گلی کوچوں میں پھر رہا ہوں لیکن اب تک مجھے دلی میں کوئی ایسی شکل نظر نہیں آئی جسے مصور کا شاہکار کہا جا سکے۔ حکیم صاحب آہ بھر کر بولے "میاں اب وہ دلی کہاں۔ دلی والے ہی نہ رہے تو دلی کا روایتی حسن کہاں ملے گا۔"

### دلی کی مسوغات :

اب مجھے دلی میں ۱۶ دن گزر چکے تھے۔ اور واپسی کے دن قریب آرہے تھے۔ اسلئے میں نے مزید ملاقاتوں کے سلسلے کو مختصر کیا اور بازاروں میں اس نیت سے گھومنے کا پروگرام بنایا کہ یہاں سے کچھ مسوغات پاکستان لیتا چلوں جب میں نے اس سلسلے میں حکیم صاحب سے ذکر کیا تو کہنے لگے۔ یہاں کی کیا چیز پاکستان لے جاؤ گے تمہارے ہاں کس چیز کی کمی ہے۔ عورتیں کپڑے لٹے کی فرمائش کرتی ہیں لیکن سنا ہے کہ تمہارے ہاں کپڑا بڑا نفیس بنتا ہے اور یہاں سے سستا بھی ہے۔ میں

نے کہا کہ اچھا بنارس ساڑھیاں اور کڈن کا زیور تو دلوا ہی دیجئے یہ چیزیں یہاں کی مشہور بھی ہیں اور اچھی بھی ہوتی ہیں چنانچہ حکیم صاحب مجھے موری دروازے لے گئے جہاں بنارس کے ہی رہنے والے بنارس ساڑھیوں کا کاروبار کرتے والے ایک صاحب رہتے ہیں۔ میں نے وہاں سینکڑوں بنارس ساڑھیاں دیکھیں اور ان میں سے دو تین منتخب کر کے خرید لیں، وہاں سے آکر کڈن کے زیور خریدنے پھلی دالان کی ایک عسی کلی میں گئے جہاں زیورات کا کارخانہ ہے کڈن کے زیور کے چند سیٹ اور ایک دو گارنٹ کے مار خریدے جو چیزیں میں نے خریدی تھیں وہ تو تھیں ہی۔ ان کے علاوہ حکیم صاحب نے بہت سے تحائف دیئے۔ مزید برآں میرے ساتھ کتابوں کا بھی اچھا خاصا بوجھ ہو گیا تھا اور چونکہ مجھے ہوائی جہاز سے سفر کرنا تھا جس میں مقررہ وزن کے علاوہ زیادہ سامان نہیں رکھا جاسکتا اسلئے میں نے خریدی اور تحائف کو یہیں ختم کیا۔

دلی کی تمام ادبی انجمنوں کی طرف سے استقبالیہ تقریب:

عزیزم قیصر حیدری نے بتایا کہ آتش بہاولپوری ۱۸ دسمبر کیلئے سونی پت میں میرے اعزاز میں ایک مشاعرے کا دعوت نامہ لیکر آئے تھے لیکن انہوں نے بتا دیا کہ ۱۸ دسمبر کو دہلی کی تمام ادبی انجمنیں میرے اعزاز میں ایک تقریب منعقد کر رہی ہیں اسلئے سونی پت نہیں آسکوں گا واقعی دلی کے ادیبوں اور شاعروں کو ناراض کرنا میرے بس میں نہ تھا اسلئے دیوی دیال آتش بہاولپوری سے معذرت ہی کرنی پڑی اور ۱۸ دسمبر کو شام ۴ بجے دریا گنج میں واقع بچوں کے گھر میں جو تقریب بطور خاص میرے لئے منعقد ہو رہی تھی اس میں میں نے شرکت کی۔ اس تقریب کی خصوصیت یہ تھی کہ اس میں دلی کی تمام ادبی انجمنیں شامل تھیں اور انکی جانب سے نمائندہ ادباء و شعراء اس میں شریک تھے۔ علاوہ ازیں دلی سے نکلنے والے

تمام اُردو اخبارات کے ایڈیٹر اور نمائندے بھی تشریف لائے تھے۔ اس تقریب کے صدر حکومت کے اعزاز یافتہ شاعر ساعر نظامی صاحب تھے جن میں آج سے ۲۵ سال پہلے کا دم خم تو نہیں تھا لیکن ویسے ماشاء اللہ صحت مند تھے۔ بڑے پتاک سے بے اور پاکستان کی ادبی سرگرمیوں کے متعلق دریافت کرتے رہے۔ انہیں بہاولپور کا وہ تاریخی مشاعرہ بھی یاد تھا جس میں ہندوستان بھر کے تمام مشہور شعرا کے ساتھ انہوں نے بھی شرکت کی تھی۔ تقریب کی کاروائی شروع ہوئی تو تمام ادبی انجمنوں کے نمائندوں سے میری گل پوشی کرنے کو کہا گیا اور سب نے باری باری میرے گلے میں پھولوں کے ہار ڈالے سیٹج سیکرٹری کے فرائض گلزار دہلوی صاحب کے ذمہ تھے۔ سب سے پہلے انہوں نے بایں الفاظ میرا تعارف کرایا

” آج میں انتہائی خوشی محسوس کر رہا ہوں کہ ہمارا ایک پرانا ساتھی ۲۵ سال بعد ہم سے پھر آ ملا ہے۔ شہاب دہلی کے رہنے والے ہیں اور یہاں انہوں نے اور ان کے بزرگوں نے ساہلہا سال تک علم و ادب کے چراغ روشن کئے ہیں ان کے دادا کا اخبار ”خیر خواہ عالم“ دہلی سے جاری ہونے والے اولین اخبارات میں سے تھا۔ انہوں نے اپنے مطبع رضوی سے مذہب، تصوف اور اُردو ادب پر سینکڑوں کی تعداد میں کتابیں چھاپ کر دنیا میں پہنچائی ہیں۔ شہاب صاحب بھی ۱۹۵۷ء تک ماہنامہ الہام دہلی سے شائع کرتے رہے۔ انہوں نے دہلی کی بزرگوں کی آنکھیں دیکھی ہیں۔ میرے والد تر بھون نامتھ زار زلتشی بھی ان پر شفقت فرماتے تھے۔

شہاب صاحب کا یہ ذوق ادب پاکستان جا کر مزید پھولا پھلا اور انہوں نے کراچی اور لاہور کے ادبی مرکزوں سے دور رہ کر بہاولپور جیسے شہر میں قابل

رشک لڑی کام کیا ہے۔ یہ دہلی والا الہام بھی اب بہاولپور سے نکالتے ہیں۔ ساتھ ہی  
 دہلی اردو اکیڈمی قائم کر کے انہوں نے دہلیوں اپنی اور دوسری بیش قیمت  
 تحقیقی و علمی کتابیں شائع کی ہیں۔ اس ادارے کا ایک سہ ماہی رسالہ الزبیر بھی ان کی  
 ادارت میں ہی نکلتا ہے جس کے بڑے یادگار اور دقیق نمبر شائع ہوئے ہیں۔

گلزار دہلوی کے بعد ادبی انجمنوں کے نمائندگان اور صحافی حضرات نے باری  
 باری خطاب کیا اور اس توقع کا اظہار کیا کہ ہندوستان اور پاکستان کے ادیبوں  
 اور شاعروں میں محبت و خلوص کے یہ روابط دونوں ملکوں کے خوشگوار تعلقات  
 کا موجب ہوں گے۔ ملاپ کے نیوز ایڈیٹر صاحب کی تقریر کا لب و لہجہ کچھ تلخ تھا  
 جس کا اثر جناب اس اختر صاحب کی سلجھی ہوئی تقریر سے زائل ہوا۔ انہوں نے اپنی  
 ان کوششوں کا بھی ذکر کیا جو انہوں نے معزینہ خواتین کی برآمدگی کے سلسلے میں  
 کیں۔ وہ ہندو پاک دوستی کے بہت بڑے علمبردار ہیں اور اس سلسلے میں صحافتی و  
 ادبی سطح پر کوشش کرتے رہتے ہیں۔ ویسے تقریباً ہر ادیب اور شاعر نے اس موقع  
 پر اپنی تقریر میں اپنی ان خواہشات کا اظہار کیا کہ انکی طرف سے پاکستان کے ادیبوں  
 شاعروں اور صحافیوں کو یہ پیغام پہنچا دیا جائے کہ ہمارے اور آپ کے درمیان  
 ادب کے جو رشتے ہیں وہ پائیدار ہونے چاہیں۔ مجھے اظہار خیال کی دعوت دی  
 گئی تو میں نے دہلی کے ادیبوں، شاعروں اور صحافیوں کا اپنی پذیرائی پر شکریہ  
 ادا کرتے ہوئے کہا۔

تقریر کا لکھا اٹل حقیقت بن چکا ہے

” ادب قوموں کی امنگوں کا آئینہ دار ہوتا ہے اور شاعر ادیب  
 انہیں احساسات و جذبات کی ترجمانی کرتے ہیں جو معاشرے کی رگ و پے میں جاری  
 و ساری ہوتے ہیں۔ چونکہ اب ماضی کی تلخیوں کو بھلا دینے کا وقت آگیا ہے اور

تقدیر کا لکھا ہوا اب اٹل حقیقت بن چکا ہے۔ اس لئے پاکستان ہو یا ہندوستان انہیں اب منفی رویوں کو چھوڑ کر مثبت طرز عمل اختیار کرنے کی ضرورت ہے۔ دونوں جگہ کے عوام عزت و افلاس کے شکار ہیں اور استحصالی قوتوں سے ببرد آزما ہیں۔ سب کی تمنا یہ ہے کہ ان کا ملک ترقی کرے اور عزت و افلاس کے سائے دور ہوں۔ دونوں ملکوں میں اور بھی بہت سی باتیں مشترک ہیں۔ ادب ہمارا مشترک سرمایہ ہے۔ اس میدان میں دونوں ایک ساتھ آگے بڑھے ہیں اور دونوں نے اپنے خون جگر سے اسکی آبیاری کی ہے۔ لہذا ادب کے معاملے میں انکی سوچ بہت حد تک ایک جیسی ہے ضرورت ہے کہ انہیں باہم میل جول کے مواقع پیش ہوں اور ایک دوسرے کی تخلیقات سے انہیں استفادہ کی آسانیاں حاصل ہوں۔

ڈاک کی سہولتیں ہوں تو دونوں ملکوں کے ادیب ایک دوسرے کی تخلیقات سے استفادہ کر سکتے ہیں :

”یہ ایک بڑا المیہ ہے کہ علمی و ادبی کتب اور رسائل و جرائد کے ترسیل کے راستے دونوں ملکوں میں مسدود ہیں۔ ہم اپنی تخلیقات سے محروم رہتے ہیں اور ہمارے تخلیقات آپ کے مطالعہ میں نہیں آتے۔ پھر ڈاک کا سلسلہ اتنا مہنگا اور مشکل ہے کہ کتابیں دینے تو رہیں ایک طرف ایک معمولی خط کیلئے بھی تین روپے خرچ کرنے پڑتے ہیں اور اگر کوئی ہمت کر کے کتابیں بھیج دے تو سونے سے گھڑا دن مہنگی پڑتی ہیں۔“

میری رائے میں اگر دونوں ملکوں کے ادبا و شعرا اور صحافی اپنی اپنی حکومتوں پر زور دیں اور ڈاک کی مشکلات دور ہو جائیں تو اس سے جہاں ادب کی ترقی میں مدد ملے گی وہاں باہم افہام و تفہیم کی راہیں بھی کشادہ ہوں گی۔“

میری تقریر کو سب نے سراہا پھر مجھ سے غزل سنانے کی فرمائش کی گئی تو

میں نے یہ غزل سنائی جو میں نے ۱۹۲۷ء کے بعد پہلے پہل بہاولپور میں کہی تھی۔

درودیوارِ وطن یاد آئے	دشتِ غربت میں جمن یاد آئے
پھراڑا یا مسری غربت کا مذاق	پھر وہ یارانِ وطن یاد آئے
کتنی روندی ہوئی لاشیں دیکھیں	کتنے بے گورد کفن یاد آئے
جب کسی بات پہ دل لوٹ گیا	کتنے آئینہ شکن یاد آئے !
سائے پھیلے جو تیری زلفوں کے	چاند سورج کے گہن یاد آئے
ہائے امید کا انداز شہاب	جیسے ظلمت میں کرن یاد آئے

آخر میں ساعر نظامی صاحب نے بھی مختصر تقریر کی اور اپنے کلام سے بھی نوازا۔ اس تقریب میں بہت سے ادیبوں اور شاعروں سے ملاقات ہوئی تھی۔ کئی صاحبان نے اس موقع پر اپنی تصانیف سے بھی مجھے نوازا۔ رات کو مفتی عتیق الرحمن صاحب کی طرف سے عشائیہ تھا۔ مفتی صاحب خود تو صاحبِ فرانس ہیں۔ انکی جگہ ان کے صاحبزادے نے میری میزبانی کا فرض ادا کیا۔ کھانے کے بعد سب لوگ اظہارِ تشکر کے طور پر مفتی صاحب کے پاس گئے چلتے وقت انہوں نے اپنی کتاب "منارِ صدا" عطا کی جو دراصل انکی ریڈیائی تقریروں کا مجموعہ ہے جو عموماً مذہبی نوعیت کی ہیں ہر مضمون عام فہم اور دلنشین انداز کے علاوہ مسلک عقیدہ کی بحث سے الگ ہو کر لکھا گیا ہے۔

### جمنا داس اختر کا کتب خانہ:

یہاں سے واپسی پر جمنا داس اختر صاحب کہنے لگے کہ "اگر کل کچھ وقت ہو تو میرے ہاں آکر میرا کتب خانہ دیکھیں" یہ پرانے صحافیوں میں سے ہیں حمید نظامی مرحوم نے اپنی صحافتی زندگی کا آغاز ان کی رفاقت میں کیا تھا۔ آج کل یہ دلی سے "سویرا" نکالتے ہیں۔ آرکیالوجی سے انہیں خاص دلچسپی ہے اور اس

سلسلے میں وسیع مطالعہ کیا ہے۔ انہوں نے جب اپنا کتب خانہ دیکھنے کی دعوت دی تو میرے منہ میں پانی بھرا آیا اور حالانکہ اگلے دن میرا دہلی میں آخری دن تھا لیکن میں نے بخوشی انکی دعوت قبول کر لی۔ ان کا گھر تو قریب باغ میں ہے اور دفتر دریا گنج میں، انہوں نے کہا تھا کہ میں صبح ان کے دفتر میں پہنچ جاؤں تو وہاں سے وہ مجھے اپنے ساتھ اپنے گھر لے جائیں گے۔

پنچاچھ سب سے پہلے میں نے حکیم صاحب کے ہمراہ پولیس آفس میں جا کر اپنی والپسی کے متعلق اندراج کیا۔ کیونکہ ہندوستان چھوڑنے سے ۲۴ گھنٹے پہلے یہ اندراج کرنا ضروری ہوتا ہے۔ یہاں کچھ دیر نہیں لگی اور ہم فوراً ہی فارغ ہو کر دریا گنج 'سویرا' کے دفتر پہنچ گئے۔ جنماداس اختر صاحب میرے منتظر تھے ہمیں دیکھتے ہی کھڑے ہو گئے اور ہم ٹیکسی میں بیٹھ کر ان کے گھر روانہ ہو گئے۔ یہاں میں جب انکی لائبریری میں داخل ہوا تو میری آنکھیں بھٹی کی پھٹی رہ گئیں۔ پورا کمرہ کتابوں سے کھنچا کھنچا بھرا ہوا تھا۔ الماریوں کے علاوہ میزوں بھی کتابوں سے لدی ہوئی تھیں۔ ایک سرے سے دوسرے سرے تک میں نے کتابوں کا جائزہ لیا تو بے ساختہ میرے منہ سے نکلا کہ :

”اختر صاحب آپ نے تو کمال کر دیا۔ تاریخ اور آرکیالوجی کے موضوع پر آج تک میں نے کہیں اتنا بڑا ذخیرہ نہیں دیکھا۔ یہ سب کتابیں آپ نے کہاں کہاں سے جمع کی ہیں“

اختر صاحب نے بتایا کہ ”اس شوق کی خاطر میں نے اپنا ایک زرعی فہم کھڑے کھڑے بیچ دیا اور یورپ جا کر جو کتابیں ہندوستان اور پاکستان میں نہیں ملتیں وہاں سے لے آیا۔“ واقعی ان میں بعض کتابیں ایسی نایاب ہیں جو یہاں نہیں دستیاب ہو سکتیں۔ یہ اختر صاحب کا ہی کام تھا کہ انہوں نے گھر بھونک تماشہ دیکھ کے



مقولہ کو پمچ کر دکھایا۔ اب تک میں جس کمرے میں گھوم رہا تھا اسی کو اختر صاحب کا اثنا تہ سمجھتا تھا لیکن میری حیرت کی کوئی انتہا نہ رہی جب انہوں نے ایک کمرے کی طرف رہنمائی کرتے ہوئے کہا۔ ذرا اسے بھی دیکھتے چلئے۔ یہاں بھی کئی الماریاں کتابوں سے پُر تھیں۔ ان میں ادب اور مذہب کے موضوع پر کتابوں کی کثرت تھی۔ قرآن شریف کے بعض نادر نمونے اور مولانا مودودی کی تفہیم القرآن بھی تھی۔ ایک الماری میں میں فارس اور اردو ادب کے کلاسیکس کے پنجابی تراجم تھے۔ انہوں نے بتایا کہ یہاں پنجاب یونیورسٹی نے پنجابی میں بہت کام کیا ہے۔ ایک الماری کے پاس کھڑا ہوا میں ٹیکسٹ کے موضوع پر جان مارشل کی کتاب دیکھ رہا تھا تو اختر صاحب نے کہا کہ میرے پاس اسکی ایک جلد فالتو ہے جو میں آپکی نذر کر سکتا ہوں چنانچہ ازراہ کرم اپنے دستخط فرما کر اسکی ایک جلد مجھے عنایت کر دی۔

میں نے واپس آتے ہوئے اختر صاحب سے پوچھا کیا آپ کی اولاد میں سے بھی آپ جیسا کوئی صاحب ذوق ہے جو آپ کے اتنے بڑے ذخیرے کی حفاظت کر سکے گا انہوں نے کہا کہ انہیں اسکی کوئی فکر نہیں کیونکہ انہوں نے یہ تمام ذخیرہ کتب بمع الماریوں کے اپنے بعد مولانا ابوالکلام آزاد لائبریری میں منتقل کرنے کی وصیت کر دی ہے۔

فیض عام کے اس جذبے کا سن کر میں دل میں کہنے لگا کہ ہمارے ہاں کتنے ایسے لوگ ہیں جو یہ جذبہ رکھتے ہیں اور اپنی زندگی میں اپنا علمی سرمایہ کسی پبلک لائبریری کو سونپنے کا سوچتے بھی ہوں۔

### غالب کا یوم پیدائش :

آج شام کو مرزا غالب کے یوم پیدائش کے سلسلے میں غالب اکیڈمی نے ایک پروگرام تقریب کا اہتمام کیا تھا اور مجھ سے یہ خواہش کی گئی تھی کہ

اس موقع پر میں نظم یا نثر میں مرزا غالب کو خراج عقیدت پیش کروں  
 تقریب کا وقت ساڑھے پانچ بجے شام تھا پہلے مزار غالب پر گل پوشی اور  
 چراغاں کیا گیا اور چھ بجے کے بعد محفل مذاکرہ کا آغاز ہوا۔ ڈاکٹر اے ایم خسرو ممبر  
 پلاننگ کمیشن حکومت ہند صدر محفل تھے جبکہ حکیم محمد سعید صاحب چٹوڑی ہمدرد  
 فلورڈیشن پاکستان کو تقریب کا افتتاح کرنا تھا۔ حکیم صاحب علمی قرآن کانفرنس میں  
 شرکت کیلئے دہلی گئے ہوئے تھے جس کا اہتمام ان کے بڑے بھائی عبدالحمید نے کیا تھا۔  
 ان کی آمد سے فائدہ اٹھاتے ہوئے یہ تقریب ۱۹ دسمبر کو کر لی گئی تھی حالانکہ مرزا  
 غالب کا یوم پیدائش ۱۹ دسمبر کی بجائے ۲۳ دسمبر ہے لیکن حکیم صاحب کو واپس  
 پاکستان آنا تھا اسلئے انکی موجودگی میں ہی یہ تقریب کر لی گئی۔

غالب اکیڈمی کے سیکرٹری ذہین نقوی صاحب نے مجھ سے بھی کہا تھا کہ  
 چونکہ آپ ۲۰ دسمبر کو واپس چلے جائیں گے اسلئے ہم نے یہ تقریب ۱۹ دسمبر کو ہی رکھ  
 لی ہے تاکہ آپ بھی اس میں شرکت کر سکیں۔

اس تقریب میں جن حضرات نے تقریریں کیں ان میں مالک رام، ڈاکٹر نثار  
 احمد فاروقی، مرزا اشرف الدین ایڈیٹر رادوگا، تاشقند اور صادقین محمد کے علاوہ  
 راقم الحروف بھی شامل تھا۔ میں نے اس موقع کیلئے چند رباعیات کہی تھیں جو میں نے  
 پیش کیں۔ سب سے پہلے یہ رباعی پڑھی

تقدیر جو روٹھی ہے تو ہم چھوٹے ہیں۔ رشتے کہیں الفت کے یونہی ٹوٹے ہیں  
 اے میرزا غالب کے دطن کے لوگو! - ہم بھی تو اسی باغ کے گل بوٹے ہیں

اس پر کافی داد ملی۔ پھر میں نے غالب کے حضور یوں چراغ عقیدت پیش کیا۔

آباد نہ ہو کیسے دطن اردو کا ! شیدا ہے ہر اک صاحب فن اردو کا  
 خوش رنگ خیالات کے پھولوں سے شہابِ غالب نے سجایا ہے چمن اردو کا

اُردو کو دیارنگ عجیب غالب نے      وا کر دیئے در علم کے سب غالب نے  
 رغانی و زیبائی معنی کو دے کر      محکم کیا ایوان ادب غالب نے

میں نے یہ رباعیات سُنانے سے پہلے کہا تھا کہ

”یوں تو کون ہو گا جو غالب کا ثنا خواں نہ ہو لیکن میں اس حوالے سے ان کو خراج عقیدت پیش کر رہا ہوں کہ میرا اُس خالوارے سے تعلق ہے جسے مرزا غالب سے نسبت تعلق حاصل ہے یعنی میرے رشتے کے دادا حکیم سید محمد ذکر یا زکی مرزا غالب کے بڑے محبوب شاگرد تھے اور ان کے دیوان پر تفریط بھی مرزا غالب نے لکھی تھی۔ یہ دیوان میرے حقیقی دادا سید میر حسن رضوی نے اپنے مطبع رضوی دہلی سے شائع کیا تھا۔“

یہ سُن کر مالک رام صاحب بطورِ خاص چونکے اور مسرت آگئیں لہجے میں بولے ”اچھا ذکی صاحب آپ کے دادا تھے۔ میں جب گفتگو ختم کر کے اور رباعیات سُنا کر مالک رام صاحب کے پاس آ کر بیٹھا تو وہ اس رشتے کی تفصیلات پوچھنے لگے۔ میں نے بتایا میرے دادا اور حکیم محمد ذکر یا زکی ہم جہتھے۔ ان کے حقیقی پوتے سید زبیر حسن رضوی کراچی میں رہتے ہیں۔ آپ مزید تفصیلات ان سے حاصل کر سکتے ہیں۔ میں ان کا پتہ واپس پاکستان جا کر آپ کو بھیج دوں گا۔ دراصل مالک رام صاحب نے غالب کے تلامذہ کا تذکرہ مرتب کیا تھا جس پر اب نظر ثانی کر کے دوبارہ چھپوا رہے ہیں۔ ذکی صاحب کے متعلق انہیں اسی وجہ سے تجسس تھا۔ بہر حال میں نے واپس آ کر بھائی زبیر صاحب کا پتہ انہیں بھیجا دیا ہے تاکہ وہ ان سے براہِ راست خط و کتابت کر سکیں۔ مجلسِ مذاکرہ میں جن حضرات نے تقریریں کیں وہ توقع کے خلاف زیادہ زور دار نہیں تھیں۔ غالب نے اُردو شاعری کو جو آہنگ دیا ہے اس پر کسی نے گفتگو نہیں کی۔ ان کی شخصیت کے خاص پہلوؤں کو بھی کسی نے اجاگر نہیں کیا۔ حکیم

سعید صاحب کسر نفسی سے کام لیتے رہے۔ اُن کا کہنا تھا کہ غالب جیسے عظیم شاعر کی تقریب یوم پیدائش کا افتتاح کسی بڑی ادبی شخصیت سے کرانا چاہیے تھا۔ لیکن میری دانست میں جو حضرات وہاں موجود تھے ان میں انکی شخصیت بھی علمی و ادبی لحاظ سے کسی طرح کم حیثیت نہ تھی۔ خسرو صاحب حالانکہ منصوبہ بندی اور حساب کتاب کے آدمی ہیں لیکن انکی صدارتی تقریر میں ادب کی چاشنی بھی تھی اور کلام غالب کے مطالعہ کی جھلک بھی۔

مجلس مذاکرہ کے بعد محفل موسیقی جمی جس میں کئی اچھے گلوکاروں نے کلام غالب سے سامعین کو محظوظ کیا۔ میں کچھ دیر اس محفل سے لطف اندوز ہونے کے بعد حکیم عبد الحمید صاحب سے اجازت لیکر لال محل میں آ گیا۔

### دلی سے واپسی :

اب واپسی کا سہم سوار تھا۔ آج رات کے کھانے کی دعوت رضا صاحب فرسٹ سیکرٹری کویت ایم بی سی کے ہاں تھی۔ چنانچہ علامہ احسناق اور حکیم سعید حسین صاحب کے ساتھ میں وہاں پہنچا۔ یہ نظام الدین میں ہی رہتے ہیں اور بڑے خلیق و ملنسار ہیں اور صاحبِ علم و فضل ہونے کے باوجود عجز و انکسار سے پیش آتے ہیں۔ ان کے ہاں بہت لذیذ کھانا کھایا اور کھانے پر بڑی پر تکلف گفتگو رہی۔ رضا صاحب کے ہم زلف اکبر علی خاں صاحب عرشی زادہ بھی کھانے میں ہمارے ساتھ شریک تھے۔ یہ اپنے والد کی جگہ آج کل رضا لاہوری رام پور سے وابستہ ہیں اور مختلف اداروں سے چھپنے والی کتابوں کے متعلق انہیں اچھی خاصی معلومات حاصل ہیں۔ ان حضرات کی باتوں میں ایسا دل لگا ہوا تھا کہ اٹھنے کو جی نہیں چاہتا تھا لیکن اب رات کافی سوچکی تھی۔ اسلئے بادلِ نحواستہ ہم اُن سے اجازت طلب ہوئے۔ واپس آکر سونے کیلئے پلنگ پر لیٹا تو کل دلی سے خیمت

کا خیال کر کے آنکھوں سے نیند اڑ گئی اور دیر تک پلنگ پر کروٹیں بدلتا رہا۔  
 صبح اٹھ کر اپنا سامان سمیٹا۔ سوٹ کیس درست کیا۔ اسکے بعد ناشتے سے  
 فارغ ہوا تھا کہ رخصتی ملاقات کیلئے اجاب کی آمد شروع ہو گئی۔ ڈھائی بجے انڈین  
 ایئرز سے لاہور جانے کیلئے ایک بجے پالم کے ہوائی مستقر پر پہنچنا تھا اور اس بات  
 چیت میں بارہ بج چکے تھے اسلئے میں نے ٹیکسی لانے کیلئے کہا۔ پروفیسر ابراہیم صدیقی  
 کرچیورس نے یہ تکلیف کی اور فوراً ٹیکسی لے آئے۔ میں سب سے بغلگیر ہوا۔ علامہ صاحب  
 نے خاص طور پر مجھے گلے لگا کر خداحافظ کہا۔ میں اور حکیم صاحب ٹیکسی میں بیٹھے ہی  
 تھے کہ میرے ہمبئی والے دوست سعید صاحب مٹھائی کا ایک ڈبہ لیکر بھاگے بھاگے  
 آئے اور ڈبہ میرے ہاتھ میں بٹھا کر بولے یہ آپ کے پسند کی چیز ہے۔ یہ گاجر کا  
 حلوہ تھا جس سے سعید صاحب اکثر میری تواضع کیا کرتے تھے۔ میں ان کا شکریہ ادا کر رہا  
 تھا کہ ٹیکسی چل پڑی حکیم سید حسین میرے ساتھ پالم کے ہوائی اڈے تک آئے اور روانگی  
 کے تمام مراحل تک وہیں رہے۔ آخر جب سیکورٹی کی چیکنگ کا وقت آیا تو میں نے  
 ان سے کہا کہ اب میں آپ کے ساتھ نہ رہ سکوں گا۔ لہذا یہیں سے الوداع کہہ دیجئے  
 چنانچہ ہم گلے ملے تو ہم دونوں کی آنکھیں اس وقت پر نم تھیں۔ بہر حال اس کے بعد حکیم  
 صاحب پالم کے ہوائی اڈے سے باہر چلے گئے اور میں سیکورٹی چیکنگ کیلئے ہوائی  
 اڈے کے مخصوص حصے میں داخل ہوا۔ تھوڑی دیر بعد یہ مرحلہ بھی طے ہوا۔ اور میں حسرت  
 بھری نگاہ دہلی پر ڈالتے ہوئے ہوائی جہاز میں بیٹھا تھا کہ وہ زمین سے اڑا اور ان  
 کی آن میں لاہور پہنچ گیا۔ لاہور کے ہوائی اڈے پر عزیز سی منصور الرحمن، رشیدہ و  
 دراجیلہ سلہما اور برخوردار زاہد ہاتھ ہلاتے ہوئے دکھائی دیے۔ ہوائی اڈے  
 سے باہر آیا تو زاہد کے دوست اور سائیں نذیر فریدی بھی مجھے لینے آئے ہوئے  
 تھے۔ میں یہاں سے اسٹیٹ بینک کی گاڑی میں بیٹھ کر گلبرگے آیا۔ دوسرا

سارا دن لاہور میں گذرا اور ۲۲ دسمبر کو تیز گام سے روانہ ہو کر رات کو بہاول پور  
آگیا۔

اب رہلی میں اپنا جانا اور بیس دن وہاں رہنا ایسا معلوم ہوتا ہے کہ  
خواب تھا جو کچھ کہ دیکھا جو سنا افسانہ تھا

---

## بہاولپور سے بخش خاں

سلسلہ عالیہ ادلیہ کے گوہر شب چراغ حضرت خواجہ حافظ عبدالمحلق اولیسی رحمۃ اللہ علیہ جن کا عرس ۲۵-۲۶ ذی الحج کو ہرسال بڑی دھوم دھام سے منایا جاتا ہے علاقہ شہر فرید کی ایک بستی میں آرام فرما ہیں۔ یہ بستی ریلوے اسٹیشن بخش خاں سے جو حاصل پور اور چشتیاں کے درمیان ہے شمال کی جانب تقریباً تین میل کے فاصلے پر واقع ہے۔ عرس کے دنوں میں یہاں میلے کا سماں ہوتا ہے۔ والبتگان سلسلہ عالیہ دور دور سے کشاں کشاں یہاں آتے ہیں اور عقیدت کے پھول مزار مبارک پر نچھادر کرتے ہیں۔ دو دن تک بڑی جہل پہل اور رونق ہوتی ہے۔

اس عرس میں شرکت کا مجھے بھی مدت سے اشتیاق تھا لیکن بردفہ کچھ ایسے موافع پیش آتے رہے کہ حاضری کی سعادت سے محروم رہا۔ اب کے خدا بھلا کرے حضرت مولانا حافظ محمد فیض احمد اولیسی کا جنکی بدولت برسوں کی تمنا پوری ہوئی۔ مولانا صاحب اسی سلسلے سے بیعت کا شرف رکھتے ہیں۔ انہوں نے مجھے دو دن قبل یہ نوٹس دیدیا تھا کہ میں ۲۵ ذوالحج (ہفتہ) کو دس بجے مسجد سیرانی میں حاضر ہو جاؤں تاکہ وہاں سے انکی معیت میں بذریعہ بس منزل مقصود پر پہنچ سکوں۔

میڈیکل کالج کی مسجد کا معائنہ :

وقت مقررہ پر میں مسجد سیرانی میں حاضر ہوا تو معلوم ہوا کہ صاحب موصوف زیر تعمیر میڈیکل کالج میں ایک مسجد کے انہدام کی تحقیقات

کیلئے گئے ہوئے ہیں اور مجھے بھی وہاں پہنچنے کی تاکید کر گئے ہیں چنانچہ میں وہاں پہنچ گیا۔ وہاں یہ دیکھ کر سخت افسوس ہوا کہ جو مسجد قدیم الایام سے قائم و آباد چلی آتی تھی اُسے اس طرح ڈھا دیا گیا ہے کہ اب اس کا نام و نشان بھی کہیں نظر نہیں آتا۔ کافی تعداد میں وہاں شہر کے لوگ جمع تھے اور عزم و غصہ کا اظہار کر رہے تھے۔ مولانا صاحب نے ان سب کو تسلی دی اور بڑے جذبہ کے ساتھ اس عزم کا اظہار کیا کہ جب تک مسجد دوبارہ اپنے اصل مقام پر تعمیر نہیں ہو جائیگی ہم چین سے نہیں بیٹھیں گے۔ غضب خدا کا مسلمانوں کے ملک میں مسجدوں کا یہ حشر؟

خیر وہاں سے فارغ ہو کر ہم نے بسوں کے اڈے کا رخ کیا، حاصل پور جانے والی ایک بس تیار کھڑی تھی۔ اس میں سوار ہو گئے۔ مولانا صاحب کے ساتھ میرے علاوہ ان کے فرزند اور جنم اور ایک لغت خواں بھی تھے۔ بس تقریباً ایک گھنٹہ میں قائم پور پہنچ گئی۔ قائم پور سے ہمیں بس چھوڑ کر تانگہ میں سوار ہونا تھا۔ کیونکہ یہاں سے چھ میل کے فاصلہ پر بستی شاہ پور واقع ہے جہاں درگاہ حضرت خواجہ عبدالخالق ادیسی علیہ الرحمۃ کے سجادہ نشین حضرت خواجہ صالح احمد ادیسی صاحب کے برادرِ خود حضرت خواجہ محمد سلطان بالادین صاحب رہائش رکھتے ہیں اور جو عرس کی تقریبات معتبرہ تاریخ سے ایک دن قبل اپنے ہاں منعقد کرتے ہیں۔ جناب موصوف خود بھی صاحب ارشاد و ہدایت ہیں اور آپ کے ارادتمندوں کا سلسلہ کافی وسیع ہے۔

### مشاہد پور کا سفر:

جب ہم شاہ پور کیلئے روانہ ہوئے تو ہم نے دیکھا کہ اس منزل کے راہی ہم ہی نہیں بلکہ قطار اندر قطار لوگ اس طرف چلے جا رہے ہیں۔ تانگے بھی آگے پیچھے کئی تھے جس تانگہ پر ہم بیٹھے تھے وہ یوں تو بہت نفیس اور سبک رفتار تھا لیکن ناہموار راستے کی وجہ سے قدم قدم پر ہچکولے کھا رہا تھا اور.....



ہمیں بار بار سبھل کے بیٹھنے پڑتا تھا۔ تعجب ہے کہ یہ چھ میل کی سڑک جس کے دونوں جانب آخر تک آباد بستیاں ہیں۔ زبان حال سے اپنی در ماندگی و حسرتگی کا افسانہ سنا رہی ہے اور حکام متعلقہ ہیں کہ ان کے کانوں تک اسکی آواز پہنچتی ہی نہیں شاید انہوں نے جان بوجھ کر اس طرف سے کان بند رکھے ہیں۔ اللہ ان کے دل کو موم کرے اور وہ اس لٹٹی پھوٹی سڑک کو دوبارہ بنانے کی طرف متوجہ ہوں۔

بہر حال ہم انماں و خیزاں شاہ پور پہنچے۔ یہاں شادی کی سی بہار تھی۔ شاہ پور لگے ہوئے تھے۔ دیکھیں چڑھی ہوئی تھیں۔ خندام آنے والوں کی آؤ بھگت میں مصروف تھے۔ ہمیں بھی ہاتھوں ہاتھ لیا گیا۔ نماز کے وقت حضرت سلطان والا دین صاحب اپنے حجرے سے برآمد ہوئے اور سیدھے مسجد کی طرف گئے۔ وہ پانچوں وقت کی نماز خود پڑھاتے ہیں۔ نماز سے فراغت کی بعد ارادتمندوں سے ملاقاتوں کا سلسلہ شروع ہوا، ہم نے بھی اسی ہجوم میں شرفِ نیاز حاصل کیا۔ اور التفاتِ خاص کے مستحق گردانے گئے۔

ختم کی محفل: مغرب کی نماز کے بعد ختم ہونا تھا۔ حضرت صاحب

کی کوکھی کے برآمدے میں اور اسکے وسیع و عریض چبوترے پر جہاں دریاں بھی ہوئی تھیں۔ عقیدتمندوں کا ٹھٹھٹ لگا ہوا تھا۔ حضرت علامہ شاہ احمد سعید <sup>کاظمی</sup> بھی ختم میں شرکت کیلئے تشریف لائے ہوئے تھے۔ ختم کی بعد صاحب موصوف نے موقع کی مناسبت سے بڑی دلنشیں اور اثر انگیز تقریر کی۔ انکی تقریر کالب لباب یہ تھا کہ معرفتِ حق کیلئے محبتِ رسول صلی اللہ علیہ وسلم بہت ضروری ہے۔ اور جس کے دل میں محبتِ رسول صلی اللہ علیہ وسلم جاگزیں ہو وہ دنیا کی کسی آلائش میں مبتلا نہیں ہو سکتا۔ حضرت علامہ کاظمی کی تقریر ختم ہوئی تو ہمارے ہمراہی لعت خواں نے چند شعر پڑھنے کی اجازت طلب کی۔ یہ اشعار میں نے ان لعت خواں کی فرمائش پر

حضرت سلطان بالادین کی مدح میں ارتجالاً وہیں کہہ دیئے تھے۔ ان اشعار نے محفل میں سماں باندھ دیا اور دیکھتے ہی دیکھتے نوٹوں کا ڈھیر حضرت صاحب کے سامنے لگ گیا۔ میرے ایما پر یہ تمام روپے نعت خواں کو ہی دے دیئے گئے اس وقت دو شعر مجھے یاد ہیں جو یہاں درج کرتا ہوں۔

حُبِ بنی کی جس میں ہے خوشبو لہبی ہوئی۔

اسن باغ کے ہمال ہیں سلطان بالادین

ہر منکرِ شریعت حقاً کے واسطے !

سرتا قدم جلال ہیں سلطان بالادین

بخش خاں کوروانگی :

یہ پُرکیف و پُرسوز محفل رات گئے ختم ہوئی۔ رات

ہم نے وہیں گزاری۔ اگلی صبح بخش خاں کا عزم تھا۔ مگر شاہ پور سے قائم پور

تک کے تکلیف دہ سفر کے خیال سے جسم میں پھریریاں آرہی تھیں ابھی ہم ایک

ریڑھے نما تانگہ میں بیٹھ کر وہاں سے رخصت ہوئے تھے کہ حضرت صاحب کے

صاحبزادے کا لیکر آگئے اور ہمیں بالاصرار کار میں بٹھا کر حاصل پور تک چھوڑ

آئے۔ حاصل پور سے بخش خاں کا فاصلہ دس میل ہے جو ہم نے بس سے طے کیا۔

یہاں اترے تو سوئے اتفاق سے کوئی سواری نظر نہ آئی۔ گیارہ بجنے والے تھے ایلے

مولانا فیض احمد صاحب اویسی پیدل ہی چل پڑے۔ ان کا خیال تھا کہ ختم گیارہ بجے

ہونا ہے۔ اسلئے جس طرح بھی ہو ہمیں گیارہ بجے سے پہلے وہاں پہنچ جانا چاہیے۔ بخش خاں

ریلوے اسٹیشن سے خانقاہ مبارک پور تقریباً تین میل دور ہے اور مجھ جیسے

کیلئے تو تین میل بھی بیس میل سے کم نہیں لیکن شوقِ سراواں اور مولانا فیض احمد صاحب

کی مشالعت نے اس سفر کو اتنا آسان کر دیا کہ نہ تھکن محسوس ہوئی اور نہ بعد مسافت

کا پتہ چلا۔ لیکن یہاں پہنچ کر جب یہ معلوم ہوا کہ ختم نو بجے ہی ہو گیا تو بڑا دکھ ہوا۔  
بہر کیف ہم آستان بوسی کیلئے پہلے سیدھے خالقہ شریف میں گئے۔ وہاں تالاب  
کے پانی سے وضو کر کے فاتحہ پڑھی۔

### خالقہ، مسجد، تالاب :

خالقہ شریف کی عمارت بڑی پر وقار ہے۔ نواب بہاول  
خان ثالث کے وزیر اعظم میاں محمد یعقوب خان نے اسکی تعمیر میں حصہ لیا تھا۔ اور مجلس  
خانہ کی تعمیر کے مصارف خود نواب صاحب نے ادا کئے تھے خالقہ کے ساتھ ہی ایک  
عالیشان مسجد ہے جو موجودہ سجادہ نشین حضرت خواجہ صالح محمد اولیسی کے ذوق تعمیر کا  
آئینہ دار ہے۔ وہ شبانہ روز اسی کی نوک پلک درست کرنے میں مصروف رہتے ہیں۔  
انہوں نے مسجد کے وسیع و عریض صحن میں ایک خوبصورت تالاب بھی بنوایا ہے جس میں  
پانی کی فراہمی کیلئے علیحدہ ٹیوب ویل نصب ہے۔ اس تالاب میں ابھی ڈوارہ لگنا باقی  
ہے جس کے بعد مسجد کا حسن دوبالا ہو جائیگا۔

### میاں غلام اولیس کا حسن انتظام :

فاتحہ کے بعد ہم سجادہ نشین صاحب کے در دولت پر حاضر  
ہوئے خود سجادہ صاحب توجیح بیت اللہ کیلئے گئے ہوئے تھے۔ یہ ان کا چوتھا حج ہے  
مجھے ایک بار بہاولپور میں ان سے شرف نیاز حاصل ہوا تھا۔ بڑے عبادت گزار اور  
مرتاض بزرگوں میں سے ہیں۔ انکے بڑے فرزند میاں غلام اولیس جو میرے دیرینہ کرم  
فرما اور نہایت منجھل دوست ہیں، بڑے تپاک سے ملے۔ اپنے والد بزرگوار کی عدم  
موجودگی میں عرس کے جملہ انتظامات کی ذمہ داری انہی کے کندھوں پر تھی جسے انہوں نے  
بہ حسن الوجہ پورا کیا۔ ہزاروں لوگوں کے قیام و طعام کا بندوبست کوئی آسان کام نہیں  
ہوتا۔ لیکن ہم یہاں آکر میاں غلام اولیس صاحب کے حسن انتظام کے قائل ہو گئے۔ انہوں

نے نہایت سلیقے سے تمام امور انجام دیے۔ اور ہر آنے والے کی نہ صرف دلجوئی کی بلکہ اس کا ہر طرح سے خیال رکھا۔ میاں غلام اولیس کے برادرِ خور و میاں شہاب الدین نے بھی بھائی کا ہاتھ بٹایا۔ اور سجادہ صاحب کے عدم موجودگی کو محسوس نہیں ہونے دیا۔

### عید کی سی رونق :

خالقہ حضرت خواجہ عبدالخالق علیہ الرحمۃ پر زائرین کا ہجوم تھا۔ خالقہ سے باہر دکائیں لگی ہوئی تھیں۔ جہاں کھانے پینے کی چیزوں کے علاوہ عام ضروریات کا ہر سامان موجود تھا۔ چوڑیاں بیچنے والی عورتوں کا بازار الگ تھا۔ بازار میں بالکل ایسی رونق تھی جیسی عید کے دن ہوا کرتی ہے۔

### کیا یہ کرامت نہیں ؟

میں یہ سوچ رہا تھا کہ بعض لوگ نہ بانے بزرگوں کی کرامت کے کیونکر منکر ہیں حالانکہ مجھ پر یہ بات کسی کرامت سے کم نہیں کہ جو بزرگ اپنی زندگی میں فیوض و برکات کا مرکز تھے وہ دنیا سے پردہ کرنے کے بعد بھی مرجعِ خلائق ہیں۔ صدیاں گزرنے کے باوجود ان کے اثرات اب تک جاری ہیں۔ لوگ جو دور دور سے دیوانہ وار یہاں آتے ہیں اور آسودگی دل تکین خاطر کی دولت یہاں سے لیکر واپس جاتے ہیں۔

### صاحبِ عرس :

حضرت خواجہ عبدالخالق علیہ الرحمۃ دسویں صدی ہجری کے صاحبِ وجد و حال بزرگ تھے۔ طاؤس مہینی حضرت خواجہ اولیس قرنی رحمۃ اللہ علیہ سے آپ نے فیض باطنی حاصل کیا تھا۔ پنجاب کے مشہور صوفی شاعر حضرت بلھے شاہ آپ کے ہمدرس تھے۔ تحفۃ الابرار کے مؤلف خزینۃ الاصفیاء کے حوالہ سے لکھتے ہیں۔

”اول آپ باتفاق سیدھے بلھے شاہ تصور دگل شیر محمد برادر خور و بارہ

بیعت خدمت میں شیخ عبدالحکیم قادری بمقام تلمبہ شریف لیگئے بعد مراقبہ گل شیر محمد  
کو انہوں نے اپنا مرید کر لیا اور پہلے شاہ کو انہوں نے فرمایا کہ تمہارا حصہ پاس شاہ  
عنایت قادری کے تصور میں ہے اور آپ کو فرمایا کہ نصیب تیرا ایسے شخص سے ہے  
کہ اس جہان فانی سے عالم جاودانی میں رونق افروز ہے۔ منتظر عنایت رہ کر اپنے  
گھر میں مشغول بعبادت الہی ہو۔ اور پڑھنے درود مستغاث میں مواظبت رکھو پیر  
تمہارا خود بخود ظاہر ہو جائیگا۔“

اسی کتاب میں تحریر ہے :

” ایک روز آپ اپنے حجرے میں درود مستغاث پڑھ رہے تھے کہ ناگاہ  
ایک شخص لوزانی حجرہ سے نمودار ہوا اور رُودِ بردا کر سلام علیک کہا۔ حجرہ دیکھنے  
کے بعد آپ بے ہوش ہو گئے اور تمام دن بے ہوش رہے۔ بعد غروب ہوش میں آئے  
پھر عبادت میں مشغول ہو گئے۔ دوسرے روز بھی اسی طرح پھر واقعہ ہوا تیسرے  
روز شرف یاب زیارت آپ ہوئے تو قدم مبارک پکڑ لئے اور نام دریافت کیا۔  
آپ نے اپنا نام خواجہ ادیس بن عامر قرنی فرمایا اور کہا میں تمہیں حق سے ملوانے پر مامور  
ہوا ہوں۔ پس آپ کو بیعت سے سرفراز فرمایا اور ایسی توجہ کی کہ خود رفتہ ہو کر بے ہوش  
ہو گئے۔ تین روز تک اسی حالتِ سکر میں رہے بعد از سہ روز نڈائے سرود بہ تقریب  
شادی گھر ہماری سے آپ کے کان میں پہنچی۔ اور جنبش میں آئے۔ متعلقانہ نے  
اُسی وقت سرود نوا کو حاضر کیا جب سرود شروع ہوا تو وجدِ عظیم لاحق ہوا بعد سماع  
یک شبانہ روز کے ہوش میں آئے اور فرمایا کہ تم سب مجھ کو مبارک باد دو کہ آج میں  
نے اپنے محبوب و مطلوب کو پالیا ہے۔“

آپ نے نوے سال کی عمر پائی۔ اور تاحیات عوام و خاص کی ہدایت کا سبب  
بنے رہے۔ ۵۵۰ھ میں آپ کا وصال ہوا۔ پہلے آپ کی خانقاہ محب پور ضلع منٹگمری

میں جو آپ کا اصل وطن ہے تعمیر کی گئی تھی۔ لیکن طیفانی دریا کے باعث جسدمبارک تحصیل  
 میلیسی کی ایک لستی بڈھی میں لایا گیا اور پھر وہاں سے حضرت خواجہ محکم الدین سیرانی علیہ  
 الرحمۃ کے ایما پر موجودہ مقام پر لا کر دفن کیا گیا۔ آپ کے خلفائے میں خواجہ محکم الدین سیرانی  
 علیہ الرحمۃ کا پایہ روحانی دنیا میں بہت بلند ہے۔ آپ حضرت خواجہ عبدالخالق صاحب  
 کے عمزاد بھائی بھی تھے۔

### مراجعت بہاولپور

بعد دوپہر ہم نے مراجعت بہاولپور کا ارادہ کیا تو میاں غلام ادیس  
 صاحب مزاحم ہوئے انہوں نے مولانا محمد فیض احمد ایسی صاحب کو تو رخصت کر دیا  
 لیکن مجھے وہیں روک لیا۔ رات کے تقریباً دس بجے تک میں انکی تواضع اور مہمان داری  
 کی زد میں رہا۔ اس عرصہ میں وہ اپنے مریدوں کو بھی رخصت کرتے نہ سے اور اختتامی  
 انتظامات کا بھی جائزہ لیتے رہے۔ ان کی نیت تو یہ تھی کہ رات میں وہیں گزاروں  
 لیکن میری خاطر وہ اسی رات اپنی کار میں بٹھا کر مجھے بہاولپور پہنچا گئے۔ بخش خاں سے  
 بہاولپور تک کا سفر سوا گھنٹے میں طے ہو گیا اور انکی صحبت میں یہ سوا گھنٹہ پلک  
 چھپکتے گذر گیا۔

# لاہور شرق پور تک

اس دفعہ لاہور جاتے ہوئے دو خواہشیں دل میں تھیں۔ ایک جناب حکیم محمد موسیٰ امرتسری سے ملاقات اور دوسرے شرق پور میں شیر ربانی میاں شیر محمد شرق پوری رحمۃ اللہ علیہ کے مزار پر حاضری۔ اس عرض کیلئے حکیم اللہ بخش انصاری میرے رہنما بننے پر آمادہ ہو چکے تھے چنانچہ انکی معیت میں دونوں سعادتوں سے بہرہ ور ہونے کا شرف حاصل ہوا۔ حکیم اللہ بخش انصاری بڑے مخلص اور بے ریا انسان ہیں۔ کتابوں سے انہیں جنون کی حد تک عشق ہے جسکی تلاش و جستجو میں وہ ہر دم رواں دواں رہتے ہیں۔ کوئی شہر، قصبہ اور قریہ ایسا نہیں جہاں کی خاک انہوں نے نہ چھانی ہو۔ وہ کورٹے اور رڈی کے ڈھیر میں سے بھی میرے اور جواہر تلاش کر لاتے ہیں۔ یہ اسی ذوق و طلب کا نتیجہ ہے کہ آج الکاذا تی کتب خانہ نادر و نایاب کتب سے بھرا ہوا ہے۔ انہوں نے اپنے کتب خانے کی جو تقریباً تیرہ ہزار کتب پر مشتمل ہے کوئی ہنرست تو ابھی تک مرتب نہیں کی لیکن انکے حافظہ کا یہ عالم ہے کہ جس کتاب پر آپ انگلی رکھیں وہ اُسکی مکمل تفصیل آپ کو بتادیں گے۔ ان میں ایک ہزار سے زائد ایسے قلمی نسخے بھی ہیں جو فقہ، حدیث، تاریخ اور سیرت کے موضوعات پر اپنی قدامت کے اعتبار سے بڑے گرانمایہ ہیں۔

حکیم صاحب موصوف کی مجھ ناچیز پر خصوصی نظر عنایت ہے۔ مجھ پر اکثر کرم کرتے رہتے ہیں خاص طور پر فرماہی کتب کے سلسلے میں اس وقت وہ میرے سب سے بڑے محسن ہیں۔

حسن اتفاق سے پچھلے ہفتہ جب میں عازم لاہور ہوا تو حکیم صاحب نے اپنے ایک نجی کام کے سلسلے میں لاہور تشریف فرما تھے۔ میں نے لاہور میں انکے قیام کو غنیمت جان کر ان سے

اپنی دونوں دیرینہ خواہشوں کا اظہار کیا تو وہ رہبری کیلئے فوراً تیار ہو گئے۔ ہماری پہلی منزل جناب حکیم محمد موسیٰ امرتسری کا مطب تھا۔ یہ مطب ریلوے روڈ پر گوالمنڈی کے قریب واقع ہے۔ حکیم صاحب کی رہائش تو باغبان پورہ میں ہے لیکن آپ زیادہ وقت مطب میں ہی گزارتے ہیں جہاں جسمانی مریضوں کے علاوہ روحانی مریضوں کا علاج بھی ہوتا ہے۔ حکیم محمد موسیٰ بالقابہ بڑے مرتجع مرتج، متواضع اور وسیع القلب واقع ہوئے ہیں علوم دینیہ پر انکی نظر بڑی گہری ہے۔ تصوف و طریقت کے رموز و نکات کوئی ان سے پوچھے۔ بزرگوں کے ملفوظات انہیں از سر ہیں۔ مسائل و عقائد پر برصغیر پاک و ہند میں چھپنے والی کوئی کتاب مشکل سے ایسی ہوگی جو ان کی نظر سے نہ گذری ہو۔ کتب کے ماخذ و حوالہ جات کے سلسلے میں وہ چلتی پھرتی انسائیکلو پیڈیا ہیں۔ مشائخ اور پیران طریقت تو اپنی روحانی نسبتوں کی وجہ سے مرجع خلایق ہوتے ہیں۔ حکیم صاحب اپنے علم و فضل کی وجہ سے اہل علم کا مرکز و منبع ہیں جہاں تشنگان علم بڑی عقیدت و ارادت سے آتے ہیں۔ حکیم صاحب علم کی پیاس بھی بجھاتے ہیں اور چائے پانی سے آئینوالے کی تواضع بھی کرتے ہیں۔ یہاں آکر علم کا جو یا ایک طرح کا سکون پاتا ہے۔ گویا حکیم صاحب کا مطب مطب نہیں اہل علم کا تکیہ ہے۔

حکیم صاحب طبعا خاموش اور گوشہ گیر لوگوں میں سے ہیں۔ نام و نمود سے انہیں دور کا بھی واسطہ نہیں۔ وہ علم کی خدمت بھی محض علمی ذوق کے تحت کرتے ہیں۔ کچھ عرصہ ہوا انکی کوششوں سے لاہور میں مرکزی مجلس رضا کے نام سے عظیم الشان ایک علمی ادارے کا قیام عمل میں آیا ہے جس نے فاضل بریلوی حضرت مولانا احمد رضا خان علیہ الرحمۃ کی علمی کاوشوں کو اہل علم سے روشناس کرانے کا انتظام کیا ہے۔ اس ادارے کی جانب سے اب تک متعدد کتابیں منظر عام پر آچکی ہیں۔ یہ اسی سلسلہ اشاعت کتب کا نتیجہ ہے کہ فرقہ واری لقصب کی بنا پر جو لوگ حضرت فاضل بریلوی کو درخود



اعتنا نہیں سمجھتے تھے آج انکے تبحر علمی اور انکے فقہی مقام و مرتبہ کے قائل ہیں۔  
 حکیم صاحب سے میرا غائبانہ تعارف تو مدت سے تھا لیکن بالمشافہ ملاقات کی  
 سعادت کبھی حاصل نہ ہوئی تھی۔ میں جب حکیم اللہ بخش صاحب انصاری کی معیت میں ان  
 کے مطب میں داخل ہوا تو اجنبیت کے پردے آن واحد میں دور ہو گئے۔ وہ اس طرح  
 محبت اور بے تکلفی سے ملے جیسے انکا میرا جنم جنم کا ساتھ رہا ہو۔ پھر تواضع اور خاطر کا  
 جو سلسلہ شروع ہوا تو ٹھنڈے پانی سے لیکر چائے تک اور کھانے سے لیکر آم تک  
 کے دور چل گئے۔ اور یہ دور ایسے بے ساختہ تھے کہ نہ انہیں اصرار کا موقع ملا اور نہ مجھے  
 اظہار تکلف کی ضرورت پیش آئی۔

حکیم صاحب سے ملاقات کی منزل طے کر کے شرق پور شریف کا رخ کرنا تھا لیکن  
 حُسن اتفاق دیکھے کہ شیر ربانی حضرت میاں بشیر محمد شرقپوری علیہ الرحمۃ کے مجاہدہ نشین  
 حضرت صاحبزادہ میان جمیل احمد شرقپوری وہیں مل گئے۔ یہ حکیم صاحب کے مطب میں پہلے  
 سے فروکش تھے۔ بڑی محبت اور اخلاص سے ملے۔ میں نے جب ان سے شرق پور کی  
 حاضری کی خواہش ظاہر کی تو وہ اسی وقت مجھے ہمراہ لیجانے پر آمادہ ہو گئے۔ مجھے  
 اُس دن لاہور میں کچھ کام تھا ایلئے لگلے دن شرق پور کا جانا بھٹرا اور یہ طے پایا کہ  
 کہ حکیم اللہ بخش انصاری صاحب کی معیت میں علی الصباح ادمنی بس کے ذریعے شرق  
 پور روانہ ہونگے۔

شرق پور جانے والی بسوں کا اڈا ریلوے اسٹیشن کے قریب ہے، نماز فجر  
 کے فوراً بعد ہی ہم بس اڈے پر آگئے۔ یہاں سے تقریباً پونے چھ بجے بس روانہ ہوئی۔  
 شرق پور لاہور سے بیس میل کے فاصلے پر واقع ضلع شیخوپورہ کا ایک قدیم شہر ہے  
 لیکن اسے اصل شہرت حضرت شیر ربانی کی بدولت حاصل ہوئی ہے۔ لاہور سے  
 شرق پور تک علاقہ بڑا سرسبز و شاداب ہے۔ جب ہم لاہور سے روانہ ہوئے تو ہلکی

ہلکی بارش ہو رہی تھی۔ بارش کا یہ سلسلہ تا اختتام جاری رہا۔ موسم کی اس دلکشی۔ راستے کے مناظر کی خوش ادائیگی اور شرق پور کی حاضری کے شوقِ فراداں نے طبیعت کو شعر گوئی پر آمادہ کر دیا۔ شرق پور پہنچتے پہنچتے چھ سات شعر موزوں ہو گئے۔ جو بعد میں ضبطِ تحریر میں لاکر صاحبزادہ میاں جمیل احمد صاحب کی نذر کر دیئے گئے جو شعر اس وقت حافظہ میں محفوظ ہیں یہاں درج کرتا ہوں۔

دل میں جب آیا خیال شرق پور	چھایا سرتاپا جمال شرق پور
مکرائی آزدوں کی کلی !	جب کیا میں نے سوال شرق پور
جاگزیں ہے اولیاء اللہ کا عشق	میرا دل بھی ہے مثال شرق پور
ہو گیا میں قابلِ خلق جمیل	اللہ اللہ سے جمال شرق پور

شرق پور میں ادنیٰ بس کا اڈا میاں صاحب کے دو لنگے سے بالکل متصل ہے وہاں کسی سے دریافت کیا تو معلوم ہوا کہ میاں صاحب پیرخانہ میں رونق افروز ہیں۔ ہم وہیں پہنچ گئے۔ میاں صاحب نے ہاتھوں ہاتھ ہمیں لیا اور دسترخواں پر لا بٹھایا جو پہلے سے وہاں بچھا ہوا تھا۔ میاں جمیل احمد صاحب کی سادگی نے مجھے بہت متاثر کیا۔ ان میں روایتی سجادہ نشینوں کی کوئی خوبی میں نے نہیں دیکھی۔ مجھ نما ایک معمولی کمرہ میں فرشی نشست تھی۔ دائیں بائیں کچھ کتابیں اور رسائل دجرائڈ پڑے ہوئے تھے جو ان کے علمی ذوق کا پتہ دے رہے تھے۔ ناشتہ سے فارغ ہو کر کچھ دیر حالاتِ حاضرہ پر تبادلہٴ خیالات ہوا۔ ان کی ساری گفتگو میں تصنیع نام کی کوئی چیز نہیں تھی، ہر بات سے دردِ دل ٹپکتا تھا۔ دراصل انکی وضع قطع، بات چیت اور عادات و خصائل پر ان کے بزرگوں کی بڑی گہری چھاپ ہے۔

صاحبزادہ میاں جمیل احمد صاحب کو تصنیف و تالیف سے بھی بڑا شغف ہے

۱۹۵۵ء سے وہ ماہنامہ "نورِ اسلام" نکال رہے ہیں جو مسلکِ اہلسنت کا قیاب اور

اور علمِ دُادب اور لُصوفِ کائہایتِ حسینِ مرقع ہوتا ہے جال ہی میں انہوں نے "مسلبِ  
مُجدد" کے نام سے حضرت امامِ ربانی مجدِّد الفِ ثانی رضی اللہ عنہ کے عقائدِ مکتوبات  
کی روشنی میں مرتب کر کے شائع کیے ہیں۔ اس سے پہلے اسی موضوع پر ایک اور مفصل  
کتاب "ارشاداتِ مجدد" شائع کی تھی۔ "خزینہ معرفت" کے نام سے شیخِ ربانی  
حضرت میاں شیر محمد شرقپوری قدس سرہ العزیز کے سوانحِ حیات اور ملفوظات بھی انہوں  
ہی نے شائع کیے تھے۔

صاحبزادہ میاں جمیل احمد نے حضرت میاں شیر محمد شرقپوری نقشبندی کے خلیفہ  
مجاز حضرت ثانی میاں غلام اللہؒ کے خلف الرشیدیہ میں سلسلہ نقشبندیہ کی تعلیمات  
کو عام کرنے کیلئے انجمنِ حزبِ الرسول و دار المبلغین اور مکتبہ نور اسلام قائم کر رکھا ہے  
جن کے ذریعہ اشاعتِ کتب کا سلسلہ جاری ہے۔

کُتب کے تحائف عطا کرنے کے بعد میاں صاحب ہمیں درگاہِ حضرت میاں  
شیر محمدؒ میں لینگے۔ مزارِ مبارک پر ایک خوبصورت گنبد بنا ہوا ہے جو دُور سے  
دکھائی دیتا ہے۔ مزار سے پہلے ایک چھوٹی سی مسجد ہے جس کی بنا حضرت میاں صاحب نے  
اپنی زندگی میں ڈالی تھی۔ درگاہ سے متصل ایک وسیع دُرعِ لیضِ سقفی چھو ترہ ہے جو عرس  
کے دنوں میں زائرین سے کچھابکچھ بھر جاتا ہے۔ عرس میں جو ۲، ۳ ربیع الاول کو ہوتا  
قرآنِ خوانی دلغتِ خوانی ہوتی ہے۔ علما تقریریں بھی کرتے ہیں ایک خاص بات جس کا عرس  
کے دنوں میں یہاں خاص اہتمام کیا جاتا ہے۔ وہ یہ ہے کہ اسپٹج پر کوئی ایسا شخص نہیں  
بیٹھ سکتا جو داڑھی مُنڈا ہو۔ حضرت میاں صاحب علیہ الرحمۃ زندگی بھر اس سنتِ رسول  
پر سختی سے عمل کرنے کی تلقین کرتے رہے۔

حضرت میاں شیر محمد قدس سرہ ۸۶۵ء میں مجدِّدِ شاہِ مقیم میں پیدا ہوئے تھے  
علومِ قرآن اور عربی فارسی پر دستگاہ رکھتے تھے۔ اعلیٰ درجے کے نوٹ نویس تھے۔ اس

فن کو بطور پیشہ اختیار کیا۔ علوم ظاہری کی تکمیل کے بعد بابا امیر الدین کے دستِ حق پرست پر بیعت کی۔ اور انکی رہنمائی میں اشغالِ نقشبندیہ کو اپنا کر سلوک کی منازل طے کیں۔ تھوڑے ہی عرصہ میں آپ کی بزرگی اور خوارق کی شہرت دُور دُور تک پھیل گئی۔ بڑے بڑے علماء و صلحاء آپ کے دامن سے وابستہ ہو گئے۔ شاعر مشرق حضرت علامہ اقبال کو بھی آپ سے بچہ عقیدت تھی۔ اور اکثر آپکی خدمت میں حاضر ہوا کرتے تھے۔ آپ کا وصال ۶۳ برس کی عمر میں ۳ ربیع الاول ۱۳۱۸ھ بمطابق اگست ۱۹۰۸ء ہوا۔ آپ کے مزار پر فاتحہ پڑھنے کی بعد ہم میان جمیل احمد کے جلو میں ایک قریبی کھیت میں پہنچے یہاں ایک چھوٹی سی جھونپڑی تھی جس میں تین پلنگ بچھے ہوئے تھے۔ دوپہر کے بارہ بجے تک ہم یہیں رہے۔ اس اثنا میں میاں صاحب کے ارادتمند بڑے بڑے ترلوڑ کھیت سے لوٹ لائے۔ ایک ایک ترلوڑ دس دس سیر کا وزن کا ہو گا۔ نہایت سُرخ اور شیریں تھے۔ دو بار اُن سے ہماری تواضع کی گئی۔

بارہ بجے کے بعد ہم واپس پیرخانہ میں آ گئے۔ کوئی ایک بجے خادم نے کھانے کی خبر دی۔ پیرخانہ کے قریب ہی میاں صاحب کا مکان ہے۔ اُسکی بیٹھک میں ہم نے کھانا کھایا۔ کھانے کی بعد قیلوہ کیلئے میاں صاحب کے ایک مرید اپنے گھر پر لی گئے وہاں سے پھر چار بجے کے قریب ہم پیرخانہ میں آ گئے۔ چائے پی۔ اب لاہور واپسی کی اجازت پاتے تھے کہ میاں صاحب نے فرمایا ان کا ایک مرید بہت دن سے آلس کریم کی دعوت کیلئے اصرار کر رہا تھا۔ آج انہوں نے اسکی دعوت قبول کر لی ہے۔ لہذا ہمیں بھی اس دعوت میں شریک ہونا ہے۔ حقیقتاً یہ صرف آلس کریم کی دعوت نہیں تھی بلکہ رات کے مکمل کھانے کی تھی۔ جس میں آلس کریم صرف ایک جزو تھا۔ اس دعوت میں رات کے نو بج گئے۔ اب جو ہم نے دوبارہ اجازت طلب کی تو میاں صاحب نے کہا اب رات یہیں قیام کریں۔ ہمارے لئے بستر لگ چکے ہیں۔ صبح وہ خود

اپنی کار میں ہمیں لے چلیں گے۔ فارسی کا مقولہ ہے ”آمدن بہ ارادت رفتن بہ اجازت“  
 لہذا اسی پر عمل کیا گیا۔ اور صبح کا ناشتہ کر کے میاں صاحب کے ہمراہ انکی کار میں  
 لاہور کیلئے روانہ ہو گئے۔ میاں صاحب نے ازراہ کرم میری قیام گاہ واقع سنت نگر  
 تک مجھے پہنچا دیا۔ ان سے جدا ہو کر میں دیر تک یہ سوچتا رہا کہ اگر درگاہوں اور  
 خانقاہوں کے سجادہ نشین ایسی ہی زندگی گزارنے لگیں جیسی میاں جمیل احمد کی  
 زندگی ہے تو عوام میں پیرانِ طرقت اور مشائخِ عظام کے خلاف جو بدگمانی اور  
 بد عقیدتی کی فضا پائی جاتی ہے وہ خود بخود ختم ہو جائے اور روحانیت کے جو سلسلے  
 ہمارے ملک میں پھیلے ہوئے ہیں وہ اسلام کی خدمت اور اصلاحِ اخلاق کا بہترین  
 ذریعہ ثابت ہوں۔

# برکتوں کا سفر بہاولپور سے ڈیرہ غازیخان تک

## ڈیرہ غازیخان یا کالا پانی :

حلقہ ملازمین میں ڈیرہ غازیخان پنجاب کا کالا پانی کہلاتا ہے۔ اور جس کسی کا اس علاقہ میں تبادلہ ہوتا ہے وہ یہ سمجھتا ہے کہ مجھے بطور سزا یہاں بھیجا گیا ہے لیکن وہ یہاں آنے کی بعد اتنا اس جگہ سے مالوس ہو جاتا ہے کہ پھر تبادلہ ہونے پر اس کا دل کڑھتا ہے اور وہ یہاں سے جانے سے یک گونہ تکلیف محسوس کرتا ہے۔ یہ عجیب و غریب خطہ خشک اور بے آب دیکھا پہاڑوں سے گھرا ہوا ہے سخت موسمی اثرات کا حامل ہے۔ سردیوں میں سخت سردی اور گرمیوں میں سخت گرمی پڑتی ہے زیر زمین پانی اکثر کڑوا ہے۔ بعض علاقوں میں تو صرف بارش کے پانی سے گزارا ہوتا ہے۔ آمدورفت خاصی مشکل ہے۔ آج سے کچھ عرصہ قبل تو موصلات کا واحد ذریعہ بسیں تھیں۔ اب ریلوے لائن بھی پچھادی گئی ہے جو ایک طرف ڈیرہ غازیخان کو پنجاب سے اور دوسری طرف بلوچستان سے ملاتی ہے۔ اس لائن پر ایک لیسنجر ٹرین اور ایکسپریس ٹرین چلتی ہے۔ ایکسپریس ٹرین چلتن ایکسپریس کہلاتی ہے۔ یہ لاہور سے کوئٹہ تک جاتی ہے۔ کوئٹہ کے مسافروں کو اس سے کافی سہولت ہو گئی ہے۔ لیکن ڈیرہ غازی خان والوں کیلئے چلتن ایکسپریس میں سفر کرنا خاصا دقت طلب ہے۔ یہ لاہور سے یہاں آنا کو بارہ بجے اور ایک بجے کے درمیان پہنچتی ہے۔ اور لاہور جانے کیلئے تین بجے رات کو یہاں سے چلتی ہے۔ گویا دونوں دقت تکلیف دہ ہیں۔ آتے وقت بھی پریشانی اور جاتے وقت بھی پریشانی۔

اولیاء اللہ کا حصار : ان دقتوں کے باوجود باہر سے آنے والے لوگوں

کا یہاں دل لگتا ہے۔ یہاں کے لوگ خوش اخلاق اور ملنسار ہیں۔ وہ بہت جلد پر دلیسیوں کو اپنا لیتے ہیں اور انہیں بیگانگی کا احساس پیدا نہیں ہونے دیتے۔ محبت یہاں کے لوگوں کا طبعاً امتیاز ہے۔ انہیں یہ نعمت اولیاء اللہ کی تعلیمات سے حاصل ہوئی ہے جو مختلف اوقات میں دشوار گزار سفر طے کر کے اور موسموں کی سختی کا مقابلہ کر کے یہاں سکونت پذیر ہوئے ہیں۔ ان کے اہل و عیال ہونے کی محبت کے نعمات اب بھی فضا میں رس گھول رہے ہیں۔ ان اولیاء اللہ کی خالقا ہیں ڈیرہ غازیخان کے گرداگرد واقع ہیں۔ مضبوط اور ناقابل شکست حصار کا کام دیتی ہے ڈیرہ غازیخان میں ایک طرف حضرت سید عادل پیر محو خواب استراحت ہیں تو دوسری طرف پہاڑوں کے دامن میں حضرت سلیمان سخی سرور ڈیرہ جمائے ہوئے ہیں۔ تونسہ شریف جو ڈیرہ غازیخان کا مشہور قصبہ ہے حضرت خواجہ سلیمان تونسوی کے تصرفات روحانی سے مالا مال ہے۔ ادھر کوٹ مٹھن میں خواجہ محمد عاقل اور انکی جلیل القدر اولاد جن میں قاضی احمد علی، خواجہ خداجکش، خواجہ غلام فی الدین اور خواجہ غلام فرید خاص طور پر قابل ذکر ہیں اور آسودہ خاک ہیں اور انکی خالقا ہیں لوگوں کیلئے روحانی تسکین کا باعث ہیں۔

### اولیائے کرام کی سرزمین پیر ایک اور دلی کا اضافہ:

اولیائے کرام کی اس سرزمین پر ۱۹۶۴ء میں ایک اور دلی کا بل کا اضافہ ہوا۔ یہ کاہل دلی درگاہ سکندر الکنامی کیتھلی کے سجادہ نشین حضرت میاں علی احمد شاہ گیلانی قادری تھے جو فیوض و برکات کا ایک انمول خزانہ کیتھل سے اپنے ساتھ لے کر آئے اور اہل ڈیرہ غازیخان پر بے دریغ پھرا کر دیا۔ آپ کا وصال ۲۱ دسمبر ۱۹۶۴ء کو ہوا۔ آپ کے حسین و دلکش مقبرے سے ڈیرہ غازیخان کا حن دو بالا ہو گیا ہے۔

حضرت میاں علی احمد شاہ گیلانی کے فرزند ارجمند میاں سید مقبول محی الدین گیلانی

جو اپنے آبا کی تمام نسبی و حسبی عظمتوں کے امین و وارث ہیں آجکل زیبِ سجادہ ہیں انہیں اہل علم سے دل لگا ڈھئے۔ اکثر اوقات مطالعہ کتب میں صرف کرتے ہیں۔ بزرگانِ کرام کے ملفوظات اور انکے تذکرے شوق سے پڑھتے ہیں۔ انکی تمنا ہے کہ عوام الناس ان بزرگوں کی تعلیمات کو اپنے لئے مشعلِ راہ بنائیں اور اس مادی دور کی آسودگی کو اولیاء اللہ کے روحانی فیوض سے دور کریں۔

### حصولِ برکت کا سفر :

یہی نیک خواہش اور جذبہ صادق پاکستان نیشنل سنٹر ڈیرہ غازی خاں میں ۶ جون ۱۹۷۸ء کو یوم شاہ کمال کیتھلی منانے کا موجب ہوا۔ اس تقریب سعید میں بطور مہمانِ خصوصی شرکت صاحبِ موصوف کی طرف سے راتم اطروف کو دی گئی تھی۔ سید مقبول محی الدین صاحب گیلانی القادری سے میرا نیاز مندی کا سلسلہ کافی عرصہ سے قائم ہے۔ ان کے ارشاد کو کیسے رد کیا جاسکتا تھا۔ ویسے بھی بزرگوں کے ذکرِ خیر میں شرکت سے زیادہ اور کیا سعادت ہو سکتی ہے۔ اگر بس میں ہوتا تو سر کے بل چل کر جاتا۔ اور پلکوں سے جھاڑتا ہوا اس راہ کو طے کرتا۔ بہر حال میں اسے برکتوں اور سعادتوں کا سفر سمجھ کر ۶ جون کو خیبر میل سے ملتان پہنچا۔ دو پہر محکمہ تعلقاتِ عامہ ملتان کے اسسٹنٹ ڈائریکٹر برادر عزیز میاں طہیر کے ہاں گزاری اور رات کو چلتن ایکسپریس سے ڈیرہ غازیخاں کیلئے روانہ ہو گیا۔ ملتان سے چلتن ایکسپریس کی روانگی کا وقت ۹ بجے ہے لیکن ۹ بجے کی بجائے گاڑی دس بجے آئی۔

### ڈیرہ غازیخاں میں آمد اور استقبال :

ملتان سے ڈیرہ غازیخاں کا راستہ تقریباً تین گھنٹے کا ہے۔ مجھے یہ فکر تھی کہ گاڑی بہت غلط وقت پر پہنچے گی۔ میاں صاحب کے آرام میں خلل واقع ہو گا۔ اور ناحق دوسرے لوگوں کو بھی یہ بے وقت کی تکلیف ہو گی۔ لیکن میری حیرت



کی کوئی انتہا نہ رہی جب میں نے ڈیرہ غازیخان کے پلیٹ فارم پر رات کے تقریباً  
 ڈیڑھ بجے دوسرے اجاب کے علاوہ میاں صاحب کو خود بنفس نفیس اپنا منتظر پایا۔  
 وہ بڑی خندہ پیشانی اور تپاک سے ملے میں نے جب میاں صاحب کی موجودگی پر اظہار  
 شرمساری کیا تو میاں صاحب کہنے لگے کہ مہمان کا استقبال کرنا تو عین اسلامی طریقہ  
 ہے اور میں نے اس میں انتہائی راحت محسوس کی ہے۔ مجھ سے دیگر اجاب کے انفارمیشن  
 آفیسر ڈیرہ غازیخان سٹر سیمع بھی اسیشن پر تشریف لائے تھے پلیٹ فارم کے باہر  
 گاڑیاں ہماری منتظر تھیں۔ ایک کار میں میاں صاحب کے ساتھ بیٹھ کر میں ان کے  
 دولت خانہ پر پہنچا۔

### رہائش کا انتظام:

گھر کے ساتھ ہی مردانہ حصہ میں مجھے کھڑکایا گیا۔ اس میں  
 آسائش کی دوسری چیزوں کے علاوہ کولر بھی فٹ تھا۔ کھوڑی دیر بعد کھنڈے دودھ  
 سے میری تواضع کی گئی۔ میاں صاحب رات کے تقریباً ڈھائی بجے تک میرے پاس بیٹھے  
 رہے۔ لطیف بود حکایت دراز تر گفتیم کی کیفیت تھی۔ میرا دل چاہتا تھا کہ وہ بیٹھے رہیں  
 اور باتیں ہوتی رہیں لیکن اگلے دن نیشنل سنٹر کی تقریب تھی۔ اسلئے میاں صاحب کہنے  
 لگے اب آپ سو جائیں ورنہ کل کی تقریب میں شرکت مشکل ہو جائیگی۔

### ملاقاتیں:

صبح ہوئی تو ملاقاتیوں کی آمد شروع ہو گئی جن میں اکثر میاں  
 صاحب کے معتقدین یا مُردید تھے۔ ہر شخص سراپا سپاس دکھائی دے رہا تھا۔ اسی دوران  
 ناشتہ آگیا۔ ناشتہ سے فارغ ہوئے تھے کہ ڈیرہ غازیخان کے اخبار نویس تشریف لے آئے  
 کچھ دیر ان سے گپ شپ ہوئی۔ انہوں نے شام کو پریس کلب میں آنے کی دعوت دی تاکہ  
 باہمی دلچسپی کے امور پر تبادلہ خیال کیا جاسکے۔

## نیشنل سنٹر کی تقریب :

دس بجے نیشنل سنٹر کیلئے روانہ ہوئے۔ نیشنل سنٹر کے ریڈیو سنٹر ڈائریکٹر مسٹر شریف اشرف انتہائی خلیق اور مرجاں مریخ واقع ہوئے ہیں۔ انکی ذاتی کوشش سے ڈیرہ غازیخان کا نیشنل سنٹر بعض شاندار تقاریب منعقد کرنے میں کامیاب رہا ہے۔ نیشنل سنٹر کا دفتر بھی بڑا شاندار ہے۔ شاید پنجاب میں کسی نیشنل سنٹر کو اتنی شاندار عمارت دفتر کیلئے حاصل نہیں۔ سنا ہے کہ اب حکومت نے اس کا درجہ گھٹا دیا ہے اور مسٹر شریف اشرف جو گریڈ اے کے نیشنل سنٹر کے ڈائریکٹر تھے اب یہاں سے تبدیل ہو جائیں گے۔ نہ معلوم ڈیرہ غازیخان والے انکی اس جدائی کیسے گوارا کریں گے

آج کی تقریب کے اہتمام سے مسٹر شریف اشرف کی خوش سلیقی کا پتہ چلتا تھا۔ سامعین کی تعداد بھی نیشنل سنٹر کے ذوالیٹی محلہ ضربین کے برعکس کافی تھی۔ اس میں شاید میاں مقبول محی الدین کی شخصیت کو بھی دخل تھا چونکہ ان کے مورث اعلیٰ حضرت شاہ کمال کیتھلی کی یاد میں جلسہ منعقد ہو رہا تھا۔ اور اس جلسہ کی صدارت کے فرائض بھی انہیں کو انجام دینے تھے۔ اس لئے قدرتی طور پر ان کے متقدین کا پورا حلقہ یہاں اُمنڈ آیا تھا۔

## جلسہ پر روحانیت کا اثر :

جلسہ کی کاروائی شروع ہونے سے پہلے مسٹر شریف اشرف نے جو خود جلسہ کو کنڈکٹ کر رہے تھے سید مقبول محی الدین کو کرسی صدارت پر فروکش کیا اور راتم الحروف کو بطور مہمان خصوصی ان کے پہلو میں بیٹھایا تلاوت قرآن پاک سے کاروائی کا آغاز ہوا۔ پھر حمد و لغت کے پھولوں کی بارش ہوئی۔ بعد السلام احسان القادری کی منقبت بڑی وجد آفرین تھی۔ اس کے بعد باری باری مہترین

نے حضرت شاہ کمال کیتھلی کی زندگی اور انکی اسلامی خدمات پر روشنی ڈالی۔ میں نے بھی مہمانِ خصوصی کی حیثیت سے شیخ الافاق حضرت شاہ کمال کیتھلی کی زندگی پر اپنی بساط کے مطابق حشراتِ عقیدت پیش کیا۔ میرے لئے یہ ایک بڑا اعزاز تھا کہ میں اس مقدس تقریب میں مہمانِ خصوصی تھا۔ آخر میں صاحبِ صدارت جناب سپتد مہتبول محی الدین نے صدارتی خطبہ پڑھا۔ ان کے خطبہ کالب لباب یہ تھا کہ حضرت شاہ کمال کی تاریخ ساز شخصیت میں ایک ایسا پیغام موجود ہے جو انسان کے فکری نہاں خانوں میں طلاطم پیدا کر رہا ہے۔ لوگوں کو چاہیے کہ اپنے محسنین کو حشراتِ عقیدت پیش کرنے کے ساتھ انکے مشن کو بھی زندہ رکھیں۔

تمام تقریروں کے دوران فضا پر روحانیت کی چادر چھائی ہوئی تھی۔ لوگ ہمہ تن گوش تھے۔ بقول ایک صاحب کے ایسا معلوم ہوتا تھا کہ محفل میں بزرگوں کی روجوں کا نزل ہو رہا ہے یہ پاک و متبرک محفل دو گھنٹے جاری رہی۔ آخر میں شریف اشرف صاحب نے مہمانوں کی کوکا کولا سے تواضع کی۔

## ظہرانہ :

داناں سے واپسی پر کھانے کا پروگرام تھا۔ میاں صاحب نے شریف اشرف صاحب الفارمیشن انسرا اور مقامی صحافیوں کو بھی کھانے پر مدعو کیا ہوا تھا۔ کھانا بڑا پر تکلف اور لذیذ تھا۔ میاں صاحب ایک ایک کے آگے مختلف ڈشیں بڑھا رہے تھے اور اصرار کر رہے تھے کہ کچھ اور لیں۔ تواضع ہو تو ایسی ہو۔ کھانے کے بعد ایس کریم پیش ہوئی جو لذیذ بھی تھی اور مقدار میں بھی وافر تھی۔

## صحافیوں سے تبادلہ خیالات :

شام کو پریس کلب میں چائے کی دعوت تھی۔ ڈیرہ غازیخان کے صحافیوں نے پیس پارک کے ساتھ یہ جگہ میونسپل کمیٹی سے کلب کیلئے حاصل

کی ہے۔ کلب کی عمارت تین چار کمروں پر مشتمل ہے۔ عمارت کے سامنے ایک بڑا کُشادہ لان ہے۔ ساتھ ہی چار دکانیں بھی کلب کی ملکیت ہیں جسکی آمدنی سے کلب کے روزمرہ کے اخراجات پورے ہوتے ہیں۔ کلب کی انتظامیہ نے پر تعلق ماکولات و مشروبات کا انتظام کیا تھا۔ یہاں صحافیوں سے جن امور پر بتا دلہ خیالات ہوا ان میں سرفہرست ہفت روزہ اجنارات کیلئے سرکاری اشتہارات کا مسئلہ تھا۔ صوبائی حکومت کا رویہ ان کے ساتھ بالکل سوتیلی ماں کا سا ہے۔ ادھر کچھ عرصہ سے مرکزی حکومت نے انہیں نظر انداز کرنے کی جو پالیسی اختیار کی ہے اس سے جہاں انکی معیشت متاثر ہوئی ہے وہاں ذرائع ابلاغ کا یہ مؤثر ذریعہ بلاوجہ تباہ ہو رہا ہے۔ صحافیوں نے ان حالات کے پیش نظر اپنی تنظیم قائم کرنے کی سزورت پر زور دیا۔ سب کی یہ رائے تھی کہ اگر بہاولپور ڈویژن اور ملتان ڈویژن کے ہفت روزہ اجنارات کی کوئی مشترکہ تنظیم قائم ہو جائے تو انکی آواز صدا بصر ثابت نہیں ہوگی۔

### ڈر بار قادری میں حاضری :

پریس کلب کی پارٹی کے بعد ڈر بار قادری میں حاضری دی۔ یہاں حضرت میاں علی احمد گیلانی محو خواب استراحت ہیں۔ یہ جدید طرز کے گنبد کا بڑا خوب صورت مقبرہ ہے۔ میاں مقبول محی الدین شام کو یہیں رونق افروز ہوتے ہیں۔ ان کے ہمراہ مزار پر حاضری دی اور فاتحہ پڑھی۔ مقبرہ کے ساتھ ہی ایک کُشادہ سڑک تعمیر کی گئی ہے جس میں سب حاضرین مجلس نے عشاء کی نماز پڑھی یہاں ایک دینی مدرسہ بھی میاں صاحب نے مقبول المدارس کے نام سے قائم کیا ہے۔ اسکی مزید توسیع کی تجویز زیر غور ہے۔ امید ہے کہ اس کے بعد ڈیرہ غازیخان کا یہ سب سے بڑا دینی مدرسہ بن جائے گا۔

اگلے روز فورٹ مزو کا پروگرام تھا۔ لیکن چونکہ ملتان کے ڈپٹی مارشل لاء ایڈمنسٹریٹو لیفٹیننٹ جنرل عظیم خاں کو اسی دن دماں جبرگہ سے خطاب کرنا تھا اور بعض اجباب بھی اس سلسلہ میں مصروف تھے۔ اسلئے یہ پروگرام ملتوی کر دیا گیا۔ اس دن میاں صاحب کی صحبت سے زیادہ سے زیادہ مستفیض ہونے کا موقع ملا۔ میاں صاحب نے بعض اپنی خاندانی کتابیں جو مسودوں کی شکل میں ہیں دکھائیں اور اپنے دادا سید صاحب کا اردو فارسی کلام جو بعض مخطوطات سے نقل کیا گیا ہے سنایا۔ خانوادہ کمالیہ قادریہ کے جن بزرگوں کے مزارات پنجاب یا دوسرے علاقوں میں ہیں ان کے متعلق میاں صاحب کی معلومات بڑی دقیق ہیں۔

### عزب میں عصرانہ :

شام کو دفتر ہفت روزہ عزب میں عصرانہ تھا۔ یہاں صحافیوں کے علاوہ بعض معززین شہر، انفارمیشن اکنسر، ریڈیو ڈپارٹمنٹ ڈائریکٹر نیشنل سنٹر اور پروفیسر محسن حیات بھی تھے۔ لودھی صاحب نے بڑا پُر تکلف اہتمام کیا ہوا تھا اس سے کہیں زیادہ ان کا خلوص تھا جو ہر پہلو سے آشکارا تھا۔

### بشغری نشست :

رات کو ۹ بجے دربارِ تادری میں ایک نشست ہوئی۔ ڈیرہ غازیخان کے اکثر شعرا باہر گئے ہوئے تھے اسلئے اس نشست میں زیادہ بھٹی کو سمع خراشی کرنی پڑی۔ ڈاکٹر لودی صاحب سے بھی ملاقات ہوئی۔ بڑی باع و بہار شخصیت ہیں۔ ڈیرہ غازیخان میں ادب و شعر کا بھرم ان کے دم سے ہی قائم ہے۔ انکی سخن فہمی اور ذوق شعر سے میں بہت متاثر ہوا۔

فورٹ مزو کیلئے روانگی اور حضرت سخی سرور کے مزار پر حاضری

علی الصباح فورٹ مزو کیلئے روانہ ہوئے۔ دو کاروں کا انتظام

کیا گیا تھا۔ ایک کاریں میاں صاحب کے ہمراہ راتم الحروف اُن کے دو بچے اور مرزا صاحب سوار تھے اور دوسری کاریں میاں صاحب کا تیسرا بچہ، چند خادم اور کھانے پینے کا سامان تھا۔ راستے میں بستی سخی سرور پڑتی ہے۔ اسلئے سب سے پہلے حضرت سخی سرور کے مزار پر حاضری دی۔ یہ بزرگ حضرت خواجہ مدین الدین چشتی کے ہم عصر ہیں۔ اپنے چار یاروں کے ساتھ انہوں نے یہاں سکونت اختیار کر کے اسلام کی تبلیغ کا بیڑہ اٹھایا تھا یہ جگہ خشک پہاڑوں کے دامن میں ہے۔ گریوں میں یہاں سخت گرمی پڑتی ہے اندازہ کیجئے کہ بزرگان دین صرف اسلام کی لگن میں کیسے کیسے دشوار گزار اور ہمت آزما راستوں کو طے کر کے یہاں آئے ہیں اور انہوں نے کفر و شرک کے اندھیروں میں معرفت حق کی شمع جلائی ہے۔ اسلام کی تبلیغ کرتے ہوئے یہ اپنے چاروں ساتھیوں سمیت شہید کر دیے گئے۔ ان چاروں یاروں کی قبریں بھی تھرت سخی سرور کے مقبرہ کے قریب ایک اونچی پہاڑی پر واقع ہیں۔

یہاں فاتحہ پڑھ کر ہم نے پھر فورٹ منرو کا رخ کیا۔ بستی سخی سرور سے چند میل کے بعد ہی کوہ سلیمان کا سلسلہ شروع ہو جاتا ہے۔ یہ سلسلہ کوہ بلوچستان تک چلا گیا ہے یہیں سے ایک راستہ کوٹہ کو جاتا ہے۔ فورٹ منرو کو جانے کیلئے پہاڑوں کو کاٹ کر سڑکیں نکالی گئی ہیں۔ ایک طرف دیو پیکر پہاڑ ہیں تو دوسری جانب گہری کھاٹیاں ہیں۔ مشاق اور چاق و چوبند ڈرائیور ہی ان راستوں پر گاڑی چلا سکتے ہیں۔ ڈاکٹر شید مرزا جو اپنی گاڑی خود چلا رہے تھے، بڑے اچھے ڈرائیور ثابت ہوئے۔ انہوں نے بڑی حفاظت اور آرام سے ہمیں منزل مقصود پر پہنچا دیا کہتے ہیں کہ یہ پہاڑ کوٹہ سے قدرے بلند اور مری سے تقریباً ایک ہزار فٹ نیچے ہے۔

فورٹ منرو کی سیس:

یہاں کا موسم نہایت خوشگوار تھا۔ ٹھنڈی ٹھنڈی ہوائیں چل رہی

تھیں۔ ڈیرہ غازیخان کی جھلسا دینے والی دھوپ کے بعد یہاں کے سائے میں ایک طرح کا سرور و کیف محسوس ہوا۔ یہاں پھرتے کا انتظام فورٹ مزد کے سول ہسپتال کے ڈاکٹر کے بنگلہ میں کیا گیا تھا۔ یہ ڈاکٹر رشید کے ساتھیوں میں سے تھے۔ انہوں نے پورا بنگلہ ہمارے حوالے کر دیا۔ خادم کھانے پکانے میں مصروف تھے اور ہم فورٹ مزد دیکھنے کیلئے روانہ ہو گئے۔ تقریباً نصف میل کے فاصلہ پر ڈیم بنایا گیا ہے جس سے اس علاقہ کی پانی کی ضرورت پوری کی جاتی ہے۔ یہ بڑی پرفضا جگہ ہے۔ یہیں پہاڑی پودوں کی نرسری ہے۔ تقریباً ایک گھنٹہ تک یہاں کے حسین نظاروں سے لطف اندوز ہونے کی بعد ہم واپس بنگلہ میں آ گئے۔ اس عرصہ میں کھانا تیار ہو چکا تھا۔ اور اشتہا بھی پورے شباب پر تھی۔ سب نے خوب ڈٹ کر کھانا کھایا۔

شام کو اس قلعہ کے آثار دیکھے جو انگریزوں نے قبائلیوں کا مقابلہ کرنے کیلئے بنایا تھا۔ فورٹ مزد اسی قلعہ کا نام تھا جس سے بعد میں پورا علاقہ موسوم ہو گیا۔ میاں صاحب نے وہ پہاڑی بھی دکھائی جہاں ان کا ارادہ ایک بنگلہ بنوانے کا ہے۔ میں نے کہا کہ اگر مجھے ایسی جگہ دو ماہ رہنے کا موقع مل جائے تو ایک کتاب آسانی سے تصنیف ہو سکتی ہے۔ میاں صاحب نے کہا کہ بنگلہ تعمیر ہونے کی بعد تو یقیناً یہ سہولت حاصل ہو سکے گی۔ یہاں کے دلفریب نظاروں سے متاثر ہو کر چند شعر بے ساختہ میرے لبوں پر آ گئے۔ میاں صاحب نے داد دی اور کہا انہیں قلمبند کر لیا جائے تاکہ یہ تاثراتی اشعار محفوظ ہو جائیں۔ اشعار یہ تھے۔

### میرے منظوم تاثرات :

میر بسر جلوۂ خدا دیکھا  
باب رحمت کھلا ہوا دیکھا  
یہ تماشا بھی جا بجا دیکھا

فورٹ مزد میں ہم نے کیا دیکھا  
کھنڈی کھنڈی ہوائیں آتی تھیں  
رگ ہر سنگ میں کھلے بوٹے

فلسفی جسطرح ہوں محو خیال      یوں پہاڑوں کو سوچتے دیکھا  
 شوق آمادہ عمل پایا !      جذبہ ہمت آزما دیکھا  
 نارسائی مفلساں دیکھی !      منعموں کو رسا بک دیکھا  
 پستیاں تھیں بلند یوں سے سوا      یہ سماں بھی عجیب تھا دیکھا

رہی حسرت نہ دل میں کوئی شہاب  
 جو نہ دیکھا تھا وہ بھی جا دیکھا

رات بھیگنی شروع ہو گئی تھی۔ خفگی میں اضافہ ہو چلا تھا۔ کچھ لوگوں نے واپسی  
 کا ارادہ ظاہر کیا تو میں نے کہا کہ اگر چلیں تو اکلٹھے چلیں۔ میاں صاحب نے اس تجویز سے  
 اتفاق کیا اور اس طرح رات کو ہی یہ قافلہ ڈیرہ غازیخان کیلئے روانہ ہو گیا۔ رات کو  
 تقریباً تین بجے واپس ڈیرہ غازیخان پہنچے۔ میرا ارادہ اسی دن صبح کو بہاولپور واپس  
 آنے کا تھا لیکن میاں صاحب نے کہا کہ کم از کم آج دن بھر یہاں آرام کریں۔ اور کل تین  
 بجے رات کی ٹرین سے روانہ ہوں۔ اس طرح تھکان بھی دور ہو جائیگی اور سفر کیلئے تازہ  
 دم بھی ہو جائیں گے۔ میں نے اس تجویز پر عمل کیا اور اگلے دن تین بجے رات کو میاں صاحب  
 کے حُسنِ خلق کا نقش اپنے دل پر لئے براہِ ملتان بہاولپور کو روانہ ہو گیا۔



## رحیم یارخاں کا سفر

خواجہ غلام فرید کالج کے مشاعرے میں شرکت :

راتم الحروف پچھلے دنوں خواجہ فرید کالج رحیم یارخاں کی ایک تقریب میں شرکت کیلئے طلباء کی یونین کی دعوت پر رحیم یارخاں گیا تھا۔ یہ تقریب مشاعرے کی تھی جس میں مختلف کالجوں کے طلباء حصہ لے رہے تھے۔ ان کے درمیان طرحی عنزلوں اور مجوزہ موضوع پر نظموں کا مقابلہ تھا۔ مجھے اس مشاعرے میں بطور مہمان خصوصی مدعو کیا گیا تھا۔ چند اور شعرا کو بھی باہر سے بلایا گیا تھا۔ طلباء کے شعری مقابلہ کی بعد مہمان شعرا کو دعوت سخن دی گئی۔ میں نے ایک نظم اور غزل سنائی۔ مشاعرہ رات گئے تک جاری رہا۔ سامعین جن میں طلباء و اساتذہ کے علاوہ صاحب ذوق مستزین شہر بھی شامل تھے۔ تمام شعرا کا کلام بڑی دلچسپی سے سنتے رہے۔ آخری شعری مقابلے میں کامیاب ہونے والے طلباء کو میرے ہاتھ سے انعامات دلائے گئے۔ اس موقع پر میں نے کامیاب طلباء کو مبارک باد اور ہارنے والے طلباء کو حوصلہ نہ ہارنے کی تلقین کرتے ہوئے کہا کہ اکثر بزرگ نوجوانوں کو شعر گوئی سے روکتے ہیں اور تفسیح اوقات کا سبب قرار دیتے ہیں۔ ان کی یہ بات کسی حد تک ٹھیک بھی ہے جس شوق سے کچھ حاصل نہ ہو اس کیلئے وقت ضائع کرنا بیکار ہے کیونکہ محض چند الفاظ موزوں کر لینے کا نام شاعری نہیں جب تک شعر میں خیال آفسدہ نہ ہو۔ زبان و محاورہ کی چاشنی نہ ہو اور جذبات و احساسات کی عکاسی نہ ہو۔ اس وقت تک اس پر شعر کا اطلاق نہیں ہو سکتا۔ اس کیلئے وسیع مطالعہ و واقفیت فن اور محنتِ شاقہ کی ضرورت ہوتی ہے۔ ظاہر ہے کہ یہ منازل بغیر سچی لگن کے

طے نہیں ہوتیں۔ ہاں جب یہ منازل خوش اسلوبی کے ساتھ طے ہو جاتی ہیں۔ تو حقیقی  
 معنی میں شاعر بن جاتا ہے۔ اور شاعری کا شوق جسے بزرگ ایک عیب سمجھتے  
 ہیں جب محنت و مشقت کی بدولت اپنی انتہا کو پہنچ جاتا ہے تو یہ عیب نہیں رہتا  
 بلکہ سہز بن جاتا ہے۔ گویا :

”یہ عیب اگر حد سے گذر جائے ہنر ہو“

لہذا ان طلباء کو جو شعر گوئی کا شوق رکھتے ہیں میرا مشورہ ہے کہ یا تو  
 اس میں ہنر پیدا کریں یا پھر اسے کارِ بیکاراں سمجھ کر ترک کر دیں۔

پریس کلب میں دوستوں سے ملاقات :

کالج کی اس تقریب سے فارغ ہو کر صبح بہاولپور واپسی کا پروگرام  
 تھا۔ لیکن رحیم یارخاں کے صحافی دوستوں نے جن میں امر دز کے نمایندہ خصوصی بشیر انور  
 پیش پیش تھے۔ اس دن واپس نہ آنے دیا۔ انہوں نے شام کو پریس کلب میں دوستوں  
 سے گپ شپ کا پروگرام بنایا تھا جہاں صحافیوں کے علاوہ بعض پرانے رفیقوں سے  
 بھی ملاقات ہو گئی۔ عبدالحمید گوجر جو کبھی مسلم لیگ کی تنظیمی کمیٹی میں میرے ساتھ  
 رہے تھے بطور خاص تشریف لائے تھے۔ ان سے ملکر تیس سال پہلے کی بہاولپور کی سرگرمیوں  
 کی یاد تازہ ہو گئی اور بے ساختہ میرے لبوں پر یہ شعر آ گیا۔

۷ اے دوست کسی ہمدم دیرینہ کا ملنا

بہتر ہے ملاقاتِ مستحاضہ خضر سے

میں اراکین پریس کلب رحیم یارخاں کا انتہائی ممنون ہوں کہ انہوں نے دوستوں  
 سے ملاقات کی یہ صورت نکال کر میرے لئے تسکین قلب و روح کا سامان پیدا کر دیا۔

۸ کرم کرد می الہی زندہ باشی

اس موقع پر دوستوں نے مجھ ناچیز کے متعلق جن ارفع خیالات کا اظہار کیا

وہ یقیناً میرے لئے سرمایہ افتخار ہیں لیکن حقیقت تو یہ ہے کہ قدرِ ایاز خود لبثناس  
یہ تو دوستوں کا حزنِ ظن ہے کہ وہ مجھے کسی قابل سمجھتے ہیں ورنہ :

مَنْ أَنْفَمَ كَمَا مَنْ رَانَمَ

اس نشست میں ان رسمی باتوں کے علاوہ سیاسیاتِ حاضرہ اور ملکی و  
علاقائی مسائل پر بھی تبادلہ خیالات کا موقع ملا جس سے رحیم یار خاں کے دوستوں  
کی سیاسی لہیرت اور قومی درد کا اندازہ ہوا۔

سیم و تھور کے مسئلے پر چوہدری عبدالحمید گوجر  
سے گفتگو :

کاشتکاروں کی ضلعی تنظیم کے صدر چوہدری عبدالحمید گوجر  
جو پرانے سیاسی کارکن ہیں اور رحیم یار خاں کی سیاست میں بڑا فعال اور موثر کردار  
ادا کرتے رہے ہیں اس بات سے بہت حراساں تھے کہ پاکستان کی زمینیں جس تیزی  
سے سیم اور تھور کی نذر ہوتی جا رہی ہیں انکی روک تھام پر اس تیزی سے کام نہیں  
ہو رہا۔ ان کا کہنا سو فیصدی درست ہے کہ پاکستان کی معیشت کا جن زمینوں  
پر دار و ندار ہے اگر ان کو برباد ہونے سے نہ بچایا گیا تو خوشحالی و ترقی کی جو  
شکلیں آج نظر آ رہی ہیں وہ کل باقی نہیں رہیں گی۔ اور ملک معاشی لحاظ سے تباہ  
ہو جائے گا۔ چوہدری عبدالحمید صاحب نے سیم و تھور کی انسدادی کارروائیوں پر بھی  
عدم اطمینان کا اظہار کیا۔ ان کا خیال ہے کہ یہ کام واپڈا سے لیکر محکمہ اہنار اور محکمہ  
زراعت کو سونپنا چاہیے کیونکہ اب تک جو کروڑوں روپے اس عرصہ کیلئے واپڈا  
کو دیے گئے، وہ بیکار گئے ہیں۔ رحیم یار خاں کی چند ایکٹس اراضی کو بھی وہ دوبارہ  
قابل کاشت نہیں بنا سکتے ہیں۔ یہ محکمہ اپنی کارگزاری کے جو اعداد و شمار پیش کرتا  
ہے وہ سب بولگس ہیں۔

چوہدری صاحب نے خدا لگتی بات کی کہ اس وقت ملک میں دھڑا دھڑا ترقیاتی منصوبے بنائے جا رہے ہیں۔ بڑی بڑی سڑکیں اور عالی شان عمارتیں تعمیر ہو رہی ہیں۔ شہروں کی آرائش و زیبائش اور شہریوں کی آسائش و آرام کیلئے بہت کچھ ہو رہا ہے لیکن سوچنے کا مقام ہے کہ اگر ان تمام بنیادی سرگرمیوں کا بنیادی پتھر ہی جو زرعی پیداوار ہے اپنی جگہ سے ہل گیا۔ تو یہ سڑکیں اور عمارتیں اور شہروں کی آسائش و زیبائش کس کام آئے گی۔

چوہدری صاحب نے اسی سلسلے میں سیاستدانوں کی عدم دلچسپی کا بھی شکوہ کیا۔ انہوں نے کہا کہ سیاستدان انتخابات پر تو اٹھتے بیٹھتے زور دیتے رہتے ہیں لیکن سیم اور کھور کی تباہ کاریوں کے سدھار کیلئے ان کی زبان سے کبھی کوئی لفظ نہیں نکلا حالانکہ انہیں معلوم ہونا چاہیے کہ انتخابات سے عوام اور کاشتکاروں کو کوئی دلچسپی نہیں۔ ان کا مسئلہ پیٹ کا ایندھن بھرنے ہے۔ وہ چاہتے ہیں کہ زمین اچھی پیداوار دے تاکہ بھوک و افلاس انکے قریب نہ آسکے چنانچہ انہوں نے تجویز پیش کی کہ کچھ عرصہ کیلئے انتخابات اور تمام ترقیاتی منصوبوں کو روک کر جنگی بنیادوں پر سیم اور کھور کا مقابلہ کیا جائے۔ انہوں نے کہا اگر تمام وسائل کو مجتمع کر کے پوری قوم اس کام پر لگ جائے تو ایک سال کے اندر اندر زمینوں کا یہ روگ دور ہو سکتا ہے۔ اور پھر قوم صحیح معنی میں ترقی و خوشحالی کی راہ پر گامزن ہونے کے قابل ہو سکتی ہے۔“

شاید سیاسی حلقوں کو چوہدری صاحب کی یہ بات اچھی نہ لگے لیکن قابل غور بات یہ ہے کہ اگر کاشتکاروں نے انتخابات کا بائیکاٹ کیا اور وہ کسی سیاست دان کو ووٹ دینے کیلئے تیار نہ ہوئے۔ جسکی دھمکی بھی کاشتکاروں کے نمائندہ کی حیثیت سے چوہدری صاحب نے دی ہے تو پھر صورت حال کیا ہوگی۔

بہر حال یہ مسئلہ صرف عورت طلب بلکہ موثر اور فوری تدابیر کا متقاضی ہے اور حکومت اور سیاستدان اس سے عہدہ برآ ہوئے بغیر عوام سے مرخص نہ نہیں ہو سکتے۔

اس مفید و کارآمد گفتگو کے بعد پریس کلب کی نشست برخواست ہوئی اور میں بہت اچھی اور خوش گوار یادوں کو سینے سے لگائے اگلے دن خیبر میل سے واپس آ گیا۔

حیف در چشم زدن صحبت یار آخر شد  
روئے گل سیر ندیدیم دہبار آخر شد

# سیالکوٹ سے لاہور تک

## صاحبِ حوصلہ آدمی :

مولوی محمد یوسف عازم القادری بڑے عزم و دلے اور صاحبِ حوصلہ آدمی ہیں۔ دین کا درد رکھتے ہیں اور لبس نہیں چلتا کہ ساری دنیا کو دیندار اور صاحبِ ایمان بنادیں۔ لوگ اپنے وطن سے باہر اسیلے جاتے ہیں کہ وہاں سے کمائی ہوئی دولت سے اپنا گھر بھریں اور اپنے اہل و عیال کیلئے عیش و راحت کا سامان پیدا کریں لیکن ان کا اس سے بھی مقصد دین کی دولت جمع کر کے آخرت کا سامان فراہم کرنا ہے۔ یہ قطر (عربینِ کلف) میں ملازمت کرتے ہیں۔ ملازمت کے علاوہ دوسری محنت و مشقت بھی کرتے ہیں اور اس ساری کفاح کے بعد جو کچھ حاصل ہوتا ہے وہ اسلام کی خدمت اور دینِ مصطفیٰ صلی اللہ علیہ وسلم کی عظمت و بقا کیلئے خرچ کر دیتے ہیں۔ سال میں دو ماہ کی چھٹی بلتی ہے۔ اور کوئی ہوتا تو یہ دن اپنے بال بچوں میں ہنس بول کر گزارتا لیکن ان کا یہ حال ہے کہ ان دنوں میں بھی یہ ہر سال میلادِ مصطفیٰ کانفرنس کا اہتمام کرتے ہیں جس میں زیادہ سے زیادہ علماء کو دعوت دیتے ہیں اور اسکے جملہ مصارف کا بوجھ بڑا منت غیرے خود اٹھاتے ہیں۔ اس دفعہ راقم الحروف نے بھی اس کانفرنس میں شرکت کا وعدہ کیا تھا چنانچہ حسبِ وعدہ شرکت کی۔ اگر شرکت نہ کرتا تو درویشی میں تو نگری اور غربت میں امارت کا نظارہ کرنے سے محروم رہ جانا۔

## سیالکوٹ میں میلادِ مصطفیٰ کانفرنس :

مولوی عازم القادری کا مکان سیالکوٹ کے علاقہ کوٹلی بہرام میں ہے۔ یہیں انہوں نے ایک دینی مدرسہ خادم العلوم کے نام سے جاری کیا ہوا ہے۔ جس کے اخراجات کے یہی کفیل اور ذمہ دار ہیں۔ میلادِ مصطفیٰ کانفرنس بھی یہیں ہونی

تھی۔ تین روز کا پروگرام تھا اور نومبر کی ۵، ۶، ۷، تاریخیں اس عرض کیلئے مختار تھیں۔ میں نے ۶ نومبر والے اجلاس میں شرکت کا وعدہ کیا تھا۔ خیال تھا کہ شاہین ایکپریس سے ۵ نومبر کو رات کے وقت بہاول پور سے روانہ ہو کر ۶ نومبر کو دوپہر تک سیالکوٹ پہنچ جاؤں گا۔ لیکن شومی قسمت سے شاہین میں سیٹ ریزرو نہ ہو سکی اور مجبوراً ایک لپسنجریٹرین کے ذریعہ جانا پڑا جس نے پورے ۲۵ گھنٹے میں تقریباً چھ بجے شام کو سیالکوٹ پہنچایا۔ جو لوگ مجھے اسٹیشن پر لینے آئے تھے وہ مایوس ہو کر واپس چلے گئے تھے۔ میں نے اسٹیشن سے باہر آ کر کوٹلی بہرام کیلئے ٹانگہ کیا جو پوچھتا پوچھتا کوٹلی ڈیڑھ گھنٹے میں مولوی محمد یوسف صاحب کے در دولت پر پہنچا۔ موصوف مہمانوں میں گھرے ہوئے تھے۔ میرا سنتے ہی سب کو چھوڑ چھاڑ کر آئے اور فوراً جذبات میں مجھ سے لپٹ گئے۔ ان کی خوشی دیدنی تھی۔ تواضع میں کچھ جا رہے تھے۔ مجھے علیحدہ ایک کمرہ میں بٹھرایا۔ کھانے سے فارغ ہو کر میں انکے ہمراہ جلسہ گاہ میں پہنچا جو بجلی کے قلموں سے بقبعد نور بنا ہوا تھا۔ حاضرین کی کافی تعداد تھی اسٹیج پر علمائے کرام رونق افروز تھے۔ انہیں کے پہلو میں مجھے بھی بٹھایا گیا تھا۔ تقاریر کا آغاز ہوا۔ باہر سے آئے ہوئے مہمان علمائے خطاب کیا اور حضرت مصطفیٰ، مقام مصطفیٰ اور عشق مصطفیٰ کے موضوعات پر بصیرت افروز خیالات پیش کئے۔ صاحبزادہ مولانا عطائے مصطفیٰ کی تقریر خاص طور پر بڑی دلگداز اور اثر انگیز تھی پورا مجمع مسرور ہو گیا تھا۔ تقریروں کے دوران لغت خوانوں نے بھی آواز کا جادو جگایا اور اپنے پرسوز اور عشق میں ڈوبے ہوئے کلام سے وجد و کیف کا عالم طاری کر دیا۔ میں نے اس تقریب کیلئے جو نظم لکھی تھی وہ سنائی اور ضرورت سے زیادہ داد پائی۔ جلسہ کا اختتام سلام و قیام پر ہوا جس کے بعد ہم اپنے مستقر پر آ گئے۔

## تونگری کیلئے امارت ضروری نہیں:

مولوی محمد یوسف صاحب نے دوران گفتگو بتایا کہ جن صاحب نے جلسے کی صدارت کی تھی وہ بچپن میں انہیں تعلیم کیلئے تین روپے ماہوار وظیفہ دیا کرتے تھے۔ سیالکوٹ کے صاحب ثروت لوگوں میں ان کا شمار ہوتا ہے۔ میں سوچ رہا تھا کہ تونگری کا دل سے کتنا تعلق ہے۔ جلسے میں جب ایک مولوی صاحب نے دینی مدرسے کیلئے لوگوں سے چندے کی اپیل کی تھی تو ان صاحب کی جیب سے بمشکل سو روپے کا نوٹ نکل سکا تھا جبکہ ان سے کم حیثیت لوگوں نے پانچ پانچ سو روپے بھی بڑی خوشی سے دیدیئے تھے۔ اور دُور کیوں جائیے انہیں مولوی محمد یوسف کو دیکھ لیجئے "گھر پھونک تماشہ دیکھ" کی مثل ان پر صادق آتی ہے۔ جو کچھ قطرے سے لگا کر لائے تھے وہ اس جلسہ پر لٹا دیا اور ہزاروں روپے اپنے ذمہ قرض بھی کر لئے۔ رات زیادہ بیت چکی تھی ۲۶ گھنٹے نے سفر کی تھکان بھی تھی۔ جانے کس وقت میری آنکھ لگی۔ اور مولوی محمد یوسف کب میرے پاس سے گئے۔ صبح نماز کے وقت آنکھ کھلی تو دیکھا کہ وہ مہمانوں کیلئے ناشتہ تیار کروانے میں مصروف تھے۔ اس دن کانفرنس میں جن علماء کرام کو خطاب کرنا تھا ان میں مجاہد ملت مولانا عبدالستار خاں نیازی اور محمد اکبر ساتی بھی شامل تھے۔ لیکن چونکہ مجھے لاہور جانا تھا اس لئے ان حضرات کی تقاریر سے مستفید ہونے میں ناکام رہا۔

## لاہور کا عزم سفر:

ناشتہ وغیرہ سے فارغ ہو کر میں نے لاہور کیلئے رخت سفر باندھا اور اپنے میزبان سے اجازت طلب کی وہ مجھے بس تک چھوڑنے آئے۔ میں انکی دینی خدمات جذبہ ایثار اور فقیرانہ مزاج سے بید متاثر تھا لیکن بس میں بیٹھتے بیٹھتے یہ کہے بغیر نہ رہ سکا کہ ہال بچوں کا بھی آپ پر حق ہے۔ اگر انکی طرف سے غفلت یا بے توجہی



ہوئی تو شاید خدا اور رسول کو خوش کرنے کی یہ تمام مساعی بیکار جائیں۔ انہوں نے اس بات کا جواب تو نہیں دیا لیکن میں نے دیکھا کہ انکی آنکھیں بھاؤں کے ہادیوں کی طرح برسنے کیلئے تیار ہیں۔ بس چلنے والی تھی۔ میں ان سے گلے مل کر بس میں بیٹھ گیا اور انکار کا ایک طوفان لئے لاہور کیلئے روانہ ہو گیا۔ سارے راستے یہ سوچتا رہا کہ یہ ڈبلا پتلا دھان پان سا آدمی عزم و یقین کے باب میں کس قدر مضبوط اور طاقتور ہے اور دین کی محبت نے اسے کتنا حوصلہ عطا کیا ہے کہ یہ بیوی بچوں کو چھوڑ کر دباغیر میں محنت و مشقت کرنے محض اسیلئے جاتا ہے کہ وہاں زیادہ سے زیادہ کمائی کر کے دینی کاموں پر خرچ کر سکے۔ انہوں نے سر چھپانے کیلئے کوٹلی بہرام میں ایک کچا پکا مکان تو ضرور بنا لیا ہے لیکن اسکے کئی گوشے ابھی انکی توجہ کے محتاج ہیں۔ دیکھتے اس کیلئے انہیں کب مہلت ملتی ہے۔

### لاہور میں مصروفیات :

لاہور میں میرے منگھلے بیٹے مشہود حسن رضوی پہلے سے آئے ہوئے تھے اور اپنی پھپی الطاف فاطمہ کے پاس ٹھہرے ہوئے تھے۔ میں عزیزی رضل محمڈ ٹریفک مجسٹریٹ کے ہاں بھڑا۔ میرے چھوٹے بھائی سید ظہیر الحسن رضوی بھی جو حال ہی میں ملتان سے تبدیل ہو کر آئے ہیں اور محکمہ تعلقات عامہ میں اسسٹنٹ ڈائریکٹر ہیں یہاں قیام پذیر ہیں۔ شام کو مشہود بھی یہیں آگئے۔ ان کے ساتھ اگلے دن کچھ ملاقاتوں کا پروگرام بنایا۔ اپنے بعض محسنوں، مرہیوں اور دوستوں سے ملے ہوئے عرصہ ہو گیا تھا۔ اور دل چاہتا تھا کہ تھوڑی تھوڑی دیر کیلئے ان سب کے پاس جاؤں۔

### بی۔ اے۔ قریشی صاحب سے ملاقات :

چنانچہ سب سے پہلے جناب بی۔ اے۔ قریشی صاحب سے ملاقات طے ہوئی۔ وہ آجکل پنجاب انڈسٹریل ڈویلپمنٹ بورڈ کے چیرمین کے علاوہ ویجی لینس

کمیشن کے چیرمین بھی ہیں۔ انہوں نے کمیشن کے دفتر میں دس بجے صبح ملاقات کا وقت دیا تھا۔ ان کا دفتر ریس کورس روڈ پر زاناہ کلب کے سامنے ہے۔ وہاں پہنچا تو معلوم ہوا کہ قریشی صاحب کسی میٹنگ میں مصروف ہیں۔ کچھ دیر انتظار کرنا پڑے گا۔ لیکن ابھی چند ہی لمحے گزرے تھے کہ چیراسی آکر مجھے اندر لے گیا۔ قریشی صاحب کسی فائل کا مطالعہ کر رہے تھے۔ میں نے سلام کیا تو مسکرا کر بڑے تپاک سے ملے۔ اور کافی دیر تک میرے احوال معلوم کرتے رہے۔ بہاولپور کی علمی و ادبی اور ثقافتی سرگرمیوں پر بھی گفتگو کی۔ انہیں فنون لطیفہ اور آثارِ قدیمہ سے خصوصی دلچسپی ہے۔ بہاولپور کا عجائب گھر انہیں کی خاص توجہ کا نتیجہ ہے۔ اعلیٰ تعلیمی صلاحیتوں کے مالک ہیں ہر کام بڑے اہتمام، مستعدی اور دلجمعی سے کرتے ہیں۔ وہ بحیثیت افسر ہی نہیں بحیثیت انسان بھی نہایت شفیق، ہمدرد اور نیک دل ہیں۔ کسی مستحق کی امداد سے گریز نہیں کرتے۔ بہاولپور نے جب سے ڈویژن کی حیثیت اختیار کی ہے یہاں بلیسیوں کو متاثر لے جن میں اکثر بڑے قابل اور جید قسم کے تھے لیکن ان میں سے جن کی یاد کے نقوش میرے دل سے کبھی محو نہیں ہونگے ایک لی۔ اے قریشی صاحب بھی ہیں جن سے اگرچہ ۱۹۶۳ء کے بعد اب ۱۹۸۰ء کو دوبارہ موقع ملا تھا لیکن اس سترہ سال کی طویل مدت نے بھی نہ ان کے طرز عمل میں تبدیلی پیدا کی تھی۔ اور نہ انکی محبت و شفقت میں کوئی فرق آیا تھا۔ چنانچہ جس عقیدت اور جذبے سے میں انکے پاس گیا تھا وہ صحیح سلامت واپس لیکر آ گیا۔

ڈاکٹر عبدالوحید قریشی کے ہاں شیخ منظور الہی بھی مل گئے

لی۔ اے قریشی صاحب کے بعد میں نے اور نیٹل کالج کراچی کیا

جہاں ڈاکٹر عبدالوحید قریشی پرنسپل اور نیٹل کالج سے ملنا تھا یہ میرے دیرینہ کرم فرما ہیں ادبیات، اردو اور فارسی میں اعلیٰ مقام کے مالک ہیں۔ بہت سے تخلیق کار نامے

انجام دے چکے ہیں۔ ان کی بھرپور علمی شخصیت میرے لئے ہمیشہ وجہ کشش رہی ہے انکے کمرے میں پہنچا تو وہ بڑی گرمجوشی سے بنگلیں ہو کر ملے۔ انکی میز کے گرد کئی پروفیسر بیٹھے ہوئے تھے جن سے ڈاکٹر صاحب نے میرا تعارف کرایا۔ میں نے دیکھا کہ ڈاکٹر صاحب کے پاس پروفیسروں، طلباء و طالبات اور عام ملاقاتیوں کا اتنا تباہ ہوا تھا۔ اور انکا کمال یہ تھا کہ وہ بیک وقت سب کی طرف ملتفت تھے اور مسکراتے مسکراتے سب کو بھگاتے جاتے تھے اسی دوران مجھ سے بھی گفتگو ہوتی رہی اور میری علمی و ادبی مصروفیات کا حال معلوم کرتے رہے کچھ دیر بعد شاید وہاں کوئی میٹنگ ہونے والی تھی اور ڈاکٹر صاحب اپنی محفل برخواست کرنے کیلئے پہلو بدل رہے تھے۔ میں اس صورت حال کو بھانپ کر ان سے اجازت لے رہا تھا کہ شیخ منظور الہی صاحب الیکا ایکی وہاں لشرف لے آئے وہ بھی شاید اسی میٹنگ میں شرکت کیلئے آئے تھے۔ ان سے غیر متوقع ملاقات بڑی خوشی کا باعث ہوئی وہ آجکل فیڈرل پبلک کمیشن کے ممبر ہیں بڑے مرغباں مرزخ، شریف الطبع اور صاف ستھرے انسان ہیں۔ بہت عمدہ ادبی ذوق رکھتے ہیں بہ نسبت ایک انسر کے انشاء پر داذ کی حیثیت سے زیادہ جانے پہچانے جاتے ہیں بہاولپور میں انکی کمٹنری کا زمانہ یادگار کی حیثیت رکھتا ہے۔ اسی زمانے میں مری اہل سرگرمیوں کو صحیح معنوں میں تخلیقی رُخ اختیار کرنے کا موقع ملا جس کیلئے میں ہمیشہ ان کا ممنون رہوں گا تقوڑی دیر ان کے پاس بیٹھ کر وہاں سے رخصت ہوا۔

### ماہ نو اور پاک جمہوریت کے دفتر میں :

ماہ نو و پاک جمہوریت کے دفتر پہنچا جہاں فضل قدیر صاحب سے ملاقات کی یہ ایک رشتے سے میرے بھائی ہیں بہت اچھے ادیب ہیں۔ انکی تحریریں بڑی جاندار و دقیق ہوتی ہیں۔ کئی سال ماہ نو کے ایڈیٹر رہے۔ اس زمانے میں ماہ نو کے جو خاص نمبر نکلے انہیں ادبی حلقوں میں بڑی قدر کی نگاہ سے دیکھا گیا۔ آجکل پاک جمہوریت

کی ادارت ان کے سپرد ہے اور اس میں رنگ و نور بھرنے کی دھن میں لگے ہوئے ہیں۔ یہیں ماہ نو کے ایڈیٹر سے بھی ملاقات ہو گئی۔ انہوں نے ماہ نو کا ایک تازہ شمارہ جو مسلم دن تعمیر کے موضوع پر مرتب کیا گیا تھا، مجھے عنایت کیا۔ اس نمبر کے مطالعہ سے ایڈیٹر صاحب کی وسعتِ نظر کا اندازہ ہوا۔ کافی دیر گپ شپ کرنے کی بعد ڈھائی بجے فضل قدیر صاحب اپنے دفتر سے اٹھے تو ایک ریسٹوران میں آ بیٹھے۔ وہاں گرم چائے کے ساتھ بہت سے گرم گرم موضوعات زیر بحث آئے۔

### الطاف فاطمہ ایک محبت کرنے والی بہن:

وہاں سے بہن الطاف فاطمہ کے گھر پہنچا اور ناخواندہ مہمان بن کر بے وقت انہیں کھانا کھلانے کی دعوت دی۔ یہ بہت محبت کرنے والی بہن ہیں۔ چاہے برسوں بعد ان سے ملنا ہو لیکن جب ہلتی ہیں تو اپنا بیٹ ویگانگت کی مکمل تصویر دکھائی دیتی ہیں۔ ماشاء اللہ ادبی دنیا میں انہوں نے بہت نام پیدا کیا ہے۔ جدید افسانہ نگاروں میں ان کا شمار صفِ ادل میں ہوتا ہے۔ ایک دو ناول بھی چھپ کر ادبی دنیا سے خراجِ کسین وصول کر چکے ہیں۔ آج کل بھی ایک ناول کی تیاری میں مصروف ہیں۔ کالج کی لیکچرری سے فارغ ہو کر گھر کا سارا کام کاج یہاں تک کہ کھانا پکانا بھی اپنے ہاتھ سے کرتی ہیں۔ بھتیجے بھانجوں کی دیکھ بھال انہیں اسکول لیجانا اور اسکول سے وقت پر لانا بھی انکے ذمہ ہے۔ اتنے ڈھیر سارے کاموں کے بعد وہ لکھنے لکھانے کیلئے بھی وقت نکال لیتی ہیں۔ اللہ انہیں نظرِ بد سے بچائے اور ان کا یہ ذوق و شوق اور ہمت وصلہ اسی طرح قائم دائم رہے۔

شام کو بہادری پورہ اس پینچا تو عزیز فیض محمود اور برادر مظلوم حسین رضوی کو اپنا منتظر پایا۔ رات گئے تک ان کے ساتھ باتیں ہوتی رہیں۔ اگلے دن سیکرٹریٹ سے متعلق دو تین کام تھے چنانچہ زیادہ وقت دیں گدرا۔ کہیں اور جانے کا پروگرام نہیں سکا۔

## نعیم معین الدین قادری کی محفل :

البتہ شام کے وقت فضل محمود نے نعیم معین الدین قادری صاحب کے ہاں چلنے کو کہا یہ صاحب جسٹس شمیم الحسن قادری چیف جسٹس پنجاب ہائی کورٹ کے چھوٹے بھائی ہیں۔ بڑے خوش عیندہ، صاحب ذوق اور نیک دل انسان ہیں۔ بزرگانِ دین خصوصاً اولیائے کرام سے دل وابستگی رکھتے ہیں۔ سلطان الہند حضرت خواجہ غریب نواز کے عاشق ہیں۔ وہ بھی ان پر خاص نظرِ کرم رکھتے ہیں اور روحانی فیوض سے نوازتے ہیں۔ ہر وقت انہیں کابلہ پڑھتے ہیں۔ ان پر کئی سال تک بلاناغہ محفل سماع منعقد کراتے رہے۔ اب بھی روزانہ بزمِ اجباب منعقد ہوتی ہے۔ حضور غریب نواز کی باتیں ہوتی ہیں اور انکی فاتحہ دلا کر وہ کھانا خود بھی کھاتے ہیں اور حاضرین بزم کو بھی کھلاتے ہیں۔ مجھ سے ملکر بہت خوش ہوئے۔ آجکل ذکرِ حسین کا اہتمام کر رکھا ہے۔ سات بجے شام سے آٹھ بجے تک یہ مجلس برپا ہوتی ہے جس میں ایک مولوی صاحب امام حسین علیہ السلام کی سیرت کے مختلف پہلوؤں پر روشنی ڈالتے ہیں۔ مجھ سے بھی اس مجلس میں سلام پڑھنے کی فرمائش کی گئی جسے میں نے انکی پاس خاطر سے منظور کر لیا۔ چنانچہ اگلے دن پونے سات بجے انکی کار مجھے بہاول پور ہاؤس لینے آگئی۔ پر دو گرام کے مطابق میں نے سلام پیش کیا اور مولوی صاحب نے جو مولانا فاضل مقبل صاحب دہلوی کے فرزند ارجمند ہیں تقریر کی۔ پھر دسترخواں بچھا۔ خاصا پر تکلف کھانا تھا۔ سب نے ملکر کھایا۔ اس کے بعد چائے کا دور چلا اور تقریباً دس بجے تک اولیاء اللہ کی باتیں اور انکی فیوض و کلمات کا تذکرہ ہوتا رہا۔ اگلے دن کیلئے قادری صاحب نے مجھ سے پھر حاضر ہونے کا وعدہ لیا تھا اور حسب سابق انکی کار بھی مجھے لینے کیلئے بہاول پور ہاؤس آگئی تھی۔ لیکن افسوس ہے کہ میں ایک جگہ ایسا پھنسا تھا کہ وہاں سے کافی دیر کے بعد گھر پہنچا اور اس طرح اس نیک محفل میں دوبارہ شرکت سے محروم رہا۔

## جناب اے کے خالد سے ملاقات:

اگلے دن جناب اے کے خالد ممبر بورڈ آف ریونیو سے ملنے کا پروگرام تھا۔ ان کے دفتر پہنچا تو وہ عدالتی کاروائی میں مصروف تھے۔ ان کے پیلے نے بتایا کہ ۱۲ بجے تک وہ معذمت سے فارغ ہو جائیں گے اگر اس وقت چاہیں تو ان سے ملاقات ہو سکتی ہے چنانچہ میں یہ وقت گزارنے اور سینٹل کالج چلا گیا۔ ڈاکٹر۔ عبدالوحید قریشی صاحب کچھ غیر ملکی سکالروں کے ساتھ مصروف گفتگو تھے کچھ دیر بعد وہ رخصت ہوئے تو ڈاکٹر صاحب ادھر متوجہ ہوئے۔ اور عزیز سی مٹا ہوا کیلئے پی ایچ۔ ڈی کے ممکنہ موضوعات پر ان سے تبادلہ خیالات ہوا۔ ایک بجے کے قریب میں وہاں سے اٹھ کر پھر بورڈ آف ریونیو کے دفتر پہنچا اس وقت اے کے خالد صاحب نمازِ ظہر ادا فرما رہے تھے نماز سے فارغ ہو کر اپنے دفتر میں آکر بیٹھے تو میں نے اپنی چیٹ اندر بھیجی۔ انہوں نے فوراً مجھے اندر بلا لیا۔ بڑی خندہ پیشانی اور محبت سے ملے بہاولپور کا حال احوال پوچھتے رہے۔ لسانیات اور عرض پر گفتگو ہوئی تو معلومات کے دریا بہا دیئے۔ فارسی اور اردو ادبیات کا وہ بہت اچھا ذوق رکھتے ہیں۔ کثیر المطالعہ ہیں۔ قرآن و حدیث پر کافی عبور ہے۔ اقتصادی و معاشی مسائل پر بھی گہری نظر ہے۔ ان سے گفتگو کر کے بہت الشراحِ قلب ہوتا ہے اس دور میں ایسے اسراران کا دم عنینت ہے۔

## احمد ندیم قاسمی کیا سے کیا ہو گئے؟

شام کو جناب احمد ندیم قاسمی اور جناب الطاف حسین قریشی مدیر اردو ڈائجسٹ سے ملنے کا پروگرام تھا۔ بہن الطاف فاطمہ نے کہا تھا کہ ان دونوں کے پاس وہ بھی چلیں گی۔ چنانچہ انکی معیت میں شام ۵ بجے پہلے ہم فنون کے دفتر گئے۔ احمد ندیم قاسمی صاحب اپنے حواریوں میں گھرے بیٹھے تھے۔ میں انہیں

ایک سلیم الطبع، میانہ رو اور شریف النفس ترقی پسند ادیب کی حیثیت سے کافی دن بعد انہیں دیکھنے کا اتفاق ہوا تھا۔ ان کے ان ظاہری احوال کے علاوہ صحت میں بھی ان کے انحطاط کا عالم دیکھ کر دل کو دکھ ہوا۔ بعض لوگوں کو ادبی مجادلے بہت راس آتے ہیں لیکن میرا تاثر یہ ہے کہ قاسمی صاحب کے حق میں یہ شاید مفید ثابت نہیں ہوئے ہیں۔ مجھے ڈر ہے کہیں مستقبل میں انکی تخلیقی صلاحیتیں بھی اس سے متاثر نہ ہو جائیں۔

بہر حال مقوڑسی دیر تک ان سے ادھر ادھر کی باتیں ہوئیں اور وہاں سے واپس ہم لارنس روڈ پر بہن الطاف فاطمہ کے گھر آ گئے۔ سات بجے کی بعد الطاف قریشی صاحب کے ماں جانا تھا۔ ان کا دفتر تو سمن آباد کی ۲۱ ویں ایکڑ سکیم میں ہے لیکن مکان ۱۱۶ ایکڑ سکیم میں بنایا ہے جو فاصلے میں پانچ مربعے کے برابر ہے۔ اس مہم کو سر کرنے کیلئے بھائی ابن احمد صاحب کو آمادہ کیا کہ وہ ہمیں اپنی کار میں سونا لے چلیں یہ سکیم جس زمین پر بنائی گئی ہے اس میں انکی ملکیہ زمین بھی تھی جو لاہور ڈیولپمنٹ اتھارٹی نے ماڈرن سکیم کیلئے حاصل کر لی تھی۔ لطف کی بات یہ ہے کہ اس کے معاوضے کا مسئلہ ابھی تک طے نہیں ہوا ہے۔ لیکن لوگوں نے وہاں پلاٹ الاٹ کرا کے دھر دھر مکانات بنانے شروع کر دیئے ہیں۔ بہر حال ہم سات بجے شام کو بھائی ابن احمد کی کار میں الطاف قریشی صاحب کے مکان پر پہنچے۔ ان کا یہ مکان ابھی تعمیری مراحل سے گذر رہا ہے۔ الطاف صاحب قبل از وقت ہی اس میں منتقل ہو گئے ہیں۔ شاید یہی وجہ ہے کہ وہ ابھی تک اپنا سامان بھی سیٹ نہیں کر سکے ہیں۔ ہم ان کے ماں پہنچے تو جہاں وہ حیران ہوئے وہاں کچھ پریشانی کے آثار بھی دیکھنے میں آئے۔ تاہم انہوں نے ہمیں اپنے ڈرائیونگ روم میں بٹھایا جس پر ڈرائیونگ روم سے زیادہ سٹور روم کا گمان ہوتا تھا۔ الطاف صاحب بڑے دلچسپ اور زندہ دل آدمی ہیں۔ مزے مزے کی باتیں کرتے ہیں۔ پھر خود بھی ہنستے ہیں اور دوسروں کو بھی

ہنساتے ہیں۔ سیاسیاتِ حاضرہ کا وسیع علم رکھتے ہیں۔ مشرق و مغرب کے آثار چڑھاؤ  
 پر گہری نظر ہے۔ حال ہی میں بہرانِ دعویرہ کا دورہ کر کے آئے ہیں۔ کافی دیر تک عراق و  
 ایران جنگ کا تجزیہ کرتے رہے۔ چلتے ہوئے انہوں نے اردو ڈائجسٹ کا تازہ شمارہ  
 بھی عنایت کیا۔ اس میں انہوں نے اپنے دورہ بہران کے تاثرات مفصل طور پر قلمبند  
 کئے ہیں۔ الطاف صاحب کا قلم ایک مصوّر کا قلم ہے۔ اور وہ لفظوں میں مشاہدات و  
 واقعات کی اس طرح تصویر کھینچ دیتے ہیں کہ تمام پس منظر و پیش منظر نظروں کے سامنے  
 آجاتے ہیں۔ ہم انکی پر لطف اور پُراز معلومات گفتگو میں اتنے محو ہوئے کہ وقت کا بھی  
 پتہ نہ چلا۔ گھڑی دیکھی تو نو بج چکے تھے۔ بہن الطاف فاطمہ کہنے لگیں کہ مجھے تو گھر جا کر  
 ابھی روٹی بھی لپکانی ہے۔ جلدی جلدی کرو میری مہمان کیا کہے گی کہ میں آج اسے کھو کا  
 ہی مار دیا۔ ان کے ہاں ایک امریکی خاتون بھٹری ہوئی ہیں جو پاکستانی ثقافت پر لیسزج  
 کر رہی ہیں۔ ویسے تو وہ گھر کے ایک فرد کی طرح رہتی ہیں لیکن انکے کھانے پینے کا بہر حال  
 خیال رکھنا پڑتا ہے۔ غرض قریشی صاحب سے اجازت لیکر ہم واپس ہوئے۔ بھائی ابن  
 احمد نے مجھے بہادر پور ماڈرن چھوڑ دیا اور مشہور انکے ساتھ ہی لارنس روڈ چلے گئے۔  
 لاہور میں یہ میری آخری رات تھی۔ صبح خیبرمیل کے ذریعے میں بہادر پور کیلئے  
 روانہ ہو گیا۔



# کراچی، کراچی ہے

شروع شروع میں ہندوستان سے کراچی کرنے والوں کا ما من و مسکن کراچی تھا۔ خاص طور پر دہلی، لکھنؤ، بمبئی، گجرات، بہار اور یو۔پی۔ سی۔پی کے جو خاندان اپنے گھروں سے نکلے۔ انہوں نے کراچی کا ہی رُخ کیا۔ بعد میں اگرچہ بہت سے خاندانوں کو ملازمت اور معاش کے دیگر وسائل کی تلاش میں صوبہ سرحد اور صوبہ پنجاب کے مختلف شہروں میں بھی سمت آزمائی کیلئے جانا پڑا۔ لیکن پھر بھی ہندوستان سے آنے والوں کی اکثریت کراچی میں رہی اور اس طرح کراچی مہاجرین کا شہر ہو کر رہ گیا۔ اللہ نے کراچی میں اتنی سمائی بھی دی تھی کہ اس نے لاکھوں کی تعداد میں آنے والے مہاجرین کیلئے اپنی آغوش وا کر دی اور یہ اس میں سماتے ہی چلے گئے۔

اب کراچی ۱۹۷۱ء سے پہلے کا کراچی نہیں۔ جب اسکی آبادی مشکل سے دس ہزار لاکھ کے قریب ہوگی۔ شہر بھی بندر روڈ اور صدر کے آس پاس تک محدود تھا لیکن اب کراچی ایک شہر نہیں بلکہ کئی شہروں کا مجموعہ ہے۔ میں تو اسے ایک ٹک کہتا ہوں جس میں کئی چھوٹے بڑے شہر آباد ہیں۔ پھر یہ آبادیاں بیسوں میل پر پھیلی ہوئی ہیں۔ ایک آبادی سے دوسری آبادی تک جانے کیلئے پندرہ بیس میل سے کم فاصلہ طے نہیں کرنا پڑتا۔ ساٹھ ستر لاکھ پر مشتمل اس شہر کی آبادی کیلئے لوکل ٹرینوں کے علاوہ بسیں، منی بسیں اور ویگنیں ہر روٹ پر بے شمار چلتی ہیں لیکن پھر بھی کسی بس وغیرہ میں آسانی سے نہیں بیٹھا جاسکتا۔ اکثر مسافر مرغابن بسوں میں ٹھنسنے نظر آتے ہیں۔ آٹو رکشہ اور ٹیکسیوں کی بھی خاصی بہتات ہے لیکن انکے میٹر ہوا سے بھی زیادہ تیز چلتے ہیں اور ہر کہہ دہنہ ان میں سفر کرنے کی عیاشی نہیں کر سکتا۔

میرے اکثر عزیز رشتہ دار اور دوست اجباب کراچی میں ہیں جن سے ملنے کبھی کبھار کراچی جانا ہوتا ہے۔ عموماً شادی بیاہ! کسی عزیز رشتہ دار کی وفات کراچی میں جانے کا بہانہ بن جاتی ہے لیکن اب کچھ دنوں سے میرے لئے کراچی میں دو گونہ کشش ہو گئی ہے۔ میری ایک بیٹی اور ایک بیٹے نے کراچی کو مستقلاً اپنا لیا ہے۔ میری بیٹی کے خاوند عزیز علی کاظم کا کاروبار کراچی میں ہے۔ وہ سندھ پار ایجنسی کے نام سے درآمد برآمد کا خاصے بڑے پیمانے پر کاروبار کرتے ہیں میرے بیٹے سید مشہود حسن رضوی سپنسر اینڈ کمپنی میں سید ماتم رضا کے زیر سایہ مارکیٹنگ آفیسر کی خدمات انجام دے رہے ہیں۔

پہلے تو میں کبھی کبھار ہی کسی انتہائی ضرورت کے تحت کراچی جاتا تھا لیکن اب ان بچوں کی خاطر سال میں ایک دو بار کراچی کا پھیرا ہو ہی جاتا ہے۔ اب کے میرے مرحوم بھائی سید منصور حسن رضوی کے بیٹے سید مصطفیٰ حسن رضوی کی شادی میں شرکت کرنا تھی۔ یہ شادی محترم نثار احمد زبیری ایڈیٹر اخبار جہاں کی بہن سے طے پائی تھی۔ یکم مئی کو نکاح اور ۱۲ مئی کو دعوتِ ولیمہ تھی مصطفیٰ کا تقاضا تھا کہ میں انکے والد کی جگہ اس شادی میں ضرور شریک ہوں۔ خون کے رشتے بڑے جذباتی ہوتے ہیں۔ اس کے باوجود کہ یہاں کی مصروفیات اتنی طویل غیر حاضری کی متحمل نہیں ہو سکتی تھیں لیکن مصطفیٰ کی خاطر میں نے ۱۲ مئی کراچی میں قیام کا فیصلہ کیا۔ خیال تھا کہ یہ چودہ دن کراچی میں خوب گھوموں پھروں گا۔ ادرا ب کے تمام دوستوں اور عزیزوں کے گلے شکوے دور کر دوں گا لیکن افسوس یہ آرزو پوری نہ ہو سکی ایک تو کراچی پہنچنے کے تین چار دن بعد ہی میری طبیعت خراب ہو گئی جسکی وجہ سے میری آمدورفت بہت ہی محدود ہو گئی دوسرے میرے داماد علی کاظم ان دنوں ملک سے باہر تھے اور ان کا ڈرائیور چھٹی پر تھا اسلئے کار کی عدم سہولت بھی میری دلخواہ

چلت پھرت میں مارن رہی چنانچہ جن عزیزوں کے پاس کاریں تھیں وہ خود ہی ملنے آتے رہے اور اپنے ساتھ اپنے گھروں میں لیجاتے رہے۔ یہ سب ہی ملازم پیشہ ہیں۔ عموماً کسی چھٹی کے دن یا پھر دفتری اوقات کے بعد انہیں فرصت ملتی ہے اسلئے انکی کاروں کا بھی پورا پورا فائدہ نہ اٹھایا جاسکا۔ بسوں اور دیگر گاڑیوں کو دیکھ کر تو دم گھٹنے لگتا تھا۔ جہاں ضروری مواد ہاں ٹیکسیوں کا بھی سہارا لیا۔ میری اہلیہ اور سب سے چھوٹی بیٹی غزالہ بھی میرے ساتھ گئی تھیں۔ اسلئے عموماً آٹو رکشہ کی بجائے ٹیکسی کرنی پڑتی تھی۔ دو دفعہ لوکل ٹرین میں بھی ملیر ہالٹ سے کراچی سٹی تک کا سفر کیا۔ سٹی اسٹیشن سے اخبار جنگ کا دفتر اور سپنسر بلڈنگ نزدیک ہیں اسلئے دونوں جگہ کیلئے اسی ذریعہ کو استعمال کیا۔ اخبار جنگ کے دفتر میں میرے عزیز دوست اقبال احمد صدیقی سے ملنا تھا۔ لیکن وہ دونوں دفعہ نہ ملے البتہ سپنسر بلڈنگ میں جناب سید ہاشم رضا صاحب سے ملاقات ہو گئی۔ ان کے کمرے میں پہنچا تو "الزبیر" کا تازہ شمارہ انکے سامنے رکھا تھا اور وہ "دلی نامہ" پڑھ رہے تھے چنانچہ صاحب امت کے بعد دلی نامہ ہی گفتگو کا موضوع بنا رہا۔ اسی ضمن میں انہوں نے بھی اپنے سفر لکھنؤ کے تاثرات بیان کئے۔ خاص طور پر ان کا ارشاد کہ جبکہ ہندی میں سائین بورڈ اور سٹرک یارڈ کے بجائے مارگ فلاں، مارگ فلاں دیکھتے دیکھتے میری زبان سے بے ساختہ نکلا کہ لکھنؤ میں یہ دراصل "مرگ اردو" کا اعلان ہے میں نے کہا کہ سائین بورڈ تو دلی میں بھی ہندی اور انگریزی میں ہی ملتے ہیں اور سٹرکوں کی بجائے مارگ کا لفظ وہاں بھی استعمال ہوتا ہے لیکن وہاں اتنا ضرور ہے کہ ہندو اور مسلمان گفتگو اردو میں ہی کرتے ہیں۔ گویا بول چال سے اردو اب بھی ختم نہیں ہو سکی ہے۔

سید ہاشم رضا صاحب بڑے مرتعاب مرتعاب اور وضع دار لوگوں میں سے ہیں

اگر میں کہوں کالکھنوی ثقافت اور لکھنوی رکھ رکھاؤ کے اس وقت وہ کراچی میں  
 تنہا این میں تو کوئی مبالغہ نہ ہوگا۔ ان کے ادبی و شعری ذوق کا اندازہ اس سے  
 کیجئے کہ کوئی آدمی گھنٹے کی ملاقات میں انہوں نے بسیوں ادبی محفلوں کا تذکرہ اور  
 متعدد لکھنوی و دہلوی شعراء کے اشعار سنا ڈالے۔ خدا نے انہیں جہاں حافظہ غضب  
 کا دیا ہے وہاں واقعات کے بیان میں وہ سحر طرازی و دلربائی ہے اسکا بھی بواب  
 نہیں۔ جب وہ بائیں کرتے ہیں تو دل چاہتا ہے کہ وہ بولتے ہی رہیں گویا " وہ  
 کہیں اور سنا کرے کوئی"۔ میں رخصت ہونے لگا تو زمانے لگے کہ ابھی تو آپ  
 کا کراچی میں قیام ہے انشاء اللہ پھر ملاقات ہوگی۔ عرض وہاں سے چلا تو بر خوردار  
 مشہود بھی میرے ساتھ ہو گئے۔ انہوں نے کہا کہ عطار صاحب کا دفتر راستے ہی  
 میں پڑتا ہے۔ اسلئے ان سے بھی مل لیجئے۔ آپ کو بہت یاد کرتے ہیں۔ حسن میاں  
 عطار صوبہ سندھ کے ڈائریکٹر تعلقات عامہ ہیں۔ میرے بڑے عزیز دوستوں میں  
 سے ہیں۔ ان سے میرے گھر کے سے تعلقات ہیں۔ بڑے خوش خلق اور زندہ دل انسان  
 ہیں۔ بڑے تپاک سے ملے۔ کھوڑی دیر بعد انہوں نے اس شرط کے ساتھ مجھے چھٹی  
 دی کہ شام کو اہلیہ اور بچی کو ساتھ لیکر ان کے گھر آؤں گا۔ وہ سوسائٹی میں رہتے ہیں  
 لہذا سوچا یہ تھا کہ شام کو سوسائٹی میں ان سے ملاقات ہو جائیگی۔ لیکن سوسائٹی  
 میں دو ایک جگہ ہی گیا تھا کہ رات کے نو بج گئے۔ اب ایسے وقت میں عطار صاحب کے  
 ہاں جانے سے اہلیہ متامل تھیں لیکن میں نے کہا کہ ان کے ہاں کوئی تکلیف ہے اور نہ وہ  
 اتنی جلدی سونے والے ہیں۔ بہتر ہوگا کہ ابھی ان کے ہاں ہو آئیں ورنہ پھر نہ جانے ان  
 کے ہاں جانا ہو یا نہ ہو لہذا ہم وہاں پہنچے تو عطار صاحب اور انکی اہلیہ انتظار  
 کرتے کرتے ہماری طرف سے مایوس ہو چکی تھیں لیکن ہمیں دیکھ کر گویا ان کے  
 دل کی کلی کھل گئی۔ فوراً لپٹا کے چھپا کے سے چائے کا انتظام کرنے لگیں تو میں نے

کہا عطار صاحب تکلف برطرف ہم چائے نہیں پیئیں گے بلکہ کھانا کھائیں گے کہنے لگے اگر پہلے سے معلوم ہوتا تو کچھ گھر میں پکوائیتا لیکن اب تو بازار سے پکا پکایا منگوانا پڑے گا۔ میں نے کہا یہ تو اور بھی اچھا ہے۔ بیچاری بھابی چوٹھے توڑے کے وبال سے بھی بچ جائیں گی اور ہم جیسے ناخواندہ مہمانوں کی خاطر بھی ہو جائے گی۔ عرض تقوڑی دیر میں کھانا آگیا۔ ہم سب نے سیر ہو کر کھایا۔ کھانے کے بعد بھابی نے خوبصورت کاغذ میں لپٹا ہوا حلوہ سامنے رکھ کر کہا کہ اسے ہمارے ہمبٹی میں افلاطون کہتے ہیں۔ کھائیں گے تو ہونٹ چاٹتے رہ جائیں گے۔ واقعی حلوہ بڑا مزیدار تھا لیکن بھابی اور عطار صاحب کی باتیں حلوے سے بھی زیادہ لذیذ تھیں جس سے ہم دیر تک لطف اندوز ہوتے رہے۔ کوئی گیارہ بجے ہم وہاں سے رخصت ہو کر ملیر کیلئے روانہ ہوئے۔

اگلے روز مشہود دفتر سے واپس آئے تو انہوں نے سید ہاشم رضا صاحب کا خط لا کر دیا جس میں انہوں نے ۶ مئی کو اختر حسین مرحوم سابق سفیر پاکستان دہلی کے مکان پر ایک مشاعرے میں شرکت کی دعوت دی تھی۔ ساتھ ہی حکیم نثار احمد علوی کی تصنیف ”شب چراغ“ کا تحفہ بھی تھا۔ شب چراغ متعدد شخصیتوں کے سوانحی خاکوں پر مشتمل ہے۔ سوانحی خاکے کیا ہیں شخصیتوں کی منہ بولتی تصویر ہیں۔ ہر شخص کی زندگی کے مختلف پہلوؤں کا تجزیہ بڑے حقیقت پسندانہ اور دلکش انداز میں کیا ہے۔ سید ہاشم رضا صاحب کے متعلق یہ فقرہ ”وہ اودھ کی روایتی تہذیب کا تاج محل ہیں“ سارے مضمون کی جان ہے۔ کتاب پڑھنی شروع کی تو دن گزرنے کا پتہ ہی نہ چلا۔ آج کا دن میں نے کلفٹن میں اپنے ایک بھائی بشیر حسین کے ماں گزارا تھا۔ یہ کارپوریشن میں انجینئر ہیں۔ آٹھ بجے رات کو یہ ہی مجھے سوسائٹی میں اختر حسین مرحوم کے مکان پر چھوڑ کر آئے۔ اختر حسین مرحوم کے صاحبزادے انگریزی میں شعر لکھتے ہیں۔ انگلستان میں ”Poetry Prizes“ حاصل کر چکے ہیں۔ انہوں نے کراچی میں Mixed Voices

دبلی جلی آدازیں) کے نام سے ایک انجمن قائم کی ہے۔ جس کے شاعروں میں اردو، سندھی اور انگریزی زبانوں کے شعراء شرکت کرتے ہیں۔ کلام اور طعام کا انتظام ہوتا ہے۔ یہ اپنی نوعیت کا منفرد مشاعرہ تھا۔ شعر کے علاوہ شاعرات بھی شریک مشاعرہ تھیں۔ بعض شعراء شاعرات نے انگریزی، پشتو، سندھی، بنگالی اور اردو میں اپنا کلام سنایا۔ پشتو، سندھی، بنگالی نظموں کا انگریزی میں بھی ترجمہ پیش کیا گیا یہ تقریباً تمام نظموں جاپانی صنف سخن ہائیکو کے طرز پر تھیں۔

اردو شعراء میں میرے علاوہ جناب سید ہاشم

رضاشبنم رومانی اور ایک دو دوسرے حضرات تھے۔ میں نے دیکھا کہ جس مشاعرے کے سامعین اکثر انگریزی خواں تھے وہ ہماری اردو شاعری سے بھی خاصے محفوظ ہوئے۔ عرض سید صاحب کے طفیل اس انوکھے اور دلچسپ مشاعرے میں شرکت نے مجھے ایک نئے اور خوشگوار تجربے سے دوچار کیا۔

اگلے چار پانچ دنوں میں کسی ادبی تقریب کا پروگرام نہ تھا۔ اسلئے یہ دن میں نے ملاقاتوں کیلئے وقف رکھے۔ اگرچہ ناسازی طبع کہیں آنے جانے میں خاصی مزاحم تھی لیکن پھر بھی جہاں تک ہو سکا میں چلتا پھرتا رہا۔ نازش حیدری میرے خواجہ تاش ہیں لیاقت آباد میں رہتے ہیں۔ ایک دن میں ان سے ملنے گیا، یہ خاصے بیمار ہیں تاہم انکے بیٹے اور بہو نے برطی خاطر تواضع کی ہم دوبارہ آنے کا وعدہ کر کے وہاں سے رخصت ہوئے اور اپنے ایک عزیز محی الدین اشرف کے ہاں جوہر آباد چلے گئے۔ یہ پاکستان ٹیلی ویژن کراچی میں ایڈمنسٹریٹو آفیسر ہیں۔ بڑی محبت کے آدمی ہیں۔ انہوں نے منع کرنے کے باوجود پُر تکلف کھانے کا انتظام کیا، ہوا استھا۔ ان کے ہاں کھانا کھانے کی بعد اپنی ایک ہمیشہ اور محی الدین اشرف کی چچا زاد بہن اور بہنوئی سید اسد علی گیلانی کے ہاں گئے۔ یہ بھی بہت تپاک اور خلوص سے ملے۔ ان کے ہاں چائے

پیتے پیتے اور بایٹس کرتے کرتے رات کے گیارہ بج چکے تھے۔ لہذا ہم نے انکے بچے کو ٹیکسی لانے کیلئے بھیجا۔ چند منٹ میں ہماری ٹیکسی آگئی۔ اور ہم اسد صاحب اور انکی اہلیہ سے اجازت لیکر ملیئر کیلئے روانہ ہو گئے۔

میرے ملاقاتیوں میں کنور محمد اعظم خسروی بھی میرے کرم فرماؤں میں سے ہیں اور ناظم آباد میں رہتے ہیں۔ حالانکہ ملیئر سے ناظم آباد کا فاصلہ کافی طویل ہے لیکن اس کے باوجود میں دوسرے دن شام کو آٹورکشہ کر کے اُن سے ملنے گیا۔ یہ جے پور کے رہنے والے ہیں۔ بہت پختہ گو شاعر ہیں۔ ادبی و علمی نکات پر گہری نظر رکھتے ہیں۔ وہ خط نویس کے معاملے میں جس قدر مستعد ہیں اتنا ہی میں کوتاہ قلم واقع ہوا ہوں جو اکثر انکی برہمی کا باعث بھی ہوتا ہے۔ مگر اب میری اس کوتاہی کو وہ بے نیازی کی بجائے میری کمزوری پر محمول کرنے لگے ہیں۔ اسلئے ان سے برابر بٹھ رہی ہے۔ بہر حال کچھ دیر اُن سے گپ شپ کر کے ناظم آباد میں ہی اپنے ایک استاد بھائی عزیز حیدری سے ملنے گیا۔ وہ لاہور گئے ہوئے تھے۔ تاہم ان کے بیٹے نے اصرار کر کے مجھے کچھ دیر بیٹھنے کیلئے مجبور کیا۔ اور چائے سے تواضع کی۔ اب کہیں اور جانے کی ہمت نہیں تھی۔ اسلئے میں مشہود کو ساتھ لیکر ملیئر آ گیا۔

اب جوں جوں کراچی میں میرے قیام کی مدت ختم ہو رہی تھی۔ میری پریشانی میں اضافہ ہو رہا تھا۔ کیونکہ ابھی بہت سے دوست و اجاب سے ملاقات نہیں ہو سکی تھی۔ میرا دل چاہتا تھا کہ ڈاکٹر محمد ایوب قادری سے بلوں۔ یہ میرے پرانے کرم فرما ہیں۔ سلمان شاہ جہا پوری سے ملے ہوئے بھی ایک زمانہ گزر گیا تھا۔ پروفیسر عتیق احمد، صہبا اختر، رئیس امر وہی، سید محمد تقی، مشفق خواجہ کمرار نوری اور راعب مراد آبادی جن سے بڑی یاد اللہ ہے سب ہی رہے جا رہے تھے۔ اور ان سے ملنے کا کوئی راستہ نہیں مل رہا تھا۔ خود اتنی سکت نہ تھی کہ بغیر کسی رہنما کے اُن تک پہنچ سکتا۔

مشہود سلمہ ۵ بجے کی بعد دفتر سے آتے تو مشکل سے کسی ایک آدھ عزیز تک پہنچ سکتے اور رات ہو جاتی دو تین دن ہم نے اپنے عزیز عرفان عثمانی کے ہاں گزارے یہ حبیب بینک میں والٹس پریذیڈنٹ ہیں۔ انکی اہلیہ بھی میرے رشتے کی بہن ہیں دونوں میاں بیوی میں بلا کا خلوص ہے۔ ان سب کے ہاں بھی گھر کا سا آرام ملا۔ دو دفعہ اپنی ایک اور بہن عظمت سبزواری کے ہاں جبکہ مکان فیڈرل ایئر میں مشہود کے مکان کے قریب ہی رہتے ہیں۔ پچھلے فسادات میں مشہود کا زیادہ وقت ان کے ہاں ہی گزارا۔ دونوں میاں بیوی مشہود کا ہر طرح خیال رکھتے ہیں۔

۱۱ مئی کو عزیز مصطفیٰ کی کسراں میں چالا تھا۔ اسی روز جناب جمیل نظر نے میرے اعزاز میں ایک پارٹی کا انتظام کر رکھا تھا۔ لہذا پہلے مشہود کے ساتھ انکے ہاں گیا یہاں دوسرے اجاب کے علاوہ حاجی حنیف طیب اور منظر ایوبی سے بھی ملاقات ہو گئی۔ شاعر جہاں جمع ہو جائیں شاعری کا دور چل ہی نکلتا ہے لہذا جمیل نظر صاحب کی فرمائش پر ایک لغتہ شاعری کا دور ہو گیا۔ نمازِ مغرب ہم نے جمیل صاحب کے مکان پر باجماعت ادا کی یہاں سے ہم نثار احمد زبیری صاحب کے ہاں گلشن اقبال پہنچے یہاں سب ہمارے منتظر تھے۔ زبیری صاحب سے دیر تک صحافت و سیاست کے موضوعات پر گفتگو رہی۔ نو بجے کے بعد طعام کا سلسلہ شروع ہوا۔ بڑا لذیذ اور پر تکلف کھانا تھا۔ ۱۱ بجے کے قریب مہمانوں کی واپسی ہوئی اور ہم بھی ٹیکسی کر کے ملیر تقریباً گیارہ بجے رات کو بجے۔

اگلے دن یعنی ۱۲ مئی کو دعوتِ ولیمہ تھی۔ اسی دن کیلئے سیدنا شرم رضا صاحب کی جانب سے یہ پیغام ملا تھا۔ کہ آج نیشنل سنٹر میں انکی زیرِ صدارت مولانا حسرت موہانی کی یاد میں جلسہ ہے جس میں میں بھی شریک ہوں میں نے تقریباً سولہ سترہ سال پہلے مولانا حسرت موہانی پر ایک نظم کہی تھی جو محترم اشتیاق



اظہر کے زیر اہتمام بہاولپور کے ایک جلسے میں پڑھی تھی۔ یہ نظم دوسرے مضامین کے ساتھ چھپی بھی تھی۔ میں نے اپنی بیاض ٹوٹی تو اس میں یہ نظم نہ ملی۔ پھر خیال آیا کہ اشتیاق اظہر کے پاس یہ ضرور ہوگی۔ ان کی بیماری کے متعلق معلوم ہوا تھا لہذا سوچا کہ ان کی مزاج پُرسی بھی ہو جائیگی۔ اور نظم بھی ان سے مل جائیگی۔ لہذا ایک پتھ دو کاج کا یہ پرد گرام بنا کر ہم ان کے ہاں پہنچے یہ بڑے خلوص و محبت سے ملے اور میری نظم بھی انہوں نے مجھے عنایت کر دی۔

دوسرے شام کو مشہود کے ہمراہ نیشنل سنٹر پہنچا تو اشتیاق اظہر صاحب تقریر کر رہے تھے۔ ہاشم رضا صاحب کی نظر مجھ پر پڑی تو انہوں نے اشارہ کر کے مجھے اپنے ساتھ سیٹج پر بٹھا لیا۔ اشتیاق اظہر صاحب نے اپنی تقریر ختم کرتے ہی حاضرین سے میرا تعارف کرایا۔ اور بتایا کہ مولانا حسرت موہانی پر اپنی وہ معرکتہ الآراء نظم پڑھوں گا۔ جسے پہلے بھی کئی جلسوں میں میری طرف سے سنا چکے ہیں۔ اس اعلان کے بعد میں نے اپنی نظم پڑھی جس کا عنوان تھا "بزمِ ازل اور حسرت" اس میں بتایا گیا تھا کہ جب بزمِ ازل میں لوگوں کو مختلف نعمات و اعزازات سے نوازا جا چکا تو قدرت کی طرف سے اعلان ہوا کہ رحمتِ باری ابھی جوش میں ہے۔ اگر کوئی ان جملہ اعزازات و نعمات کا بار اٹھانے کی ہمت رکھتا ہے تو آگے بڑھے تاکہ خالقِ باری تعالیٰ اُسے اپنے جملہ نعمات و اعزازات سے مرفراز کرے اس اعلان پر مولانا حسرت موہانی آگے بڑھتے ہیں اور کہتے ہیں کہ

میں بندہ کمزور ہوں اسکا نہیں شکوہ	رکھتا ہوں تیرے فضل سے لیلیں بڑی بڑی
جتنی بھی عنایا تہیں وہ سونپے بھکو	بخشتی ہے ترے لطف نے احساس کی قوت
میں حکم کی تعمیل کروں گا دل و جاں سے	ہوگی نہ تیرے سامنے محشر میں ندامت
یہ سن کے فرشتوں کو دیا حکم تہوں نے	ہاں سو پتے دو اسکو میری یکا ایک فضیلت

فورا ہوئی پابندی فرمان الہی  
 سنجیدگی و علم، فراوانی، احساق  
 تخیل کی پرواز لگا ہوں کی بلندی  
 کچھ بھی نہ بچا اسکی طلب خیز نظر سے  
 القصدہ سرفراز ہو امر و مسلمان  
 اتر اوہ جہاں میں ہمہ اوصاف کے ہمراہ  
 سرگرم ہو خدمتِ ابناء وطن میں  
 ہر سانس گل انشاں تھا سرِ محفلِ آفاق  
 آزادی ملت کیلئے عمر گنوا دی  
 اقدام کوئی تشنہ تکمیل نہ چھوڑا  
 وہ بندہ سرفراز ہوا حسبِ مشیت  
 عرفانِ جہاں جذبہ آزادی و غیرت  
 قسمت گری قوم، خبر گیری ملت  
 اشعار کی تخلیق نہ حکمت نہ سیاست  
 سمجھایا گیا اسکو ہر آئینِ قیادت  
 پروانوں کے حلقے میں رہا شمع کی صورت  
 انجام دیئے اپنے فرائض بہ نفاست  
 اللہ سے طبع سخن آرا کی وہ جدت  
 آخر کو بلا حاصل افتاد طبیعت  
 حسرت کوئی باقی نہ رہی واہ رحمت

اس کے بعد ایک اور صاحب نے مولانا حسرت کی زندگی پر ایک مضمون پڑھا اور آخر میں  
 صاحبِ صدر جناب سید ہاشم رضا مائیک کے سامنے آئے اور انتہائی شگفتہ و دلکش  
 انداز میں سید الاحرار مولانا حسرت موہانی کو خراجِ عقیدت پیش کیا۔ یہاں سے میں  
 اظہر صاحب کے ہمراہ انکی کار میں دلی مسلم ہوٹل گیا۔ یہاں مصطفیٰ کی طرف سے  
 دعوتِ ولیمہ تھی۔ ابھی تک مہمان یہاں نہیں پہنچے تھے۔ میں پہلا آدمی تھا جو اس دعوت  
 میں سب سے پہلے پہنچا تھا۔ بہر حال کھوڑی دیر بعد مہمان آنے شروع ہو گئے۔ میری  
 طبیعت اس وقت کچھ اتنی خراب تھی کہ میں وہاں بمشکل بیٹھ سکا۔ بہت سے عزیزوں سے  
 صرف صاحب سلامت ہی ہوئی اور کوئی بات چیت نہ کر سکا۔ دعوت کے فوراً بعد ٹکیسی  
 کر کے واپس ملیر چلا گیا۔ کیونکہ مزید وہاں کھڑنے کی اب مجھ میں سکت نہیں رہی تھی۔  
 آج ۱۳ مئی تھی اور کراچی میں میرا آخری دن تھا۔ قافلہ ادب والوں نے  
 فیڈرل۔ بی ایریا میں مشہود کے مکان کے قریب ہی میرے اعزاز میں آج شام ایک

مشاعرے کا اہتمام کیا ہوا تھا۔ قافلہ ادب نوجوان شاعروں اور ادیبوں کی تنظیم ہے اور مشہود اسکے کرتادھرتا ہیں۔ دوسرے نوجوان جو اس میں شامل ہیں وہ بھی بڑے سرگرم ہیں۔ یہ مشاعرہ شاہ قاسم جہا نگیری کے دولت کوہ پر تھا جس میں بیٹن پچیس کے قریب شاعر شریک تھے۔ لیکن مجھے یہ دیکھ کر حیرت رہی کہ نوجوانوں کی تنظیم کی طرف سے جو مشاعرہ ہوا۔ اس میں اکثریت بزرگ شاعروں کی تھی۔ جن میں سے کوئی بھی ماٹھ ستر سے کم عمر کا نہ تھا۔ اور مزید حیرانی کی بات یہ تھی کہ ان بڑے شاعروں کے اشعار میں جوانوں کی نئی رنگ اور جدید خیالات و افکار کی فراوانی تھی۔ قافلہ ادب والے قابل مبارک باد ہیں کہ انہوں نے اپنی ادبی سرگرمیوں میں بزرگ شاعروں کو یکسر نظر انداز نہیں کیا۔ بلکہ انکی سرپرستی میں ہی یہ قافلہ رواں دواں ہے جو یقیناً انکے مستقبل کی کامیابی کا ضامن ہوگا۔ جب تک میں مشاعرے میں رہا میری اہلیہ اور بڑی بیٹی مشہود کے مکان میں رہیں اور انکے مہسایوں سے ملتی جلتی رہیں۔ مشاعرے کے بعد میں ان سب کو لیکر ایک دو عزیزوں سے ملتا ملتا رات گئے واپس ملیں پہنچا۔

صبح صبح اقبال صدیقی صاحب کا ٹیلی فون آیا۔ وہ بہت دیر تک اپنے نہ ملنے کا افسوس کرتے رہے پھر انہوں نے مولانا ماہر القادری کی یاد میں ایک جلسہ میں میری عدم شرکت کا گلہ بھی کیا۔ اس میں شرکت نہ کرنے کا مجھے بھی افسوس ہے۔ لیکن قافلہ ادب کے مشاعرے کی وجہ سے میری اس میں شرکت ممکن نہ تھی۔ ویسے میری دل خواہش تھی کہ میں مولانا ماہر القادری کی یاد میں جو جلسہ ہوا تھا اس میں ضرور شریک ہوتا۔ اگر شریک ہو جاتا تو کم از کم اس غلط فہمی کو میں اپنے طور پر تودور کر دیتا جو مرحوم کے دل میں میری طرف سے پیدا ہو گئی تھی اور جس کا اظہار اشارے کنایے میں فاران کے اس ایڈیٹوریل میں مولانا ماہر نے کیا تھا جو ان کے انتقال کے بعد شائع ہوا تھا۔ . . . . . واقعہ یہ تھا کہ ۱۹۶۲ء میں میرا پہلا مجلہ کلام نقوش شہاب شائع ہوا تو فاران میں اس پر ۸ صفحات کا

تبصرہ کیا گیا جس میں سے چار صفحات تو میری تعریف و توصیف اور اشعار کے ردشن پہلوؤں پر مشتمل تھے۔ اور آخری ۴ صفحات میں کچھ اشعار پر تنقید کی گئی تھی تنقید وہ ہمیشہ جارحانہ انداز میں کرتے تھے۔ چنانچہ میرے جن اشعار پر تنقید کی گئی تھی وہ تنقید سے زیادہ تنقیص تھی۔ میں نے تو فاران کے اس تبصرے پر کسی رد عمل کا اظہار نہ کیا۔ لیکن میرے ایک دوست بہت برہم ہوئے اور انہوں نے مجھے مجبور کیا کہ میں اس کا جواب لکھوں۔ جب میں نے اپنے نام سے اس کا جواب لکھا تو مناسب خیال نہ کیا تو انہوں نے کہا لکھ میں دوں چھپوائیں گے وہ اپنے نام سے۔ چنانچہ ان کے اصرار پر میں نے فاران کے اعتراضات کا جواب لکھا اور وہ میرے دوست کے نام سے چٹان میں چھپ گیا۔ مولانا ماہر بھی اس معاملے میں منضوب النضب واقع ہوئے تھے۔ وہ اگر خاموش ہو جاتے تو بات ختم ہو جاتی لیکن انہوں نے شہاب میں جو ان دنوں مولانا کو ثریا کی ادارت میں شائع ہوتا تھا اس کا جواب لکھوایا۔ ادھر میرے دوست نے بھی مجھ سے پھر اس کا جواب لکھوایا جس کے بعد انہوں نے کچھ لکھا اور نہ میری طرف سے کچھ لکھا گیا۔ بات آئی گئی ہو گئی لیکن یہ عجیب سوئے اتفاق ہے کہ اس واقعہ کے بعد مولانا ماہر القادری سے میری کبھی ملاقات نہیں ہوئی۔ میرے ان کے تعلقات چالیس سال سے زیادہ عرصے پر محیط تھے۔ جب وہ حیدرآباد دکن میں کسی اسکول میں مدرس تھے۔ اُس وقت سے ان سے خط و کتابت تھی۔ میرے ”الہام“ میں ان کے مضامین نظم و نثر بڑی باقاعدگی سے شائع ہوتے تھے۔ میں یہ تقور بھی نہ کر سکتا تھا کہ نقوش، شہاب پر تبصرہ کا تبصرہ میرے ان کے تعلقات کے انقطاع کا سبب بن جائیگا۔ لیکن میں نے جب فاران کا یہ ادارہ پڑھا جس کا مفہوم یہ تھا کہ ”ان کے تبصروں کی وجہ سے ان سے کیسے کیسے دوست ان سے روک گئے اور انہیں اسکی کتنی بھاری ہمت ادا کرنی پڑی۔ یہاں تک کہ ایک صاحب جن سے میرے

دیرینہ تعلقات تھے اور وہ بہاولپور میں مقیم ہیں۔ میرے تبصرے سے اس قدر ناراض ہوئے کہ انہوں نے اس کے بعد بہاولپور کے کسی مشاعرے میں مجھے مدعو نہیں کیا، تو میں کلیجہ مسوس کر رہ گیا اگر ان کے انتقال سے پہلے یہ ادارہ چھپ جاتا تو میں یقیناً ان سے ملکر یا خط لکھ کر انکی غلط فہمی دور کر دیتا۔ حاشا وکلا میرے دل میں انکی طرف سے ذرا بھی ملال نہ تھا۔ انکے تبصرے کا جواب تو محض لغفن طبع یا ایک دوست کی دلداری کے طور پر لکھا گیا تھا اور بس! جہاں تک بہاولپور کے مشاعروں میں انکو مدعو نہ کرنے کا تعلق ہے اسکی حقیقت صرف یہ ہے کہ بہاولپور میں جو بھی مشاعرے ہوتے رہے ان سے عملاً میں بے تعلق رہا۔ خاص طور پر بیرونی شعرا کو مدعو کرنے میں میرا کبھی ہاتھ نہ رہا ورنہ یہ کب ہو سکتا تھا کہ کسی مشاعرے کا میں منتظم ہوں اور ماہر صاحب کو نہ بلواؤں وہ اب اس دنیا میں نہیں لیکن سچی بات کہہ کر میں دل کا بوجھ ہلکا کر رہا ہوں شاید میرے اس بیان سے انکی رُوح بھی مطمئن ہو جائے۔

آج میری واپسی تھی لیکن شام کو کوئی ۴ ۱/۲ بجے گلشن اقبال میں مولانا محمد ناظم ندوی مجھے ظفر انصاری صاحب کے ہاں لیگئے۔ انصاری صاحب بڑی محبت سے ملے پر تکلف چائے بھی پیش کی اور یہ انسوس کرتے رہے کہ میری آمد کی اطلاع انہیں پہلے نہ ہوئی ورنہ طعام کا سلسلہ بھی بہتا اور باتیں بھی زیادہ تفصیل سے ہو سکتی تاہم میں عصر سے مغرب تک ان کے ہاں رہا۔ اور مختلف سیاسی موضوعات پر تبادلہ خیالات ہوتا رہا مولانا انصاری بڑے پُرانے مسلم لیگی ہیں۔ آل انڈیا مسلم لیگ کے اسسٹنٹ سیکرٹری بھی رہے ہیں۔ ملکی سیاسیات پر انکی بڑی گہری نظر ہے۔ متوقع آئیٹنی ڈھانچے کے متعلق بھی بعض انکی بڑی مثبت تجاویز ہیں۔ مثلاً انہوں نے صوبائی عصبیتوں اور چار قومیتوں کے نکتے کو ہمیشہ کیلئے ختم کرنے کے سلسلے میں یہ تجویز رکھی ہے کہ پاکستان کے تمام ڈویژنوں کو صوبائی درجہ دے دیا جائے۔ اس میں اگرچہ کچھ قبائلی

ہیں لیکن اگر یہ تجویز منظور کر لی گئی تو صوبائی عصبیتوں کے خاتمہ میں اس سے یقیناً مدد ملے گی۔

وہاں سے رخصت ہو کر ملیر پہنچا تو آٹھ بج رہے تھے خیبرمیل میں ہمارے سیٹس تو مخصوص تھیں لیکن وہاں سے اسٹیشن کا فاصلہ بھی آدھے گھنٹے سے کم کا نہیں۔ لہذا میں نے جلدی جلدی دو چار نوالے کھائے اور سب سے رخصت ہو کر اسٹیشن روانہ ہو گیا۔ یہاں میری بڑی بھانج، انکے بچے اور دوسرے کئی عزیز واقارب ہمیں چھوڑنے آئے ہوئے تھے۔ کھٹیک نو بچے خیبرمیل کراچی سے روانہ ہوئی اور اگلے روز دن کے گیارہ بجے ہم بہاول پور پہنچ گئے۔









